

ክፍል ፯

የመኮንን ሀብተወልድ

እና

የወልደጊዮርጊስ ወልደ ዮሐንስ

አነሳስና የሥልጣን ዘመን

ምዕራፍ ፩

መኩንን ሀብተወልድ

በአባታቸው መንዝ፣ በእናታቸው ይፋት የሆኑትና የእንጦጦ ቅዱስ ራጉኤል ቤተክርስቲያን ትክለኛ የነበሩት አለቃ ሀብተወልድ ሀብቴህ፣ የቡልጋ ተወላጅ የሆኑትን ወይዘሮ ያደግድጉ ፍልፍሉን አግብተው ሲኖሩ፣ ስምንት ልጆች ወልደው ነበር። እነዚህ የመንዝና የቡልጋ ተወላጆች፣ ከአዲስ አበባ ዐርባ አምስት ኪሎ ሜትር ርቆ በሚገኘው በአድዓ ወረዳ "ደንቢ" በተባለው ቀበሌ ትዳራቸውን ከመሠረቱ በኋላ፣ "ደብረቱ" ከተባሉት ከመጀመሪያዎ ሴት ልጃቸው ቀጥሎ ጥቅምት 19 ቀን 1886 ዓ.ም ወንድ ልጅ ሲወለድ፣ ስሙን "መኩንን" ብለው ጠሩት። በሰሜን ሸዋ ቤተሰቦች ዘንድ፣ የሕግ ጋብቻ ከተፈጸመ በኋላ፣ መጀመሪያ ሴት ልጅ ከተወለደችና ተከታይ ደግሞ ወንድ ልጅ ከሆነ፣ መልካም ዕድልና ሲሣይ ነው ተብሎ ስለሚታመን፣ የደብረቱና የመኩንን በቅደም ተከተል መወለድ፣ ለአለቃ ሀብተወልድና ለወይዘሮ ያደግድጉ፣ ከፍተኛ ደስታ ሰጥቷቸው እንደነበረ ይነገራል።

የመኩንን አባት አለቃ ሀብተወልድ፣ ከአያታቸው ከአለቃ ወልደማርያም፣ ቀጥሎም ከአባታቸው ከአለቃ ሀብቴህ ሲያያዝ እንደመጣው የእንጦጦ የቅዱስ ራጉኤልን ደብር በማገልገል ታዋቂ በመሆናቸው፣ ዳግማዊ አፄ ምኒልክ በአድዓ ወረዳ ውስጥ፣ በሚገኘው "ዉላባ" በተባለው ቀበሌ አንድ ጋሻ የማደሪያ መሬት ሰጧቸው። ነገር ግን አባታቸው አለቃ ሀብቴህ ሲሞቱ፣ በዚህ በአድዓ ወረዳ "ደንቢ" ላይ የነበራቸውን አንድ ጋሻ መሬት ከሁለት እህቶቻቸው ጋር እንዲከፋፈሉ ስለተናዘዙላቸው፣ አለቃ ሀብተወልድ ትዳራቸውን መሥርተው ስምንት ልጆች የወለዱትና እስከ ዕለተ ሞታቸው ድረስ የኖሩት፣ በዚህ በውርስ ባገኙት ርስታቸው ላይ ነበር።

የአለቃ ሀብተወልድ የወንዶች ልጆች መጀመሪያ የሆነው መኩንን፣ በተወለደበት ቦታ የአማርኛን ጽሕፈትና ንባብ ተምሮ ዳዊት ከደገመ በኋላ፣ ለከፍተኛ ትምህርት ወደ ዝቋላ ወንበር ማርያም ተልኮ፣ ግዕዝን፣ ዜማና ቅኔን፣ ድገና ጸመ ድገን፣ በዐሥራ አምስት ዓመቱ ተምሮ አጠናቀቀ። የአለቃ ሀብተወልድ ፍላጎት ልጃቸው መኩንን የእሳቸውን መስመር ተከትሎ በቤተክርስቲያን ሥርዓት እንዲያድግ ስለሆነ፣ ከዝቋላ በኋላ ወዲያውኑ ወደ እንጦጦ ቅዱስ ራጉኤል ደብር ሄደ፣ የዲቁና አገልግሎት እንዲሰጥ አደረጉ።

በ1902 ዓ.ም ዳግማዊ አፄ ምኒልክ ታመው በእንጦጦ ማርያም ቤተክርስቲያን ጠበል በሚጠመቁበት ጊዜ፣ የጸሎት መጻሕፍት አንባቢዎች የሚሆኑ ዲያቆናት ከየቤተክርስቲያኑ ሲፈለጉ፣ ከራጉኤል ደብር መኩንን ሀብተወልድና ታከለ ወልደሐዋርያት ችሎታ ያላቸው ናቸው ተብለው ተመረጡ። ዲያቆን ታከለ ወልደሐዋርያት (ኋላ ደጃዝማች) የአለቃ ሀብተወልድ የእህት ልጅ ሲሆን፣ ከዲያቆን መኩንን ሀብተወልድ ጋር የታላቅና የታናሽ ልጆች መሆናቸው ነው። እነዚህ በዕድሜ የሚቀራረቡትና የአንድ አያት ልጆች የሆኑት ዲያቆናት፣ አፄ ምኒልክ

ጠበሉን በሚጠመቁበት ጊዜ በሚያሰሙት ጣዕም ያለው የንባብ ቃና፣ ከሊቀ ጳጳሱና ከእጩጌው አድናቆት በማግኘታቸው እቴጌ ጣይቱ ሽልማት ሰጥተዋቸዋል።

ዲያቆን መኩንን ሀብተወልድ በእንጦጦ ማርያም አዪ ምኒልክን በማስታመም አንድ ዓመት ያህል ቆይተው ወደ ራጉኤል ሲመለሱ፣ ብርቱ የብርድ ሕመም አድርገው ብዙ ቀን ታመሙ። ለዚህ ሕመማቸው ወደ ቆላ አገር ቢሄዱ ይሻላቸዋል ስለተባለ፣ የአባታቸው ወዳጅ ስሆኑት በእጩጌ ወልደጊዮርጊስ እርዳታ፣ በአሩሲ (ዛሬ አርሲ) አውራጃ ውስጥ ቦኩ ወደተባለው ሞቃት ወረዳ ተዛውረው የገበያና የአሥራት ጸሐፊ በመሆን እየሠሩ መኖር ጀመሩ።

መኩንን ሀብተወልድ በአሩሲ አውራጃ ሦስት ዓመት በቆዩበት ጊዜ፣ የታወቁት ካህን የአለቃ ቤዛ ልጅ የሆኑትን ወይዘሮ በላይነሽ ቤዛን አግብተው፣ ጥላሁንና ከበደ የተባሉትን ሁለት ወንዶች ልጆች ከወለዱ በኋላ፣ የመጀመሪያው ልጃቸው ጥላሁን በሕፃንነቱ በፈንጣጣ በሽታ ሲሞት፣ ሁለተኛው ከበደ፣ ከዚህ ሕመም ተርፎ አደገላቸው።

መኩንን፣ በጠና ታመሙ

ከፍ ብሎ እንደተገለጸው፣ አቶ መኩንን በአሩሲ በሚኖሩበት ጊዜ አባታቸው አለቃ ሀብተወልድና እናታቸው ወይዘሮ ያደግድጉ፣ እንዲሁም እህቶቻቸውና ወንድሞቻቸው ስለናፈቁቸው፣ እነርሱን ለማየት ጥቂት ቀናት ተጉዘው ከተወለዱበትና ካደጉበት "ደንቢ" ሲደርሱ፣ አገሩ ውስጥ በገባው የተሰቦ በሽታ ምክንያት ብዙ ሰዎች ታመው፣ በሕይወትና በሞት መካከል ያጣጥሩ ነበር። ከቤታቸውም ሲገቡ ተከታይ እህታቸው ወይዘሮ የሺእመቤትና ሁለቱ ወንድሞቻቸው ሣህሉና ቀፀላ በዚህ በተሰቦ በሽታ ሞተው፣ አባትና እናታቸው በጠቅላላውም ቤተሰቡ በኃዘን ማዕበል ተውጠው አገኛቸው።

አለቃ ሀብተወልድና ወይዘሮ ያደግድጉ፣ በተለምዶ በሽታው ስላልደዛቸው ከሞት የተረፉትን ልጆቻቸውን ጉንበስ ቀና እያሉ በሚያስታምሙበት በዚያ አስቸጋሪ በሆነ ሰዓት፣ የመኩንን መምጣት ከፍ ያለ ጭንቅ ላይ ጣላቸው። «መኩንን መምጣት አልነበረበትም፤ አሁንም በቶሎ ወደ አሩሲ ቢመለስ ይሻላል » እያሉ ሲወተውቱ፣ በአንድ ሌሊት አዳር መኩንንም በበሽታው ተለክፈው አልጋ ያዙ። የሚችሏቸው የወይዘሮ የሺእመቤት ቀጥታ ተከታይ የሆኑት ወይዘሮ ይመኙሻል ሀብተወልድ እንደምንም ድነው ከአልጋ ተነሥተዋል። ሌሎቹም ትንንሾቹ ልጆች፣ መክብብ፣ አካለወርቅና፣ አክሊሉ ሀብተወልድ በሽታው ስላልጠናባቸው ተጠናክረዋል። የአቶ መኩንን ሕመም ግን፣ ከጊዜ ወደ ጊዜ እየበረታ ሄደ። አዲስ አበባ የሚገኘው ዳግማዊ ምኒልክ ያቋቋሙት የፈረንጆች ሕክምና መስጫ፣ ለዚህ ለተሰቦ በሽታ ፍቱን የሆነ መድኃኒት እየሰጠ ያድናል የሚል ወሬ ሲሰሙ፣ አለቃ ሀብተወልድ የታመመውን ልጃቸውን በቃሬዛ ይዘው ሲገሠገሡ አዲስ አበባ ደረሱ። ሐኪሞቹ የአቶ መኩንን ሕመም ተስፋ የሌለው መስሎ ቢታያቸውም፣ የተቻላቸውን ለማድረግ በሽተኛውን ተቀብለው ማከም ጀመሩ። ነገር ግን አንድ

የታክስ ገብር መሰብሰብ አልጋ

ሳምንት ያህል ሳያቋርጥ የተደረገው ሕክምና በታመመው በመኩንን ላይ ምንም ዓይነት ለውጥ ባለማሳየቱ፣ አለቃ ሀብተወልድ ተስፋ ቆርጠው ልጅን ይገዢ ወደ አገራ (ደንቢ) ልመለስ ብለው ተነሡ። ሐኪሞቹ ትንሽ ይታገሡ እያሉ በሚመክሯቸው ሰዓት፣ በድንገት አንድ ሰው እየሮጠ መጥቶ፣ ከእማሆይ አጥሩዘባ መልዕክት ይገዢ መጥቻለሁ ብሎ አለቃ ሀብተወልድን ከሐኪሞቹ ቢሮ ይዟቸው ወደ ውጭ ወጣ። እማሆይ አጥሩዘባ፣ የደብረኃይል ቅዱስ ራጉኤል ታዋቂ ደብተራ የሚቹ የአለቃ ወልደተክሌ ባለቤት የነበሩ ናቸው። ለወዳጃቸው ለአለቃ ሀብተወልድ የላኩት መልዕክት፣ ከአንድ ቀን በፊት በሕልማቸው የታያቸውን ለማሳወቅ ነበር።

“ ... በሕልሜ የታመመውን ልጅህን ማማ ላይ ቆሞ ወፍ ሲያባርር አይቼው ስገረም፣ አንድ መልአክ የመሰለ ሰው በድንገት አጠገቤ መጥቶ፣ ስሜ ! ይለኛል። ይህ የምታይው ልጅ ወደፊት የመንግሥት ሹም፣ የንጉሥ ባለሟል፣ የንጉሥ ታማኝ ይሆናል። ሰዎች አይበላ-አያስበላ የሚል ስም ያወጡለታል። የዕድሜ ጸጋ ያገኛል። ግን ሕመም አይገድለውም ... » ብሎኝ ከአጠገቤ ተሠወረ። ለሕልሜ ፈች አያስፈልገውም ግልጽ ነው። ይልቁንስ እኔ የምመክርህን ስማኝ ! መኩንን እዚያው ሐኪሞቹ ዘንድ ይቆይ ! ሲሻለው ሥጋው ወደሙ እንዲቀበል አድርግ ! ወደፊት የአሩሲውን ኑሮ ትቶ በዚያው በንጉሡ ከተማ ጉጆ ያብጅ ! ለእኔ እንደሚታየኝ መኩንን ትልቅ ሰው ሆኖ ስምህን ያስጠራል። ግን፣ እኔና አንተ አንደርስበትም ! አናየውም።

ይህንን እማሆይ አጥሩዘባ ያዩትን ሕልም፣ አለቃ ሀብተወልድ የተቀበሉት በይህና መንፈስ ነበር። አጋጣሚም ሆኖ ይህ መልዕክት በደረሰባቸው ማግሥት፣ አንደበታቸው በትኩሳት ኃይል ተዘግቶባቸው የነበሩት ሕመምተኛው ልጃቸው፣ ቀና ብለው የመናገር ድምፅ አሰሟቸው። ቀጥሎም እንደ በድን የሆነውን ሰውነታቸውን ማንቀሳቀስ ጀመሩ። በዚህ ጊዜ፣ አለቃ ሀብተወልድ በጣም ተደስተው፣ እማሆይ አጥሩዘባ ባሳለቡት መሠረት፣ ጥቅምት 19 ቀን (መኩንን በተወለዱበት ዕለት) አዲስ አበባ በሚገኘው በመንበረ መንግሥት ቅዱስ ገብርኤል ቤተክርስቲያን ያሉትን ካህናት ለምነው፣ ሆስፒታሉ ድረስ መጥተው አቆረቧቸው። ከዚህ በኋላ ደግሞ ታማሚው መኩንን በጣም ተሸሏቸው ከአልጋቸውም እየተነሡ ጠዋትና ማታ የጸሎት መጻሕፍት ሲያነቡ መታየት ጀመሩ። ይህንን እንደ ተአምር አድርገው የቆጠሩት አባታቸው አለቃ ሀብተወልድና እናታቸው ወይዘሮ ያደግድጉ፣ « ... እኛ ከዚህ የበለጠ ደስታ ሊኖረን ስለማይችል፣ ፈጣሪያችንን ዕድሜ ጨምርልን ብለን አናስቸግረውም። መኩንን ድኖ ከቆመልን፣ የልጆቻችን አባት፣ የንብረታችን ኃላፊ ሆኖ ስማችንን ያስጠራልናል ... » እያሉ፣ ጸሎታቸውን ማጠንከር ቀጠሉ።

እንግዲህ ! መኩንን ከሕመሙ ተርፈው ከሆስፒታል ከወጡ በኋላ ለወደፊት ሕይወታቸው መንገዱ ምንድን ነው ? እማሆይ አጥሩዘባ ባሳለቡት መሠረት፣ አሩሲ እንዳይመለሱ ተወስኖባቸዋል። በተጨማሪም፣ ባለቤታቸው ወይዘሮ በላይነሽ ቤዛ፣ የአቶ መኩንንን በጠና መታመም መልዕክተኛ ተልኮ ቢነገራቸውም፣ ሕፃን ልጅ ትቼ? በሚል ሰበብ መጥተው ባለመጠየቃቸው ቤተሰቡ በሙሉ ቂም ይዘባቸዋል። ስለዚህ አለቃ ሀብተወልድ በራሳቸው ሥልጣን የሚከተለውን ውሳኔ አደረጉ።

* እንደ ቀጥ ተሠርቶ እረኞች ሰባል የሚጠብቁበት ነው።

1ኛ/ መኩንን ከአንግዲህ ወዲህ አሩሲ ስለማይመለሱ፣ ባለቤታቸውን እንዲፈቱ ፍቺውንም ሰዎች ተላልከው እንዲፈጽሙት፣

2ኛ/ ሕፃኑ ልጅ፣ ከበደ ከአሩሲ ወደ ደንቢ መጥቶ አያቶቹ ዘንድ እንዲያድግ፣

3ኛ/ መኩንን ደሀና ሥራ አግኝተው ኑሮአቸው እስከሚሟላ ድረስ የንደኛቸው የአለቃ ደስታ ልጅ አቶ በቀለ ደስታ የአዲስ አበባ ፍልውሃ መጠመቂያ የገንዘብ ቤት ሹም ስለሆኑ፣ የማረፊያ ቤት እንዲሰጧቸውና እንዲረዷቸው፣ አድርገው ወደ መኖሪያቸው ወደ ደንቢ ተመለሱ።

**መኩንን ሀብተወልድ
የፍልውሃ መግቢያ ገንዘብ ተቀባይ፣**

የአለቃ ሀብተወልድ ንደኛ ልጅ አቶ በቀለ ደስታ፣ የተጣለባቸውን አደራ በማሰብ፣ ጊዜ ሳይወስዱ መኩንን የፍልውሃ መግቢያ ገንዘብ ተቀባይ (ካርኔ ቆራጭ) ሆነው እንዲሠሩ ከበላዮቻቸው አስፈቅደው ቀጠሯቸው። ይህ ሥራ አሩሲ ከነበራቸው ከገበያ ቀረጥና ከአሥራት ግብር ጭቅጭቅ፣ እጅግ የተሻለ ከመሆኑም በላይ፣ የወር ደምዛቸው በእጥፍ ስለአደገ፣ መኩንን ሀብተወልድ አዲሱን ሕይወታቸውን የጀመሩት በጋለ የደስታ መንፈስ ሆነ። በተጨማሪም የቤት ኪራይ ወጭ እንዳይኖርባቸው፣ አለቃቸው አቶ በቀለ አዲስ አበባ ካላቸው ንብረት አንዱን ቤታቸውን ለማረፊያ ስለሰጧቸው፣ ከፍተኛ እርዳታ አግኝተዋል። አሩሲ ያሉት ባለቤታቸው ወይዘሮ በላይነሽም፣ አቶ መኩንን አዲስ አበባ መኖር የተገደዱት በጤና ምክንያት መሆኑን በመረዳት፣ ፍቺውን ለመቀበልና ልጃቸውን ከበደን ወደ አያቶቹ ወደ ደንቢ ለመላክ መስማማታቸውን በመልዕክት ስለገለጹላቸው፣ ችግር ይፈጠራል ብለው የሠጉበት ጉዳይ ሁሉ ሰላም ሆነላቸው።

አቶ መኩንን፣ ቀደም ሲል እንደተገለጸው ምንም እንኳን በአገራችን ትምህርት የጠለቀ ዕውቀት ቢኖራቸውም፣ አሁን ለተሰጣቸው የገንዘብ ተቀባይነት ሥራ ዘመናዊውን የሒሳብ ማከናወኛ የሆኑትን አራቱን መደቦች፣ መደመርንና መቀነስን፣ ማብዛትንና ማካፈልን ባለማወቃቸው፣ በገቢ ሒሳብ አያያዝ በኩል ችግር ነበረባቸው። ሆኖም የተፈጥሮ ብልህነትና ትጋት ስላላቸው፣ የየዕለቱን ገቢ ለየብቻ በመያዝ፣ ከዚያም የየሳምንቱንና የወሩን ጠቅላላ ገቢ በጥሬ ባቂላ እየቆጠሩ በማዳመር፣ ትክክለኛውን የገቢ ሒሳብ በየሠላሳዎቹ ቀናቶች ለማቅረብ በመቻላቸው፣ አለቃቸውን አስደሰቱ።

መኩንን ሀብተወልድ፣ በዚህ በፍልውሃ መግቢያ የገንዘብ ተቀባይነት ሥራ በየቀኑ ከንጋቱ ዐሥራ አንድ ሰዓት ጀምሮ እስከ ቀኑ ስድስት ሰዓት ድረስ በመሥራት አንድ ዓመት ካሳለፉ በኋላ፣ በየጊዜው ፍልውሃ ለመጠመቅ ሲመጡ ያወቁቸው አርመኖችና ግሪኮች የሰጧቸውን ምክር በመከተል፣ ከሰኞ እስከ ዓርብ ዘወትር ግማሽ ቀን "አሊያንስ ፍራንሴዝ" በተባለው ተማሪ ቤት ገብተው፣ ፈረንሣይኛና የአራት መደብ የሒሳብ ትምህርት ለመማር እንዲፈቀድላቸው ማመልከቻ አቀረቡ። አለቃቸው አቶ በቀለም፣ መኩንን ጠንካራና ታታሪ በመሆናቸው የአራት መደብ የሒሳብ አሠራር ከተማሩ፣ መሥሪያ ቤቱን የበለጠ

ይጠቅማሉ በሚል አስተሳሰብ፤ ዘወትር ከእኩለ ቀን በኋላ ያላቸውን ጊዜ በትምህርት እንዲያሳልፉ ፈቀዱላቸው።

መኩንን ሀብተወልድ ይህንን ጥሩ ዕድል በማግኘታቸው፤ በአሊያንስ ፍራንሴዝ ወዲያውኑ ተመዝግበው፤ የፈረንሣዊኛ ቋንቋና የሒሳብ ትምህርታቸውን መከታተል ቀጠሉ። በሁለት ዓመት ተኩል ጊዜ ውስጥ ያጠናቸው የፈረንሣዊኛ ቃላቶች፤ በጣም አስፈላጊ ለሆኑ እንዳንድ ጉዳዮች ሐሳባቸውን ለመግለጥ ስለአስቻላቸውና፤ በሒሳብ በኩልም አራቱን መደብ ብቻ ሳይሆን ከዚያም ትንሽ ከፍ ብሎ በሠንጠረዥ የሒሳብ አሠራር በማወቃቸው፤ ከእንግዲህ ወዲህ ከፍልውሃ መግቢያ ካርኔ ቆራጭነት ወደተሻለ የቢሮ ሥራ ለመዛወር ችሎታቸው አስተማማኝ ሆኖ ታያቸው።

ቀደም ሲል እንደተጠቀሰው፤ እነዚያ የፍልውሃ ደንበኞቻቸው የሆኑት ግሪኮችና አርመኖች፤ " ባቄላ እየቆጠሩ " ሒሳብ ከመሥራት አሊያንስ ፍራንሴዝ ገብተው እንዲማሩ እንደመከሯቸው ሁሉ፤ አሁንም በዚህ በሁለት ዓመት ተኩል ውስጥ በገበዩት ዕውቀት፤ ደሀና ሥራ ለማግኘት ለጉምሩክ ዋና መሥሪያ ቤት እንዲያመለክቱ አበረታቷቸው። በዚህ ምክር መሠረት መኩንን፤ የሥራ ልምዳቸውንና በአሊያንስ ፍራንሴዝ ያጠኑትን ገልጸው ማመልከቻቸውን ባቀረቡ በአንድ ሳምንት ጊዜ ውስጥ፤ የላጋር ጉምሩክ ዲሬክተሩ ጠርተው ከነገ ጀምሮ የሒሳብ ክፍል ረዳት ሆነህ እንድትሠራ ቀጥራሃለሁ አሏቸው። በዚህ ጊዜ፤ መኩንን ሀብተወልድ ወዲያውኑ እጅ ነሥተው በመቀበል ፋንታ፤ « ጌታዬ ያደረጉት ፈጣን ውሳኔ ለእኔ ለአመልካቹ በጣም ሊያስደስተኝ የሚገባ ቢሆንም፤ ደንቡን በመከተል ሳልፈተንና ችሎታዬ ሳይረጋገጥ ነገውኑ ሥራ ብጀምር፤ በእርስዎ ላይ ክፍ ያለ ሐሜታ ያስከትልብዎታል። እኔም በችሎታዬ ተማምኜ እንዳልሠራ ደካማ ያደርገኛል። ስለዚህ ጌታዬን የምለምገው፤ በሒሳብም፤ በፈረንሣዊኛም፤ ፈተና እንዲሰጠኝና በውጤቱ መሠረት ጌታዬ እንዲወስኑ ነው » የሚል መልስ ሰጡ። ባለሥልጣኑ በጣም ተነገረው። ይህ ሰው በተፈጥሮው ግትር -ሐቀኛ ወይም ደግሞ ጠማማ-ነገረኛ ሊሆን ይችላል። በማመልከቻው እንደገለጸው፤ ችሎታውና የሥራ ልምዱ በቂ ስለሆነ፤ ሥራውን ጀምሮ ሲባል፤ ካልተፈተንኩና ችሎታዬ ካልተረጋገጠ አልቀበልም የሚል ሥራ ፈላጊ፤ እስከዛሬ ታይቶ አይታወቅም ካሉ በኋላ፤ መቸስ ምን ይደረግ ? አመልካቹ በጠየቀው መሠረት ሙሴ ፋዋድ የተባለው ግብፃዊ የጉምሩክ ቀረጥ ባለሞያ፤ በሒሳቡም ሆነ በፈረንሣዊኛው ይፈትነውና ውጤቱን ያቅርብልኝ የሚል ትዕዛዝ ሰጡ።

መኩንን ሀብተወልድ ፊታቸው ከስታራ፤ በጣም ከሲታ፤ አለባበሳቸው የጥንቱን ወግ የተከተለ ተፈሪ ሱሪና ኩታ ስለሆነ፤ ሙሴ ፋዋድ ገና ሲያያቸው ይኸ ሰው ያልሠለጠነ ነው ብሎ አልወደዳቸውም። አስፈላጊውን ፈተና ከመስጠቱ በፊት በቃል ጥያቄና መልስ ላይ፤ ሁለቱ ሰዎች ሊግቡና ሊጣጣሙ አልቻሉም። ከብዙ ዓመታት በኋላ የዚህን ታሪክ አቶ መኩንን ሀብተወልድ ለወንድሞቻቸው እንዳጫወቷቸው፤ ከሙሴ ፋዋድ ጋር ያደረጉት የንትርክ ውይይት እንደሚከተለው ነበር።

ሙሴ ፋዋድ፡ ምን ተምረሃል ?

አቶ መኩንን፡ በአሊያንስ ፍራንሴዝ ከሁለት ዓመት ተኩል ባላነሰ ጊዜ፤ ሒሳብና የፈረንሣዊኛ ቋንቋ አጥንቻለሁ።

ሙሴ ፋዎድ፡ እንግሊዘኛ ታውቃለህ ?

አቶ መኩንን፡ እንግሊዘኛ አላጠናሁም። ደግሞም ከውጭ አገር ቋንቋ ፈረንሳይኛ ከታወቀ! የእንግሊዘኛ አስፈላጊነቱ አይታዩኝም።

ሙሴ ፋዎድ፡ አስተያየትህ ጠባብ ነው። እንግሊዘኛ ማወቅ በጣም ጠቃሚ ነው። ለምሳሌ እኔ፣ እንግሊዘኛና ፈረንሳይኛ አውቃለሁ።

አቶ መኩንን፡ ይስሙኝ ! ሙሴ ፋዎድ ! እርስዎ ግብፃዊ እኔ ኢትዮጵያዊ መሆኔን አይርሱት። እርስዎ እንግሊዘኛ ያወቁት አገርዎ የሚተዳደረው በእንግሊዞች ስለሆነ፣ እንግሊዘኛ ማወቅ ለርስዎ ግዴታ ነው። ለእኔ ግን አይደለም።

ሙሴ ፋዎድ፡ አንተ ሰው ! እኔ እንደማይህ ' ነገረኛ ' ትመስለኛለህ። ይህ የጉምሩክ ሥራ ማከናወኛ ቢሮ ነው እንጂ የነገረተኞች ጉዳይ ማስፈጸሚያ አይደለም። ስለዚህ ለምን የፍርድ ቤቶች ጸሐፊ ለመሆን አትሞክርም ?

አቶ መኩንን፡ እኔ ነገረኛ አይደለሁም። ነገር የሚገነገኑት እርስዎ ነዎት። የፈረንሳይኛና የሒሳብ ችሎታዬን ፈትነው ውጤቱን እንዲያቀርቡ የታዘዙትን ትተው፣ እንግሊዘኛ ለምን አታውቅም ? እያሉ ያስቸግሩኛል። ይህንንም የሚያደርጉት ለእኔ ፈተና ለመስጠት የፈረንሳይኛ ችሎታዎ በቂ ስላልሆነ ደካማነትዎን ለመሸፈን ይመስለኛል። ስለዚህ፣ እንደገና ወደ ዋናው ባለሥልጣን ቢሮ ተመልሼ ችሎታ ያለው ሰው እንዲፈትነኝ አመለክታለሁ።

አቶ መኩንን እስከዚህ የተዳፈሩት፣ ከአንድ ወዳጃቸው እንደሰሙት፣ ሙሴ ፋዎድ ከእንግሊዞች ጋር ለብዙ ዘመን የሠራ በመሆኑ ችሎታው እንግሊዘኛ እንጂ፣ ፈረንሳይኛው ደካማ ነው ይባላል። ፋዎድ ደግሞ መኩንንን በንቀት ስለተመለከታቸውና ችሎታቸውንም ለማንኳስ መፈለጉ ስለተሰማቸው፣ መኩንን ሀብተወልድ ሳይቀድመኝ ልቅደመው በማለት፣ ያንተ ፈረንሳይኛ እኔን ለመፈተን በቂ የሚሆን አይመስለኝም፣ የሚል ተንኮል ጫሩበት። በዚህ ጊዜ ሙሴ ፋዎድ ይደነግጣል። ከዚህ ከነገረኛ ሰው ጋር በሰላም መገላገል ይሻላል ይልና፣ የመኩንን ፈረንሳይኛ እስከምን ድረስ እንደሆነ መፈተኑን ትቶ፣ የአራቱን መደብ ሒሳቦች ብቻ በሩብ ሰዓት ውስጥ እንዲያጠናቅቁ ይጠይቃቸዋል።

መኩንን ሀብተወልድ ፈተናውን ተቀብለው በዐሥር ደቂቃ ውስጥ ሠርተው ትክክለኛውን ውጤት አቀረቡለት። ቀደም ሲል በአሩሲ የገበያ ቀረጥና የአሥራት ጸሐፊ በነበሩበት ዘመን፣ ከዚያም በኋላ ከሦስት ዓመት ተኩል ጀምሮ በፍልውሃ መግቢያ ገንዘብ ተቀባይነት ሲሠሩ፣ በጥሬ ባቁላ ቆጠራ የሒሳብ ሥራ ልምድ ስላላቸው፣ በአሊያንስ ፍራንሴዝ ያጠኑትን ዘመናዊውን የአራት መደብ የሒሳብ አሠራር ለማቀላጠፍ አልተቸገሩም።

ሙሴ ፋዎድ የሒሳቡን ውጤት ከተመለከተ በኋላ፣ « ፈተናውን በሚገባ አልፏል። ለሒሳብ ክፍል ችሎታህ በቂ ስለሆነ፣ በቶሎ ሥራውን እንድትጀምር ለዋናው ባለሥልጣን ዛሬውኑ አቀርባለሁ። » አላቸው።

መኩንን ይህ ውሳኔ ትክክል አይደለም የሚል ችግር መፍጠር ፈለጉ። « እኔ እንድትሰጡን ከዋናው ባለሥልጣን ትዕዛዙ የተላለፈልዎ ለሒሳብ ሥራ ብቻ ሳይሆን፣ የፈረንሳይኛውንም ችሎታ ነው። ስለዚህ፣ ፈተናው ሳይሟላ ሥራ መቀበል አልፈልግም » አሉት። እዚህ ላይ ግብፃዊው ፋዎድ ከመኩንን የበለጠ ተንኮለኛ ለመሆን መንገድ አገኘ። « ሰማኝ ወንድሜ ! አንተ ያመለከትከው በፈረንሳይኛ ለመሥራት ከሆነ በጣም ጥሩ ነው። እንዲያውም እንደአጋጣሚ የላጋር ጉምሩክ ባለሥልጣን የፈረንሳይኛ ቋንቋ ተናጋሪዎች ከሆኑት ከልዩ ልዩ ለጋሲዮኖች ጋር ለሚጸጸፉት ኮሬስፖንዳንስ፣ የጸሐፊነትና የተርጓሚነት ሥራ ክፍት ቦታ አለን። ለዚህ ሥራ ያንተ ችሎታ በቂ ከሆነ ወዲያውኑ ትቀጠራለህ። ፈተናውንም አሁን እሰጥሃለሁ። ለጋሲዮኖች ከቀረጥ ነፃ ስለሚያስገቧቸው ዕቃዎች ጉዳይ፣ ባለፈው ሳምንት የጉምሩክ ባለሥልጣን በአማርኛ የሰጡትን አንድ ገጽ መምሪያ በግማሽ ሰዓት ወደ ፈረንሳይኛ ተርጉመህ አቅርብልኝ » አላቸው። አሁን ደግሞ መኩንን ሀብተወልድ በተራቸው ደነገጡ። እሳቸው ፈረንሳይኛዬ በፈተና ካልታየልኝ ብለው የተሟገቱት፣ ከየለጋሲዮኖቹና በኢትዮጵያ እየነገዱ ከሚኖሩት የውጭ አገር ሰዎች ጋር አንዳንድ የዕለት ጉዳዮችን ለማስፈጸም የሚያስችል ችሎታ አለኝ ለማለት ነው እንጂ፣ መሠረታዊ የሆኑ ዶክመንቶችን ለመተርጉም አልነበረም። እንግዲያውስ ምን ይሻላል ? « እኔ በፈረንሳይኛ ቋንቋ የተርጉም ሥራ ችሎታ አለኝ ብዬ አላመለከትኩም » ብለው መልስ መስጠት ግዴታ ሆነባቸው።

ሙሴ ፋዎድ ፈረስ ላይ ወጣ። የሥራ አመልካቾችን ደካማ ጉን አገኘሁ ብሎ ደስ አለው። « ታዲያ፣ ያለ-አቅምህ ያለ ችሎታህ በፈረንሳይኛ ከእኔ ጋር ለመወዳደር ምን እንጠራራህ ? » አላቸው። አሁንም አቶ መኩንን መልሳቸውን ማለስለስ አልፈለጉም። « ከአቅሜ በላይ የሆነ ነገር አልተናገርኩም። የሰጡኝ የተርጉም ፈተና እርስዎ ራስዎ መሥራት የማይችሉትን ነው። ይህንንም ያደረጉት ሆነ ብለው ሊጉዱኝ ስለፈለጉ ነው። ለሁለት ዓመት ተኩል ያጠናሁት ፈረንሳይኛ ለአንዳንድ ሥራ ይረዳ እንደሆነ ይታይልኝ ብዬ መጠየቄ፣ ለከፍተኛ የተርጉም ሥራ አለመሆኑን ደህና አድርገው ያውቁታል። ነገር ግን ዓላማዎ የኔን ዕድል ማሰናከል ስለሆነ፣ ከበላይ ባለሥልጣን የደረሰዎትን ትዕዛዝ በቅን መንፈስ መፈጸም አልፈለጉም። ስለዚህ፣ ያለኝ ምርጫ እንደገና ወደ ባለሥልጣኑ ተመልሼ ጋዘኔን መግለጽ ብቻ ነው » አሉት። አሁን ደግሞ ሙሴ ፋዎድ ትንሽ ረገብ አለ። « ለእኔ እናንተ ወንድሞቼ ኢትዮጵያውያኖች በጣም የምትገርሙኝ፣ ሁልጊዜ በራሳችሁ በጣም ስለምትተማመኑ፣ የሰው ምክር አልሰማ ማለታችሁ ነው። ከሚያስፈልግ በላይ ራስን ሁልጊዜ ከፍ ማድረግ ከጥቅሙ ጉዳቱ እንደሚያመዘን ማወቅ አለባችሁ። አሁን ሁሉንም ነገር እንተወውና ወደፊት አንተና እኔ አብረን የመሥራት ዕድል ስለሚኖረን፣ በመካከላችን ያለውን ንትርክ ወደ ሰላም እንለውጠው። « አንተ ሥራ ፈላጊ ሆነህ ነው እኛ ዘንድ የመጣኸው። እኛ ደግሞ ለሒሳብ ሠራተኛነት ችሎታህ በቂ ሆኖ ስለአገኘኸው፣ ለሥራው ተዘጋጅ ብለንሃል። እኔም ዛሬውኑ ያንተን ጉዳይ ለአለቃዬ አቅርቤ አስፈጽማለሁ » ካለ በኋላ፣ ከወንበሩ ብድግ ብሎ እጃቸውን ጨበጣቸው።

አቶ መኩንን ለሙሴ ፋዎድ ምስጋናቸውን ካቀረቡ በኋላ፣ ተሰናብተው ከመውጣታቸው በፊት፣ አንድ አስተያየት ለመግለጽ እንዲፈቀድላቸው ጠየቁ። ፋዎድም ተናገሮ አዳምጥሀለሁ አላቸው። « ወደፊት በእግዚአብሔር ፈቃድ አብረን የመሥራት ዕድል ይኖረናል ብዬ ተስፋ አደርጋለሁ። ለዚህም ከዛሬ ጀምሮ

ልንጠቀምበት የሚያስፈልገን አንድ ዋና ቁም ነገር አለ። የርስዎና የእኔ ግንኙነት ወደፊት የሚመሠረተው፣ ምንም እንኳን በአለቃና ጭፍራ ደረጃ ቢሆንም፣ በየጉዳዩ ላይ የምናስበውን ሁሉ ተገልጻል። በሐቅ ብንነጋገር፣ ለሥራችንም ሆነ ለግላችን በጣም ይጠቅመናል ብዬ አስባለሁ። በዚህ ዓይነት መንፈስ የተመራን እንደሆነ፣ በመካከላችን በሚኖረን የሥራ ግንኙነት ከመግባባትና ከመተማመን በስተቀር፣ ምንም ዓይነት መቃቃር ወይም አለመጣጣም ሊደርስብን አይችልም። ይህን ሐሳብ እርስዎ የሚቀበሉት ከሆነ፣ ቀደም ሲል ስለ እኛ ኢትዮጵያውያኖች ስለተናገሩት መሠረታዊ ጉዳይ እኔም ከልቤ የማስበውን ሳይውል ሳያደር ዛሬውን ብገልጽልዎ የተገባ መሰሉ ታይቶኛል። ወንድሞችዎ ኢትዮጵያውያኖች በሚያሳዩት የራስ መተማመን ምን ያህል እንዳስገረምዎና፣ ይህም ምንም ዓይነት ጥቅም እንደሌለው አስረድተውኛል። በዚህ ጉዳይ ላይ እኔ የምሰጠውን አስተያየት ወገኔ የኢትዮጵያ ሕዝብ በሙሉ የሚያምንበት መሆኑን አረጋግጥልዎታለሁ። የኛ የኢትዮጵያውያኖች በራስ መተማመን ጥንትም የነበረ፣ ዛሬም ያለ፣ ነገም የሚቀጥል ለመቸውም የማይለወጥ ጠባይ መሆኑን እንዲገነዘቡት እፈልጋለሁ። እርስዎም ጉዳዩን ከመሠረቱ ቢመለከቱት፣ ይኸ ለብዙ ሺህ ዓመታት ከጠላቶቹ ጋር እየተዋጋ መከራን እየተቀበለና እያሸነፈ፣ ነፃነቱን አላስካም ብሎ ታሪኩንና ባህሉን ጠብቆ የሚኖር ሕዝብ፣ በራሱ ካልተማመነ በማን ሊተማመን የሚችል ይመስልዎታል ? ... እንደሚያውቁት የሌሎች አገሮች ሕዝቦች፣ ሳይወዱ በግድ የውጭ ገዥዎች ጫና ወድቆባቸው ነፃነታውን አጥተው ስለሚኖሩ፣ የራስ መተማመን ዕድል ሊኖራቸው አይችልም። እኔ እንደዚህ ስናገር፣ ከካሁን ቤተሰብ የተወለድኩና ዕድገቴም በቤተክርስቲያን ሥርዓት በመሆኑ፣ ነገር የሚወድ ነገረኛ ነው ብለው ሳይገምቱኝ አይቀሩም። በውነቱ ነገር ለማብዛት ወይም ለማገዛት ፈላጊ አይደለሁም። ነገር ግን በማናቸውም ጉዳይ አንድ ነገር አዕምሮዬ ላይ ከተቀረፀ፣ ያንን አውጥቼ ሳልናገር ውዬ ማደር አልችልም። ይኸ የተፈጥሮ ጠባዩ ነው » ብለውት፣ ከቢሮው ወጡ።

ፋዎድ አሁንም በአቶ መኩንን ንግግር በጣም ተገረመ። « ... ይኸ ሰው ፈረንሳይኛ አውቃለሁ ይላል እንጂ፣ ደህና አድርጉ የሚያውቀው ነገር ነው። ያለ ጥርጥር ከጨትጫቃነቱም በላይ ተንኮላኛም ሳይሆን አይቀርም። እርግጥ! በሒሳብ ችሎታው ጥሩ ውጤት አሳይቷል። ሆኖም የጠባዩ ነገር ስለአሠጋኝ፣ ጌታዬ የመሰለዎትን ይወስኑ » ሲል ፋዎድ ራጉን ለበላይ አቀረበ። የላጋር ጉምሩክ ዋናው ባለሥልጣን ምንም እንኳን እሳቸውም ስለመኩንን ሀብተወልድ በመጀመሪያው ቀን ያደረገባቸው ስሜት ከሙሴ ፋዎድ አስተያየት ጋር የተቀራረበ ቢሆንም፣ « ሰውየው የሒሳብ ችሎታው በቂ ስለሆነ፣ የሒሳብ ሹሙ ረዳት ሆኖ እንዲሠራ ቢሮ ይረከብና ይታይ ! » የሚል ውሳኔ ሰጡ።

መኩንን ሀብተወልድ በላጋር ጉምሩክ ሒሳብ ክፍል

የሒሳብ ሹሙ ረዳት ተብለው ቢሮ በያዙ በወሩ፣ መኩንን ሀብተወልድ ከበላይ አለቆቻቸውና በተለይም ከዋናው የጉምሩክ ባለሥልጣን ጋር መልካም መግባባትና ግንኙነት ፈጠሩ።

ከጉምሩክ ቀረጥ በየዕለቱ ለመገገሥት የሚገኘውን ገቢ በአንድ መልክ፣ ከዚያ ደግሞ በየሳምንቱ የተሰበሰቡትን ገቢዎች በሰንጠረዥ እየተከሉ፣ የሚያቀርቡት የሒሳብ መግለጫና ማጠቃለያ ስታቲስቲክ፣ ዋናውን ባለሥልጣን ብቻ ሳይሆን፣ አማካሪና የቀረጥ ጉዳይ ኢክስፐርት የተባለውን ሙሴ ፋዎድን ጭምር አስደሰተ። እንደዚያ ጨቅጫቃና ነገረኛ ሳይሆኑ አይቀሩም ተብለው የተገመቱት ሰው፣ ኃላፊነት ተቀብለው ቢሮ ሲይዙ፣ የተሰጣቸውን የሒሳብ ሥራ በትክክል ከመሥራትና ከሥራ ጓደኞቻቸውም ጋር በቅን መንፈስ ከመተባበር በስተቀር፣ ሙሴ ፋዎድ እንደሠጋው የአስቸጋሪነትና የነገረኛነት ጠባይ ሳይታይባቸው ቀረ። ይሁን እንጂ፣ የመኩንን ሀብተወልድ የተፈጥሮ ጠባይ ከሥራ ጓደኞቻቸውና ከአለቆቻቸው ጋር ለመግባባት ቅድሚያ የሚሰጡ መስለው ቢታዩም፣ የአገርንና የመንግሥትን ጥቅም በሚመለከት ጉዳይ፣ የሚያስቡትንና የሚያምኑበትን በድፍረት ከመግለጽ የሚቆጠቡ ሆነው አልተገኙም።

አንድ ጊዜ፣ የጉምሩክ ዋና ባለሥልጣን በሳምንት አንድ ቀን የየክፍሉን ኃላፊዎች እየሰበሰቡ፣ ስለሥራው አመራር በሚነጋገሩበት ዕለት፣ የሒሳብ ሹሙ በሕመም ቀርተው ስለነበረ፣ መኩንን ሀብተወልድ እንደተጠባባቂ ሹም ተቆጥረው፣ በስብሰባው ላይ እንዲካፈሉ ተደረገ። የዕለቱ የስብሰባው አገርንዳ፣ ከጉምሩክ ቁጥጥር እያመለጡ በሠርጉ ገብ (ኮንትራኒንድ) አገር ውስጥ የሚገቡት የንግድ ዕቃዎች በየጊዜው እየጨመሩ በመሄዳቸው፣ መከላከያውን በምን አኳኋን ለማጠንከር ስለሚቻልበት ዘዴ ለመነጋገር ነበር።

በዚህ ስብሰባ ላይ ለመጀመሪያ ጊዜ ተካፋይ የሆኑት መኩንን ሀብተወልድ፣ በእኔ በኩል የማቀርበው አስተያየት አለኝ ብለው፣ የሊቀመንበሩን ፈቃድ ጠየቁ። በዚህ ጊዜ፣ ዋና አማካሪና የቀረጥ አሰባሰብ ኢክስፐርት የተባለው ሙሴ ፋዎድ፣ ይኸ ሰው ምን ሊናገር ይሆን? በማለት ዓይኑን ተከለባቸው። ሌሎቹም በስብሰባው ላይ ተካፋይ የሆኑት ሹማምንቶች አለቃው ስለሌለ የጉባኤውን ውጤት እንዲያዳምጥ የተጠራ አንድ ረዳት ሠራተኛ፣ ከየክፍሉ ኃላፊዎች አኩል ለመናገር እንዴት ይፈቀድለታል? በማለት ሊቀመንበሩን አተኩረው ተመለከቱ። የስብሰባው መሪ የሆኑት ዋናው ባለሥልጣን ግን፣ ከረዳት ሠራተኛው ለመናገር የቀረበላቸውን ጥያቄ ስለፈቀዱ፣ መኩንን ሀብተወልድ ያለ አንዳች ይሉኝታና ሥጋት የሚከተሉትን ሁለት አስተያየቶች አቀረቡ።

1ኛ/ ስለ ኮንትራኒንድ፡

በዚህ መሥሪያ ቤት ትናንት የተቀጠርኩ አዲስ ሠራተኛ በመሆኔ፣ በዚህ በከፍተኛ ስብሰባ ላይ እኔም ሐሳብ አለኝ ብዬ ለመናገር ፈቃድ በመጠየቄ እንደተገረማችሁ ተሰምቶኛል። እኔ ለመናገር ፈቃድ የጠየቅኩት፣ እንዲሁ መያዣና መጨበጫ የሌለው ከአየር ላይ የተቃረመ ሐሳብ አምጥቼ ጊዜያችሁን ለማባከን

አይደለም። ባለኝ አቅሜ አጥንቼ የተረዳሁትንና ለመሥሪያ ቤቱም ይጠቅማል ብዬ ያመንኩበትን ስለሆነ፤ ፈቃዳችሁንና ትዕግሥታችሁን እለምናለሁ።

ሕግ እየተጣሰ በአገራችን ውስጥ የሚሠራጩት የንግድ ዕቃዎች በየዓመቱ እየጨመሩ ሄዱ እንጂ አልቀነሱም። ይህን ሕገ ወጥ ሥራ ለመከላከል፣ በየጊዜው ስብሰባ እየተደረገ ሲጠና እንደቆየ እስከዛሬ ከተያዙት ቃለ ጉባኤዎች ለመረዳት ችያለሁ። ይሁን እንጂ፣ እስከዛሬ በተደረጉት ስብሰባዎች ሁሉ ለችግሩ አንድ ከፍተኛ እርምጃ መውሰድ ማስፈለጉን ከመወያየት በስተቀር፣ ምን ማድረግ እንደሚገባ የተደረገ ቁርጥ ውሳኔ የለም። ስለዚህ፣ ለችግሩ በሽታው የት ላይ እንደሆነና ማጥፊያውም ምን መሆን እንዳለበት በቶሎ ካልተወሰነ፣ በየጊዜው በስብሰባ ላይ ውይይት መደረጉ አንዳች ጥቅም ሊሰጥ አይችልም። እኔም ዛሬ የማስበውን ልናገር ብዬ ፈቃድ የጠየቅኩት፣ ለገጠመን ችግር መፍትሔ ይሆናል ብዬ ያመንኩበትን ለማቅረብ ነው እንጂ፣ በኮንትራባንድ ሕገ ወጥ ሥራ ምክንያት በመንግሥቱ ገቢ ላይ ስለአስከተለው ጉዳት ጋዘኔን ለመግለጥ አይደለም። ስለዚህ በእኔ አስተያየት ወደ አገራችን በኮንትራባንድ የሚገቡትን የንግድ ዕቃዎች መያዝና ሕገወጦቹን ለቅጣት ማቅረብ ኃላፊነቱን መውሰድ ያለባቸው፣ ከምስሌኔ እስከ ወረዳ፣ ከዚያም እስከ አውራጃ ግዛት ያሉት አገረ ገዥዎች ናቸው። ከትንንሾቹ እስከ ታላላቆቹ ድረስ ያሉት አገረ ገዥዎች፣ ለመንግሥት ማሰብና የመንግሥትን ጥቅም መጠበቅ፣ ግዳጃቸው መሆኑን ማወቅ ብቻ ሳይሆን፣ ከልባቸው ማመን ይኖርባቸዋል። አንድ ሰው በትዕዛዝ ከሚሠራው ይልቅ ከልቡ አምናበት የሚያደርገው ጥረት የበለጠ ውጤት ያመርታል። መንግሥት ለሕዝብ እድገትና መልካም አስተዳደር የሚገባውን መሥራት የሚችለው፣ የአገር ነፃነትን ከውጭ ጠላት መከላከል የሚችለው፣ ገቢው ሲዳብርሰትና አቅም ሲያገኝ ነው። ነገር ግን መንግሥት የገቢው ቋቱ ከተራቆተበት፣ ደካማ ይሆናል። አስተዳደር ይበላሻል። ፍርድ ይዛባል። ፀጥታ ይታወቃል። ይህ ሁሉ ከደረሰ ደግሞ፣ ችግሩ ማንን ነው የማይጠቃው? ተብሎ ቢጠየቅ፣ ያው ጠላት የማይተኛለት፣ መከራና ፈተና የማይለየው የፈረደበት የኢትዮጵያን ሕዝብ መሆኑን አንስተውም። ስለዚህ፣ ቀደም ብዬ እንዳመለከትኩት፣ የኮንትራባንድ ሕገወጦችን ለማጥፋት ዋናዎቹ ኃላፊዎች አገረገዥዎች መሆን ስለሚገባቸው፣ ጉዳዩ በገንዘብና በአገር ግዛት ሚኒስትሮች ተጠንቶ፣ በልዑል አልጋውራሽ ተፈሪ መኩንን እንዲወሰንና አዋጅ ወጥቶ በሥራ ላይ እንዲውል ያስፈልጋል። በበኩሌ ከዚህ የተሻለ መፍትሔ ይኖራል ብዬ አላስብም።

2ኛ/ ስለ ዲፕሎማቶች የቀረጥ ነፃ መብት

እኔ ይህን ከባድ ጉዳይ ያነግሁት፣ በዛሬው ስብሰባ ላይ ንግግር እንዲደረግበት አገዥንዳ ያልተያዘለት መሆኑን ሳላውቅ ቀርቼ አይደለም። ነገር ግን ጉዳዩ አንድ አስቸኳይ ውሳኔ እንዲሰጥበት አስፈላጊነቱን በማመን፣ ደፍሬ ጣልቃ በማስገባቴ ይቅርታ አለምናለሁ።

በአዲስ አበባ ነዋሪ የሆኑት የልዩ ልዩ አገሮች ለጋሲያኖችና ቆንሰሎች በየጊዜው ከፈረንጅ አገር ከቀረጥ ነፃ የሚያስመጧቸው ዕቃዎች ወሰን ወይም ገደብ አይታይባቸውም። ቀጥሎ ደግሞ ዲፕሎማቶቹ በብዛት የሚያስመጧቸው ዕቃዎች ምንና ምን መሆናቸውን መንግሥት ለማወቅ የሚችልበት መንገድ የለውም። ይህንን ሁሉ ከተመለከትኩ በኋላ፣ ቀደም ለፍልውሃ መጠመቂያ መግቢያ ገንዘብ ተቀባይ ሆኜ በምሠራበት ጊዜ፣ የተዋወቅኳቸውንና በወዳጅነት የቀረብኳቸውን

አንዳንድ የፈረንጅ አገር ቆንስሎች፣ በእነሱ አገር ለዲፕሎማቶች ስለሚሰጠው የቀረጥ ነፃ መብት፣ አሠራሩ በምን አካሄድ እንደሆነ እንዲነግሩኝ ጠይቂያቸው ያገኘሁትን እንደሚከተለው አቀርባለሁ።

ሀ/ የአንድ አገር ለጋሲዮን ወይም ቆንስል ከውጭ አገር ለማስመጣት የሚፈልጋቸውን ዕቃዎች፣ የእያንዳንዳቸውን ዓይነትና ዋጋቸውን ዘርዘር የቀረጥ ነፃ ፈቃድ እንዲሰጠው ለውጭ ጉዳይ ሚኒስቴር ያመለክታል።

ለ/ የውጭ ጉዳይ ሚኒስቴር ደግሞ በበኩሉ ከውጭ ለማስመጣት የተጠየቁት ዕቃዎች በደንቡ መሠረት ለለጋሲዮን ወይም ለቆንስሎ አገልግሎት የሚውሉ መሆናቸውን ካረጋገጠ በኋላ፣ አስፈላጊውን "የማስመጫ ፈቃድ" ሲሰጥ ለጉምሩክ ዋና መሥሪያ ቤት በግልባጭ ያስታውቃል።

ሐ/ ከውጭ አገር ዕቃዎች መጥተው ከዋናው ከተማ ጣቢያ ሲደርሱ፣ ለጋሲዮን ወይም ቆንስሎ፣ መጀመሪያ በጠየቀው የማስመጫ ፈቃድ መሠረት፣ " ዴክለራሲዮን " (መግለጫ) ፎርም ሞልቶ ለጉምሩክ ያቀርባል። በዚህ ጊዜ የጉምሩክ ባለሥልጣን ከውጭ ለማስመጣት የተሰጠውን ፈቃድና ከዋናው ከተማ የደረሱትን ዕቃዎች ዘርዘር አመሳክሮ ትክክል መሆናቸውን ካረጋገጠ በኋላ፣ የይለፍ ፈቃድ ይሰጥና ባለቤቱ ዕቃዎቹን ተረክቦ ይወስዳል።

እስከህገ ፎርም ያለው የኛ አሠራር ግን፣ ለጋሲዮኖቹንና ቆንስሎቹን ከሚገባው በላይ የሚያቃብጥ፣ እንዲያውም ትዕዛዝ ተቀባይ መሰሎ የሚታይ ነው። አንድ ለጋሲዮን ወይም ቆንስል ከውጭ አገር ዕቃዎች ለማስመጣት በቅድሚያ ፈቃድ አይጠይቅም። ዕቃዎቹ አዲስ አበባ ከደረሱ በኋላ፣ ይህን ያህል "ጥቅል" የሆኑት ዕቃዎች የኔ ስለሆኑ፣ ከጉምሩክ በአስቸኳይ እንዲለቀቁልኝ ብሎ ለጋሲዮን ወይም ቆንስሎ ለውጭ ጉዳይ ሚኒስቴር ሲጽፍ፣ እኛም ትዕዛዙን ተቀብለን በቶሎ የይለፍ ፈቃድ እንሰጥና እናስረክበዋለን።

እንግዲህ ! እንደምታዩት፣ በዚህ አሠራር የኢትዮጵያ መንግሥት ክብርና ሥልጣን አልተነካም ወይ? ... የክብር መነካት ጉዳይ ብቻ ሳይሆን ይህን የመሰለው ቸርነት ጉዳትና አደጋ አያስከትልም ወይ? ... እያንዳንዱ ለጋሲዮን ወይም ቆንስል እንደፈለገውና እንደአሰኘው የሚያስመጣቸው ዕቃዎች ምንድን ናቸው ? እነዚህ ዘርዘር ዓይነታቸው የማይታወቁ፣ በብረት ቦንዳ እየታሠሩና እየታሸጉ ከውጭ የሚመጡት ነገሮች፣ በአገር ውስጥ ሽብር ለማስነሣት ለክፉዎችና ለተገካላቾች የሚሠራጩ የጦር መሣሪያዎች ሊሆኑ አይችሉም ወይ ? በምን እናውቃለን ? ስለዚህ፣ እኔ " አደገኛ " ነው ብዬ የምገምተው ይህ ጉዳይ በጥንቃቄ ተጠንቶ አንድ አስቸኳይ እርምጃ እንዲወሰድበት እያሳሰብኩ፣ በሁለተኛ ደረጃ ይኸው አሠራራችን ጉዳት ያስከትላል ብዬ የተጨነኩበትን ለማስረዳት እሞክራለሁ።

ቀደም ሲል እንደተናገርኩት፣ እነዚህ በብረት ቦንዳ እየታሸጉ በለጋሲዮኖቹ ስም ወደ አገራችን የሚገቡት ዕቃዎች እኔ እንደምጠረጥረው የጦር መሥሪያዎች

* Import Permit

ካልሆኑ፤ ሌላ ምን ሊሆኑ ይችላሉ? ብዬ ሳጠና ከልዩ ልዩ የቤት ዕቃዎች እንደ ወንበሮችና ጠረጴዛዎች ከመሳሰሉት ሌላ፤ እንደ ሰዓቶች፤ እንደ ወርቅና እንደ አልማዝ የመሳሰሉትን ልዩ ልዩ ጊጣጊጦች፤ በብዛት እያስመጡ በሰው ለባለጸጉች በመሸጥ የሚጠቀሙበት አይሆንም ወይ? የሚል ጥርጣሬ አድርብኛል። ጥርጣሬም የማበዛው፤ እኛ ኢትዮጵያውያን በማናቸውም ረገድ የውጭ አገር ሰዎችን ከመጠርጠር ችላ ማለት የለብንም የሚል እምነት ስላለኝ ነው።

እንግዲህ ! ለአገራችን ደህንነትና ለአገራችን ጥቅም ሲባል በጉምሩክ አሠራራችን ሌላው ዓለም የሚጠቀምበትን መንገድ ብንክተል፤ በኢትዮጵያ ነዋሪዎች የሆኑትን የውጭ አገሮች ለጋሲዮኖችና ቆንስሎች መብት የሚነካ ወይም የሚያስቀይም ስለማይሆን፤ ጊዜ ሳናባክን አንድ የተቆረጠ ውሳኔ እንድናደርግ ሐሳቤን በትሕትና አቀርባለሁ።

ከተሰበሰቡት የክፍል ሹማምንቶች መካከል፤ በዚህ በመከራከር ሀብተወልድ ንግግር የተደሰተ አልነበረም። አንድ ተራ ሠራተኛ የጉምሩኩን አሠራር መንቀፍ ብቻ ሳይሆን መሻሻል የሚያስፈልገው እኔ በማቀርበው ሐሳብ ነው ብሎ እስከዚህ የሚዳፈረው በምን ምክንያት ነው? እያሉ ሹማምንቶቹ እርስ በርሳቸው ሲንሸነሹ መከራከር ሀብተወልድ አተኩረው ተመልክተዋል። ሆኖም ሹክሹክታው "ተራ" በተባለው ሠራተኛ ላይ ያደረሰው ጉዳት የለም። የስብሰባው መሪ የጉምሩኩ ዲሬክተር አቶ መከራከር በተናገረውና ባቀረበው ሐሳብ ላይ ጥያቄና አስተያየት ያላችሁ በየተራ ለመናገር እጃችሁን አውጡ ! አሉ። ሹማምንቶቹ በሙሉ ፈታቸውን አኮራምተው ዝም ሲሉ፤ የመሥሪያ ቤቱ አማካሪና ኤክስፐርት የተባለው ሙሴ ፋዎድ ብቻ ጥያቄ አቀረበ።

ፋዎድ፡ - በውጭ አገሮች ያሉት የጉምሩኩች አሠራር አሁን ባስረዳኸን መሠረት መሆኑን የገቢህ ቆንስል ማን መሆኑን ልትገልጽልን ትችላለህ?

መ.ሀ፡ - ይህንን የሌሎቹን አገሮች የጉምሩኩች አሠራር ያስጠናኝ ሰው፤ ከእኔ ጋር ካለው ወዳጅነት ይልቅ፤ ኢትዮጵያን የሚወድና ለኢትዮጵያ ተቆርቋሪ ሳይሆን አይቀርም እላለሁ። ሆኖም ስሙን ለስብሰባ ላይ መግለጽ ተገቢ አይመስለኝም። የጉምሩኩ ዲሬክተራችን ከጠየቁኝ ግን፤ በተለይ ልነግራቸው እችላለሁ።

ፋዎድ፡ - ታዲያ በምሥጢር በተገኘ መረጃ ላይ ተመሥርተን እንዴት አሠራራችንን መለወጥ እንችላለን? አንተ የገንጠኝን ሁሉ ትክክል መሆኑን የምናረጋግጥበት ሌላ መረጃ ያስፈልገናል።

መ.ሀ፡ - እኔ ባቀረብኩት መረጃ ላይ ተመሥርተን አሠራራችንን ለመለወጥ እንችገራለን ከተባለ፤ አዲስ አበባ ያሉትን ለጋሲዮኖችና ቆንስሎች ስለ ዲፕሎማቶች የቀረጥ ነፃ መብት ጉዳይ የየአገራችሁ ሕግናአሠራር እንዴት እንደሆነ ይክመንት ስጡን ብለን በውጭ

ጉዳይ ሚኒስቴር በኩል በደብዳቤ ብንጠይቃቸው፣ የምንፈልገውን እናገኛለን።

ፋዎድ፡ -- ለጋሲዮኖቹ ለተጠየቁት መልስ አንሰጥም ብለው ዝም ካሉን ምን ማድረግ እንችላለን ? ...

መ.ሀ፣ -- መጀመሪያ ፣ ለጋሲዮኖቹ የውጭ ጉዳይ ሚኒስቴር በጽሑፍ የሚጠይቃቸውን ጉዳይ መልስ አንሰጥም ማለት አይችሉም። እርግጥ ! የኢትዮጵያ መንግሥት ይህን ጥያቄ ያቀረበው፣ የኛን አገር አሠራር እከተላለሁ ብሎ ቁጥጥሩን ያጠነክርብን ይሆናል ብለው በመሥጋት፣ በቶሎ መልስ ላለመስጠት ጊዜ ይፈጁ ይሆናል። ይሁን እንጂ ፣ የተጠየቁትን ካልመለሱ፣ ወይም ምክንያት እየፈጠሩ ጊዜ ከፈጁ፣ የውጭ ጉዳይ ሚኒስቴራችን በቀጥታ ለየአገሩ የውጭ ጉዳይ ሚኒስቴር ጽፎ፣ ዶክሚንት በፍጥነት ማግኘት ይችላል።

ፋዎድ፡ -- በዚህ ሐሳብ እስማማለሁ ። ሆኖም አሁን ያለንን አሠራር የምንለውጠው፣ የሌሎቹ አገሮች የጉምሩክ ሕግና አሠራር እንዴት እንደሆነ የሚገልጹት ዶክሚንቶች ከደረሱን በኋላ ነው።

ሙሴ ፋዎድ የምፈልጋቸውን መልሶች አግኝቻለሁ ካለ በኋላ፣ አቶ አገዘ በሱፊቃድ የተባሉት የጉምሩኩ የቀረጥ ክፍል ሹም፣ ለመኩንን ሀብተወልድ አንድ በተንኮል የተለወሰ 'አስፈላጊም ያልነበረ ጥያቄ አቀረቡ።

አቶ አገዘ፣ ቅድም ስትናገር፣ የፍልውሃ መግቢያ ገንዘብ ተቀባይ ሆነህ በምትሠራበት ጊዜ፣ ከአንዳንድ ቆንሰሎች ጋር ወዳጅነት አፍርጅ፣ አሁንም ለሥራዬ ያቀረብኩትን ሐሳብ የረዱኝ እነሱ ናቸው ብለሃል። ይህን የመሰለ ወዳጅነት ለመጠቀም የቻልከው በአንተ በኩል ምን እርዳታ ብታደርግላቸው ነው ? ... መቸም ከፈረንጆች ጋር ወዳጅነት በደረቁ አይሆንም።

መ.ሀ፣ ወዳጅነትን ለማፍራት ያሉት መንገዶች ብዙዎች ናቸው። እርስዎ እንደሚያስቡት ወዳጅነት ሁልጊዜ ከጥቅም ጋር የተሳሰረ ወይም በገንዘብ የሚገዛ መሆን የለበትም። የፍልውሃ መግቢያ ገንዘብ ተቀባይ የሆነ ሰው ደግሞ ዋጋው ተወስኖ በታተመ ደረሰኝ የሚሠራ ነው እንጂ፣ እንደ ጉምሩክ ቀረጥ ኃላፊ ክፍያውን በአስተያየት ከፍና ዝቅ የማድረግ ሥልጣን የለውም። በዚህም ምክንያት የፍልውሃ ገንዘብ ተቀባይ በሥራው የተለየ ጥቅም ያገኝበታል ወይም ደግሞ ወዳጅ ይገዛበታል የሚል ሐሜታ ሊደርስበት አይችልም። እኔ ፍልውሃ በምሠራበት ጊዜ ከአንዳንድ ቆንሰሎች ጋር ወዳጅ የሆንኩት፣ ፍልውሃ ለመጠመቅ በመጡ ቁጥር መልካም አቀባበል ስለማደርግላቸውና

* ስነ

በዚህም አሊያንስ ፍራንሴ ባጠናጊት የፈረንሳይኛ ቋንቋ ስለአየሩም ስለንፋሱም ስለማንጋግራቸው ነው እንጂ፤ ከእኔ የተለየ ጥቅም ስለሚያገኙ አይደሉም።

በአቶ መኩንን መልስ አሰጣጥ በስብሰባው ላይ የነበሩት ሁሉ (የጉምሩኩ ዲሬክተር ሳይቀሩ) አንገታቸውን አቀርቅረው በሣቅ ሲንፈራፈሩ፤ አቶ አገዝ ከማፈራቸው በዛት ወንበራቸውን ለቅቀው ወደ ውጭ ወጡ። አቶ አገዝ በሥራቸው ላይ ጉቦ እንደሚቀበሉና የታላላቆቹ ባለሥልጣናችም ድጋፍ አላቸው ስለሚባል፤ ሰው ሁሉ ይፈራቸዋል። መኩንን ሀብተወልድ ግን፤ አቶ አገዝ ራሳቸው የጫሩት እሳት መልሶ እንዲፈጃቸው በማድረጋቸው ሁሉም ተደሰቱ። ድሮስ ቢሆን ከደብተራ ልጅ ጋር የነገር ሙግት መግጠም ለምን አስፈለገ? እየተባለ ተተቸ።

ከዚህ በላይ እንደታየው ከአቶ አገዝ ቀጥሎ ሌላ ጥያቄ የሚያቀርብ ወይም አስተያየት የሚሰጥ ሰው ቢጠየቅ፤ ሁሉም ፀጥ አለ። ከዚህ በኋላ የመናገሩ ተራ የሊቀመንበሩ ሆነ።

ይገርማል ! አሉ-ሊቀመንበር !

ይኸ ሰው ያቀረበልን ሐሳብ ለዲፕሎማቶቹ ስለሚደረገው የቀረጥ ነፃ መብት አሠራር ብቻ አልነበረም። የዛሬው ስብሰባችን ዋና ዓላማ በሆነው ስለ ኮንትሮባንድ መከላከያ ጉዳይ ጠቃሚ የሆነ ሐሳብ ሰጥቶን ነበር። ለዚህ ትልቅ ጉዳይ አንዳችሁም ጥያቄ ማቅረብ ወይም አስተያየት መስጠት ባለመፈለጋችሁ ወይም ችላ ብላችሁት በማለፋችሁ እጅግ አድርጌ አዝኛለሁ። ሆኖም በእኔ በኩል ጠቃሚ የሆኑትን ሁሉ በማስታወሻዬ መዝግቤ ለስብሰባችን የማጠቃለያ ሐሳብ አሰጣለሁ።

ስማ ! አቶ መኩንን ! ማንም ሳያዝህ፤ ማንም ሳይጠይቅህ፤ ከራስህ አመንጭተህ፤ ባቀረብክልን ሁለት ዋና ዋና ሐሳቦች ላይ የሚከተለውን ውሳኔ አሰጣለሁ።

አንደኛ/ በአገራችን በኮንትሮባንድ የሚሠራጩውን ሕገወጥ ንግድ ለማጥፋት፤ አንተ እንዳልከው አገረ ገዥዎች ሥራዬ ብለው ከተከታተሉት ፣ ችግሩ እንደሚወገድ እኔም አምንበታለሁ። ይህንንም ለማስፈጸም፤ የገንዘብና የአገር ግዛት ሚኒስትሮች አጥንተውና ተስማምተው በልዑል አልጋወራሽ መወሰን አለበት ያልከው ጥሩ ሐሳብ ነው። ይህን ያቀረብከውን ሐሳብ በዋናው የጉምሩክ መሥሪያ ቤት በኩል ለሚኒስትሮቹ እንዲተላለፍላቸውና እንዲነጋገሩበት፤ አስፈላጊውን ማስታወሻ አንተ አዘጋጅተህ በቶሎ ስጠኝ።

ሁለተኛ/ ለጋሲዮኖችና ቆንሱሎች ከውጭ አገር ስለሚያስመጧቸው ዕቃዎች ያደረግከው ክትትልና ጥናት የሚደነቅ ነው። ከውጭ አገር በብዙ ገንዘብ ቀጥረን ያመጣናቸው አማካሪዎቻችን ያላሰቡበትንና ያላወቁትን አንተ ፈልፍለህ ደረስክበት። ይህንንም ያደረግከው ለአገርህ ባለሀ ፍቅርና ለመንግሥትህ ባደረብህ የመቆርቆር ስሜት ነው። ለዚህ ጉዳይ ችግሩንና መፍትሔውን ደህና አድርገህ

ስለአጠናኸው፣ አሁን ዘርዘረህ ባስረዳኸን መሠረት ማስታወሻውን
 እዘጋጅልኝና ለዋናው ዲሬክተራችን ለሙሴ ደልቢ አትርቤ አንድ ውሳኔ እንዲሰጡበት አደርጋለሁ።

ሰማ ! አቶ መኩንን ! ከዚህ ሌላ ስለ አንተ መናገር ወይም መናዘዝ የምረጠው ነገር አለ። ገና ከመጀመሪያው፣ ከዚህ ላጋር ጉምሩክ ሥራ ለመጠየቅ ማመልከቻህን ይዘህ እኔ ቢሮ ስትቀርብ፣ የተናገርከውን መቸውንም አልረሳውም። እኔ ሁኔታህን ስመለከት፣ ችግር ያጠቃህ ሳትሆን አትቀርም ብዬ፣ ችሎታህም ለሒሳብ ሠራተኛነት በቂ መሆኑን ገምቼ፣ ነገ መጥተህ ሥራህን እንድትጀምር የምሥራቹን ስነግርህ፣ « ... የለም ! ፈተና ቀርቤ በደንብ መሠረት ፈተናውን ሳላልፍ ሥራ አልተበልጥም ... » ስትለኝ፣ ይህን ዓይነቱን ሰው ከዚህ ቀደም አይቼው ! ሰምቼው ! ስለማላውቅ ከመጠን በላይ ተገረምኩ። የተገረምኩትም፣ እኔ የመንግሥት ባለሥልጣን ደንብ አፍራሽ ስሆን፣ አንተ አንድ ተራ ሰው ከራስህ ጥቅም ይበልጥ ደንብ አክባሪ ሆነህ በመገኘትህ ነው። ሐሳብህን ካዳመጥኩ በኋላ፣ ሌላ ክርክር ውስጥ ሳልገባ ፈተና እንዲሰጥህ ወደ ሙሴ ፋዎድ መራሁህ። በዚህ ጊዜ ስለአንተ አድርብኝ የነበረው ስሜት፣ "ይኸ ሰው" በተፈጥሮው ጠማማና ነገረኛ ሊሆን ይችላል። ወይም ደግሞ ሐቀኛና ቁም ነገረኛ ሊሆን ይችላል የሚል ነበር። ከፈተናው በኋላ ደግሞ ሙሴ ፋዎድ በገለጸልኝ አስተያየት ሰውየው ለሒሳብ ሥራ ችሎታው በቂ ነው። ነገር ግን በጠባይ አስቸጋሪና ሞገደኛ ሳይሆን አይቀርም አለኝ። በበኩሌ ይህን ሁሉ ካመዛዘንኩ በኋላ፣ ይኸ ሰው ችሎታው በቂ ሆኖ በጠባይ በኩል የተወሰደበት አስተያየት፣ ትክክለኛው ሁኔታ ምን እንደሆነ ማወቅ የሚቻለው በሥራ ላይ ስለሆነ፣ ለጊዜው ቢሮ ይሰጠውና የሒሳብ ሥራውን ይጀምር ብዬ ወሰንኩ።

እንግዲህ ! ይኸውላችሁ። በእግዚአብሔር እርዳታ ሁላችንም ከተሳሳተ ፍርድ ድኑናል። እኔና አማካሪዬ የዚህን ሰው ትክክለኛ ሁኔታ በሚገባ ሳናጠና የሥራ ዕድሉን ዘግተንበት ቢሆን ኖሮ፣ ይህንን የመሰለ ለመሥሪያ ቤታችን ዕድገት፣ ለአገራችን ጥቅም የሚረዳ፣ መልካም ሐሳብ ከየት እናገኝ ነበር ? ... አቶ መኩንን ! ገብዝ ነህ። ጫዋ ነህ። አገርህን ትወዳለህ። ሥራህን ታከብራለህ። በዚህ ቀጥል፣ ትልቅ ቦታ ትደርሳለህ። ... በሚል ቃል ስብሰባው መፈጸሙን አስታወቁ።

መኩንን ሀብተወልድ በጉምሩክ ዋና መሥሪያ ቤት የገቢዎች ሒሳብ ሹም

በላጋር ጉምሩክ የሒሳብ ክፍል ረዳት ሆነው መሥራት በጀመሩ በጥቂት ወራት ውስጥ፣ መኩንን ሀብተወልድ ስለ ኮንትራባንድ ንግድ መከላከያና ስለ ዲፕሎማቶች የቀረጥ ነፃ መብት አሠራር ያደረጉትን ጥናት፣ የጉምሩኮች ዋና ዲሬክተር ግብፃዊው ሙሴ ደልቢ በአድናቆት ተቀበለው። ወዲያውም፣ መኩንን ሀብተወልድ አቢሮዬ መጥቶ እንዳነጋግረው ሲል አዘዘ።

ጥቅምት 19 ቀን 1911 ዓ.ም ከጠዋቱ በአራት ሰዓት መኩንን ሀብተወልድ ከጉምሩኮች ዋና ዲሬክተር ቢሮ ገብተው ሰላምታ አቀረቡ። ሙሴ ደልቢ አቶ መኩንንን ሲያይ ዓይኑ እላያቸው ላይ ተተክለ። ከሦስት ዓመት በፊት በቁርጥማት

ሕመም ምክንያት ፍልውሃ እየተመለሰ በሚጠመቅበት ጊዜ፣ መኩንን ሀብተወልድን ገንዘብ ተቀባይ ሆነው ሲሠሩ አውቋቸው ነበር።

ደልቢ -- ሳይህ የማውቅህ መሰልክኝ !

መኩንን -- አዎን ! ፍልውሃ ገንዘብ ተቀባይ ሆኜ ስሠራ ያስታውሱኝ ይሆናል።

ደልቢ -- ልክ ነው። እዚያ ነው ያወቅኩህ። ፍልውሃ ስንት ጊዜ ከሠራህ በኋላ ነው ላጋር ጉምሩክ የተቀጠርከው ?

መኩንን -- ከሦስት ዓመት በኋላ ነው።

ደልቢ -- ታዲያ እስካሁን ድረስ ለምን ሳትጠይቀኝ ቀረህ ?

መኩንን -- መጀመሪያ ማስቸገር አልፈለግኩም። ቀጥሎ ደግሞ እርስዎ ዘንድ የሚያስመጣ ጉዳይ አላጋጠመኝም።

ደልቢ -- ይኸው አሁን መጣህ አይደለም ?

መኩንን -- የመጣሁት እርስዎ ስለአስጠሩኝ ነው።

ደልቢ -- ባልጠራህ ኖሮ እኔን ለማየት አትመጣም ነበር ማለት ነው ?

መኩንን -- ቅድም እንዳልኩት ወደ እርስዎ የሚያስመጣ አቤቱታ ወይም የተለየ ጉዳይ ስለሌለኝ፣ እንዲሁ ጥቂት ያውቁኝ ነበር ብዬ ለሰላምታ እየመጣሁ ጊዜዎን ማባከን አልፈለግኩም። ይሁን ስለእርስዎ በግሌ ከፍ ያለ አስተያየትና ማስታወሻ ያለኝ ሰው ነኝ።

ደልቢ -- ስለ እኔ ከፍ ያለ አስተያየት ያለህ፣ የመንግሥት ከፍተኛ ባለሥልጣን ስለሆንኩ ነው ? ወይስ በሌላ ምክንያት ነው ?

መኩንን -- እንደሚያውቁት ለሰው መልካም አስተያየት ለመስጠት መላኪያው ባለሥልጣን በመሆን ብቻ አይደለም። ተራም ሰው ቢሆን፣ ጨዋነት፣ ቁም ነገረኛነትና ጠንካራ ዕምነት ካሳየ፣ ትልቅ ሰው ነው ተብሎ መልካም አስተያየት ሊያገኝ ይችላል። እኔ በእርስዎ ላይ በግሌ የተለየ አስተያየት ያደረብኝ፣ ፍልውሃ ገንዘብ ተቀባይ ሆኜ በምሠራበት ጊዜ አንድ የማልረሳው ማስታወሻ ስለጣሉብኝ ነው።

ደልቢ -- ይህ ማስታወሻ ምን ኖርዋል?

መኩንን -- ከሦስት ዓመታት በፊት እርስዎ ፍልውሃ ለመጠመቅ በሚመጡበት ሰዎን አንድ ቀን ስለ ግል ሕይወቴ ሲያነጋግሩኝ፣ ከሌሊቱ ዐሥር ሰዓት ጀምሮ እስከ እኩሰ ቀን ድረስ ከሠራሁ በኋላ፣ አሊያንስ ፍራንሴዝ እየሄድኩ የፈረንሳይኛ ቋንቋና ሒሳብ ሳጠና እንደማመሽ ገለጽኩልም። በዚህ ጊዜ የጀመርኩት በጣም ጥሩ

መሆኑንና ጠንክሮ እንድማር ካበረታቱኝ በኋላ፣ ቆይ ! ... እሽ ! የሚል ቃል ጠቅሰው ተለያዩን። ይህ ቆይ ! ... እሽ ! ... ምን ማለት እንደሆነ ለማወቅ ባሰላሰል፣ ለጊዜው መልስ ሳላገኝለት ቀረሁ። በሦስተኛው ቀን እንደተለመደው እርስዎ ወደ ፍልውሃ ሲመጡ፣ ብዙዎች ሉክ ወረቀቶችና እርሳሶች፣ ከነዚህም ጋር አንድ ጥሩ የሆነ ማሾ በአሽከርም አስይዘው እነዚህን ያመጣኋቸው ለአንተ ነውና ተቀበል አሉኝ። ወረቀቶችና እርሳሶች ለመማሪያዬ፣ ማሾው ደግሞ ማታ ማታ ለማጥኒያዬ አስበው ያዘጋጁልኝ ስለሆነ ልገልጸው ከምችለው በላይ ደስ አለኝ። ከዚያን ዕለት ጀምሮ አሊያንስ ፍራንሴዝ በቆየሁበት በሁለት ዓመት ጊዜ ውስጥ፣ እርስዎ አስበው ከሰጡኝ ወረቀቶችና እርሳሶች ሌላ ተጨማሪ መግዛት አላስፈለገኝም። ማሾውም ጥሩ መታሰቢያ ስለሆነ በጥንቃቄ ይገዢዋለሁ።

ደልቢ --

በውነት ይህንን ሁሉ በቁም ነገር ይዘህ ስለአስታወስክኝ እኔም ደስታዬን እገልጥልሃለሁ። ወደፊትም በሥራ ብቻ ሳይሆን በግልም ወዳድነታችን እንደሚቀጥል ተስፋ አለኝ። በጣም ብርቱና አስተዋይ በመሆንህ በላጋር ጉምሩክ በተቀጠርክ በጥቂት ሳምንታት ውስጥ፣ ስለ ኮንትረባንድ ንግድ መከላከያና ስለ ቆንስሎች የቀረጥ ነፃ መብት አሠራር ያደረግከውን ጥናት አይቼ በጣም አድንቂያለሁ። አድናቆቴም ምን ያህል ለመንግሥትህ የምታስብና በሥራህም ጠንካራ ሰው በመሆንህ ነው።

ዛሬ የጠራሁህ በዚህ በዋናው መሥሪያ ቤት የገቢዎች ሒሳብ ሹም ሆነህ እንድትሠራ መወሰኑን ልነግርህ ነው። ከዚህ ቀደም እዚያ ላጋር ጉምሩክ ስትቀጠር ፈተና ተሰጥቶኝ ካላለፍኩ ሥራ አልቀበልም ብለህ ሹማምንቶቹን እንደረበሽኻቸው ሁሉ እኔንም ሳልፈተን ሥራውን አልቀበልም ብለህ እንደማታስቸግረኝ ተስፋ አለኝ።

መኩንን --

እግዚአብሔር ይስጥልኝ ብዬ የጣሉብኝን ኃላፊነት በደስታ አቀበላለሁ። ላጋር ጉምሩክ እንድቀጠር ማመልከቻ ላቀርብ፣ ፈተና ተሰጥቶኝ ችሎታዬ እንዲታወቅ የተከራከርኩት፣ በዚያን ጊዜ ደንቡ እንዳይዛነፍ ብዬ ነው። ዛሬ ግን እርስዎ የሰጡኝ ሹመት ነው። ለሹመት ደግሞ ፈተና አስፈላጊ ስላልሆነ፣ የሰጡኝን በደስታ ከመቀበል በስተቀር ሌላ ጥያቄ አላቀርብም።

ደልቢ --

ዕድሜህ ስንት ነው?

መኩንን --

የሚገርምዎት ይህን ሹመት የሚሰጡኝ ዛሬ ጥቅምት 19 ቀን በልደቴ ዕለት ነው። ዛሬ ልክ ሐያ አምስት ዓመቴ ነው።

ደልቢ --

በውነት ታሪክ ነው። በተወለድክበት ዕለት ለመጀመሪያ ጊዜ ሹመት ማግኘትህ በጣም የሚያስደስት ነው። እንግዲህ ከነገ ጀምሮ አዲሱ ሥራህን ጀምር ብሎ አሰናበታቸው።

* መብራት

የእኔ ዕድል ማለፊያ ሆነ። እንግዲህ! ለወንድሞቼ ላሰብ ! መ.ሀ.ወ

መኩንን ሀብተወልድ ጥቅምት 19 ቀን 1911 ዓ.ም የሐያ አምስተኛውን ዓመት ልደታቸውን በሚያከብሩበት ዕለት የጉምሩክ ዋና መሥሪያ ቤት የሒሳብ ሹም ተብለው ሲሾሙ፣ አባታቸው አለቃ ሀብተወልድ ከዚህ ዓለም በሞት ከተለዩ ስምንት ወራት ሆኗቸው ነበር። መኩንን አዲሱ ሥራቸውን እንደተረከቡ፣ በመጀመሪያ ያለ አባት ብቻቸውን ለሆኑት ለትንንሾቹ ወንድሞቻቸው የወደፊት ዕድል ተጨነቁ። እነዚህም፣ የታላቅ እህታቸው የወይዘሮ ደብሪቱ ሀብተወልድ ልጅ መክብብ ዳምጤና ወንድማቸው አካለወርቅ ሀብተወልድ የዘጠኝ ዓመት ልጆች ሲሆኑ፣ ትንሹ ወንድማቸው አክሊሉ ሀብተወልድ ደግሞ የስድስት ዓመት ልጅ ነበር። « ... እነዚህን ሦስት ልጆች ከባላገር አምጥቼ፣ አዲስ አበባ ዳግማዊ ምኒልክ ተማሪ ቤት አስገብቼ፣ ፈረንሳይኛ እንዲማሩ ባደርግ፣ ምናልባት ዕድላቸው አምሮ ለከፍተኛ ትምህርት ወደ ፈረንጅ አገር ለመሄድ ይችሉ ይሆናል። እኔም፣ በዚህ መንገድ የዕድላቸውን በር ለመክፈት ከቻልኩ፣ በሕይወት ዘመኔ ለቤተሰቦቼ አንድ ቁም ነገር እንደሠራሁ ልቆጥረው አችላለሁ ... » ብለው፣ መኩንን ሀብተወልድ ምኞታቸውን ዘረጉ። እሳቸው እራሳቸው ዕድላቸው ተቃንቶ፣ በጥቂት ዓመታት ውስጥ በገጠር ከአሥራት ጸሐፊነት ተነሥተው፣ በፍልወሃ ገንዘብ ተቀባይነት አልፈው፣ የጉምሩክ ዋና መሥሪያ ቤት ሒሳብ ሹም ለመሆን ሲበቁ፣ ለኑሮአቸው መሻሻል ከመጣር በፊት ትንንሾቹን ወንድሞቻቸውን ከባላገር አምጥተው ለማስተማር ማሰባቸው፣ ትልቅ ቁም ነገር መሆኑ ይታያል።

እንግዲህ ! ሐሳቡ በጣም ጥሩ ነው። አፈጻጸሙ እንዴት ይሆናል? ኃይለኛዋ ቡልጊት እናታቸው ወይዘሮ ያደግድጉ ፍልፍሉ የመኩንንን ሐሳብ ተቀብለው እነዚህ ሦስት ልጆች ለፈረንጅ ትምህርት ወደ አዲስ አበባ እንዲመጡ ይለቋቸዋል ወይ? ... ትልቁ ጥያቄ እዚህ ላይ ነበር። ወይዘሮ ያደግድጉ፣ ባለቤታቸው አለቃ ሀብተወልድ ሀብቴነህ ከሞቱባቸው በኋላ፣ ስለነዚህ ሦስት ልጆች ዕድገት ያላቸው ሐሳብ፣ ከመኩንን ምኞት ጋር ጨርሶ የሚቀራረብ አልነበረም። መክብብ፣ አካለወርቅና አክሊሉ ወደ እንጦጦ ራጉኤል ተወስደው በዚያው እየኖሩ የቤተክህነት ትምህርት እንዲማሩና የአባታቸውን አርዓያ በመከተል መጀመሪያ በድቁና፣ ቀጥሎም በደብተራነት መልአክ ኃይል ራጉኤልን እንዲያገለግሉ፣ እመት ያደግድጉ የሚመስላቸውን እርምጃ ወስደዋል።

መኩንን ሀብተወልድ ይህንን አልሰሙም። አዲሱ ሥራቸውን ከተረከቡ ከሁለት ወራት በኋላ፣ እናታቸውን ወይዘሮ ያደግድጉን ለገና በዓል እንኳን ለብርሃን ልደቱ አደረሰሽ ለማለት ታህሣሥ 28 ቀን 1911 ዓ.ም ደንቢ ሲደርሱ፣ ከእህቶቻቸው ከወይዘሮ የሽእመቤትና ይመኙሻል በስተቀር፣ እነዚያን ለወደፊቱ ዕድላቸው የሚጨነቁላቸውን ትንንሾቹን ወንድሞቻቸውን ሳያገኛቸው ቀሩ። የት ሄዱ ? ... ብለው ቢጠይቁ፣ መክብብ፣ አካለወርቅና አክሊሉ ካለፈው ወር ጀምሮ ወደ እንጦጦ ራጉኤል ተወስደው በመማር ላይ ናቸው፣ የሚል መልስ ተሰጣቸው። መኩንን በጣም ደነገጡ። በጣምም አዘኑ። እሳቸው ራሳቸው፣ ዝቋላ ወንበር

* ግብር

ማርያም ተልከው በሚማሩበት ጊዜ፣ በአስተማሪዎቹ ጭካኔ ምን ያህል እንደተሰቃዩና በዕለት ሕይወታቸውም ላይ ምን ያህል ችግር እንደነበረባቸው ትዝ አላቸው። ፈታቸውን ወደ እናታቸው መልሰው፣ ምነው እምዬ? ያለሁሽ አንጋፋው ልጅሽ እኔ ነኝ። እነዚህን ልጆች የአባታችን ምትክ ሆኜ እንዳስተምራቸውና ለወግ እንዳበቃቸው፣ ለምን አደራውን አልጣልሽብኝም? ብለው ጠየቁ። ወይዘሮ ያደግድጉ ስለ መኩንን ልጃቸው የአዲስ አበባ ኑሮ አንዳንድ ደስ የማይሉ ወሬዎች ለምተው ስለነበረ፣ ለቀረበላቸው ጥያቄ የሰጡት መልስ አስደንጋጭ ሆነ። « ... መጀመሪያ ልጆቼን እንኳን ለአንተ አደራ ልሰጥ ይቅርና፣ አንተን ራስህን አደራ ብዬ ለመስጠት የሚቀበለኝ ሰው ባገኝ ፈጣሪዬን ምን ያህል ባመሰገንኩት ነበር ? ... » አሏቸው።

መኩንን፣ እናቴ እስከዚህ ድረስ በምሬት ለመናገር ያበቃሽ ምክንያቱ ምንድን ነው ?

ያደግድጉ፣ ያላደረግከው ምን አለ ? ያንተ ጉድ መቼ ተዘርዘር ያልቃል ?


መኩንን፣ የሰማሽውን ገልጠሽ ካልነገርሽኝ እዚህ ቤት አላድርም፣ ወደመጣሁበት እመለሳለሁ።

ያደግድጉ፣ አንደኛ/ በመታመምህ ምክንያት አዲስ አበባ እየታከምክ እንድትኖር ወንድምህ የአለቃ ደስታ ልጅ በፍልውሃ ጠበል ሥራ ቢሰጥህ፣

የፈረንጅ ትምህርት ካልተማርኩ ብለህ ስታስቸግረው ኖርክ። ቀጥሎ ደግሞ ትምህርቱ ሲሆንልህ፣ በድንገት ሌላ ሥራ አገኘሁ ብለህ ጥለሽው ሄድክ። በውነት ብታስበው ይህን ማድረግህ ጥሩ ነው? የሀብተወልድ ልጅ ለጥቅሙ ሲል፣ በችግር ጊዜ የደረሰሉትን ወንድሙን መከዳት ይገባዋል? ይህን ሰምቼ በጣም አዝኜብሃለሁ።

ሁለተኛ/ ሌላው ያሳዘነኝ ነገር፣ አሩሲ ሆነህ ስለወለድከው ልጅ ነው። በሕመምህ ምክንያት አንተው ፈልገህ ካገባህት ሚስትህ ከተፋታህ በኋላ፣ በሕይወት የተረፈልህ ልጅህ (ከበደ) እኛ ዘንድ መጥቶ እንዲያድግ አባትህ ደጋግመው አደራ ብለውህ ነበር። ይኸው ከሦስት ዓመት በላይ ሆነ። ምንም ሳታደርግ ልጅህ እዚያው በእንጀራ አባት እየተሰቃየ ይኖራል አሉ። እንግዲህ፣ ይህን የመሳሰለ መላ ቅጥ የሌለው ነገር እየሠራህ፣ አንዴ ወዲያ አንዴ ወዲህ እያልክ፣ እንደ ዘላን የምታድር ሰው፣እንዴት አድርገህ ነው? እነዚህን ባለመታደል አባታቸውን ያጡ ወንድሞችህን አሳድጌ ለወግ አበቃቸዋለሁ የምትለኝ ? ይኸ ጨርሶ የማይታሰብ ነው። ከዚህ ሁሉ ይልቅ አንተ እንደሌላው ሰው፣ አንድ ቦታ ሠርተህ፣ አንድ ቦታ ረገተህ፣ የምትኖር ሆነህ እንዳይህ ፈጣሪዬን በጸሎቴ ባስቸግረው የተሻለ ይመስለኛል።

መኩንን ሀብተወልድ ይህ የእናታቸው አነጋገር ያልጠበቁት ሆኖ ስለአስደነገጣቸው፣ የወንድሞቻቸውን ወደ አዲስ አበባ መውሰድ ጉዳይ ለጊዜው መነጋገሩን ትተው፣ እናታቸው አንዳንድ ተንኮለኞች የነገሯቸው ሁሉ ከእውነት የራቀ የፈጠራ ወሬ መሆኑን ለማሳመን ቅድሚያ ሰጡ።



የመኩንን ሀብተወልድ ቤተሰቦች፤

ከቀኝ ወደ ግራ ወንበር የያዙት አቶ መኩንን ሀብተወልድ ሲሆኑ፤ ከእሳቸው ቀጥሎ ያሉት እናታቸው ወ/ሮ ያደግድጉ ፍልፍሉ ናቸው። ከዚያም በስተጀርባ ከቆሙት ቤተሰቦች መካከል ታናናሽ ወንድሞቻቸው መክብብ፣ አካለወርቅና አክሊሉ ይገኛሉ።

« ... ወንድሜ ወዳጅ አቶ በቀለ ደስታ በዚያ በችግራ ጊዜ በፍልውሃ እንድሠራ በማስቀጠር ብቻ ሳይሆን፤ ለመኖሪያዬም አስቦ ቤት በነፃ በመስጠት ያደረገልኝን ውለታ አልረሳሁም። ነገም ወደፊትም አልረሳውም። እንደሰማሽው የኔ ሥራ የፍልውሃ መግቢያ ገንዘብ ተቀባይነት ስለሆነ፤ ሳይነጋ ከሌሊቱ ዐሥር ሰዓት እየተነሣሁ ያ ሁሉ የጧት ውርጭ እያለቃየኝ፤ እስከ እኩለ ቀን ድረስ ሳልነቃነቅ ቆሜ እሠራ ነበር። ከእኩለ ቀን በኋላ ግን ነፃ ነኝ። በዚህ በግማሹ ቀን ዕረፍቴ፤ ተማሪ ቤት ገብቼ የሒሳብና የፈረንሳይኛ ቋንቋ ለማጥናት የቻልኩት፤ ወንድሜ በቀለን በማስቸገር ሳይሆን፤ እሱ ራሱ ክልቡ አስቦ ስለፈቀደልኝ ነው። በጠቅላላው ሦስት ዓመት ያህል በፍልውሃ ከሠራሁ በኋላ፤ ወደ ሌላ የመንግሥት መሥሪያ ቤት የተዛወርኩት፤ ከወንድሜ ከበቀለ ተደብቄ አይደለም። « ... ሌሊት ሳትተኛ በውርጭ እየተጠቃህ ትኖር ነበር። አሁን የቢሮ ውስጥ ሥራ ማገኘትህ፤ የአባትህ አምላክ ስለረዳህ ነው ... » ብሎ መርቆ አሰናብቶኛል። ፍልውሃ የወንድሜ የበቀለ የግል ቤቱ አይደለም። የመንግሥት ቤት ነው። እኔም የተዛወርኩት ከመንግሥት ቤት ወደሌላው የመንግሥት ቤት ስለሆነ፤ እንደ ግል ቤት ሠራተኛ፤ ጌታውን ከድቶ ወደ ሌላ ጌታ እንደሄደ ዓይነት፤ የምቆጠር አይደለሁም። ... ስለዚህ እናቴ፤ አውነተኛውን ነገር ባለመረዳት በእኔ በልጅሽ ላይ ማዘን የለብሽም። ለዚህ ለዘንድሮው ልደት በዓል ለመጀመሪያ ጊዜ አባታችን በሌሉበት ብቻሽን ትሆኛለሽ ብዬ ብመጣ፤ ነገር ቋጥረሽ ስለጠበቅሽኝ ማዘን ያለብኝ እኔ ነኝ። ... »

ወይዘሮ ያደግድጉ ልጃቸው በሰጧቸው ማብራሪያ ይህን ያህል አልረኩም። « እኔ ነገር ቋጥራ አልጠበቅኩም። እቤቴ ድረስ ተጉዞ የመጣልኝን ወራ ሳልደብቅ ነግራላለሁ። አንተም ያስረዳሽኝን አዳምጫለሁ። እንዳልከው ከሆነ ማለፊያ ነው። ይልቅ፤ ለገና በዓል አንቺን ለመጠየቅ መጣሁ፤ የምትለውን ልቤ አልተቀበለውም። አባትህ አለቃ ሀብተወልድ ከሞቱ በኋላ፤ የትንሣኤን በዓል፤ የዘመን መለወጫን በዓል፤ የመስቀልን በዓል፤ ብቻዬን ተኮራምቼ ሳሳልፍ፤ መቸ መጥተህ አየሽኝ? ዛሬ የመጣሽው፤ እነዚያን ልጆቼን ይዘህ ለመሄድ መሆኑ ገብቶኛል። ይኸ ሐሳብህ ደግሞ አይሳካልህም። ብትወድም ባትወድም፤ ስመጥሩው አለቃ ሀብተወልድ ተተኪ የሚኖራቸው ከእነዚህ ልጆች መካከል ነው » አሏቸው። አቶ መኩንን የመጣሁት ልጆች ለመውሰድ አይደለም ብለው ቢከራከሩም፤ እናታቸው አላመኗቸውም። ገና ስትመጣ፤ እቤት እንደገባህ ልጆቼን ስታጣቸው የታየብህ ድንጋጤ፤ ያሰብከውን የሚናገር ነው ብለው ዘጉባቸው።

**መኩንን ሀብተወልድ
ከመምራ ገብረዮሐንስ ጋር**

መምራ ገብረዮሐንስ የወይዘሮ ያደግድጉ የንስሐ አባት ናቸው። አለቃ ሀብተወልድ ከሞቱ በኋላ፤ ለቤተሰቡ ጉዳይ ዋና አማካሪና ተጠሪ ሆነዋል። መኩንን ሀብተወልድ እናታቸውን አሸንፈው ወንድሞቻቸውን ለመውሰድ አለመቻላቸውን ሲረዱት፤ በንስሐ አባት በኩል ብሞክር፤ ያሰብኩት ይፈጸምልኝ ይሆናል የሚል ተስፋ አደረባቸው። በዚህ መሠረት በልደት በዓል ማግሥት፤ ታህሣሥ 30 ቀን 1911 ዓ.ም በአድዓ ወረዳ ውስጥ ጨለባ በተባለው ቀበሌ ከሚገኘው ከመምራ ገብረዮሐንስ ቤት ደርሰው፤ ሦስቱን ወንድሞቻቸውን አዲስ አበባ ወስደው ለማስተማር ያሰቡትን እናታቸው ስለከለከሉ፤ የቁሱን አማላጅነት ጠየቁ።

መምራ ገብረዮሐንስ በመጀመሪያ ደረጃ የቀረበውን ሐሳብ ለመደገፍ የሚፈልጉ አልመሰሉም ነበር። ከመደያየት ብዛት፣ መከራን ሀብተወልድ በአዲስ አበባ የመንግሥት መሥሪያ ቤት ሹም በመሆናቸው፣ መምራ ገብረዮሐንስ በገንዘብ ሚኒስቴር በኩል ላጋጠማቸው ችግር መፍትሔ እንደሚያስገኙላቸው ቃል ገቡላቸው። በዚህ ጊዜ፣ ቄሱ ወዲያውኑ ጥምጥማቸውን አሳምረው በሰጋር በቅሉ እየገለገሡ፣ የወይዘሮ ያደግድጉን ሐሳብ ለማስለወጥ ደንቢ ደረሱ። ወይዘሮ ያደግድጉ ያልጠበቁቸው እንግዳ በድንገት ብቅ ሲሉባቸው፣ ለልደት በዓል እንኳን አደረሰሽ ሲሉኝ ነው በማለት፣ ተጥረብርበው በጋሰ ደስታ ተቀብሏቸው። ውስጡን ለቄስ እንደሚባለው፣ የንስሐ አባታቸው የመጡት፣ ለበዓሉ መልካም ምኞት ለመግለጥ ሳይሆን፣ መከራን ትንንሾቹን ወንድሞቹን ለማስተማር ወደ አዲስ አበባ እንዲወስዳቸው ለማስማማት ሆኖ ተገኘ። ለዚህ መሆኑን ሲያውቁ፣ ወይዘሮ ያደግድጉ ብው አሉ። መጀመሪያ በልጃቸው በመከራን በጣም አዘኑ። ሁለተኛ የንስሐ አባታቸው ለዚህ አማላጅ ሆነው መምጣቸው እጅግ አስገራማቸው። ሆኖም ወይዘሮ ያደግድጉ የሚያስቡትንና የሚያምኑትን ከመግለጥ አልተቆጠቡም።

« ... መከራን፣ በልጅነቱ በተስቦ በሽታ ስለተሠቃየና ሰውነቱ ስለደቀቀ፣ የስመ ጥር አባቱን ቦታ መያዝ አይችልም ተብሎ፣ ጤናው በሐኪም እየተጠበቀ አዲስ አበባ እንዲኖር ቢደረግ፣ አልፎ ተርፎ ለአለቃ ሀብተወልድ ምትክ የሚሆኑትን እነዚህን ልጆች ለማሰናከልና ፈረንጅ ተማሪ ቤት ጨምሮ ሃይማኖታቸውን ለማስለወጥ የሚደክም መሆኑን አውቂያለሁ። ይስሙኝ አባቴ! እኔ ሕይወቴ ቆማ ይሄ አይደረግም። እኔ ሕይወቴ ቆማ ይህን አላይም። እኔ የምመኘውና የምጸልየው፣ የሀብተወልድን ተተኪዎች አይቼ ለመሞት ነው። ... » መምራ ገብረዮሐንስ የወይዘሮ ያደግድጉን ምራት ካዳመጡ በኋላ፣ ሌላ የማሽነፊያ መንገድ ፈለጉ። መከራን ያሰበውን በትክክል አልተረዳሽለትም። መጀመሪያ፣ ልጆቹ የሚማሩት የፈረንጅ ትምህርት ለሥልጣኔ የሚበጀውን ነው እንዲሁ ሃይማኖትን ጨርሶ አይነካም። ሁለተኛ የሚማሩት የፈረንጅ ትምህርት፣ ከእኛ ትምህርት ጋር ተጣምሮ፣ ዜማውንም ቅኔውንም ጭምር ነው። ሦስተኛ፣ በዕረፍታቸውና በበዓላት ጊዜ ራጉኤል እየመጡ እንዲያገለግሉ ታስጠቃል አሏቸው። ወይዘሮ ያደግድጉ በዚህም አላመኑም። « ... አይ አባቴ ! የሚነግሩኝ ሁሉ፣ እውነት ፍንጥቅ ብላ የማትታይባት የአፍ ታሪክ ነች። ፈረንጅና ሐበሻ ቀምሞ የሠራው ወጥ ጤነኛ ሰው የሚቀምሰው ይመስልዎታል ? ... እኔ አላምንም። እኔ አይታየኝም። እስቲ ልብ ብለው ይመልከቱት ? መከራን፣ ለእነዚህ ልጆች ይህን ሁሉ አደርጋለሁ እያለ የሚለፈልፈው፣ እሱ ራሱ በዝቋላ ተምሮ በራጉኤል ቀድሶ ያከማቸውን ዕውቀት መቸ ሠራበት ? እስቲ እርስዎ አባታችን ይጠይቁት ? አዲስ አበባ እየኖረ ራጉኤልን እንኳን ለማገልገል፣ ለመሳለም ደርሶ ያውቃል ? ... እኔ ምንም መሃይምን ብሆን፣ ይህንን ያህል ነገር የማላስተውል አይደለሁም። አሁን ማን ይሙት? እነዚህ ልጆች አዲስ አበባ እየደጉ የራጉኤል አገልጋይዎች ይሆናሉ ? ... መልሱን እርስዎ ይድረሱበት ! ... » መምራ ገብረዮሐንስ አልሸነፍም ብለው ክርክራቸውን ቀጠሉ። እሱም የማያዋጣ ሲሆንባቸው ወደ ልመና ገቡ። በዚህ ጊዜ ወይዘሮ ያደግድጉ ትንሽ ረገብ ብለው አንድ ትንሽ ስጦታ አደረጉ። « እንግዲያውስ አባቴ ይሰሙኝ ! ከእነዚህ ከሦስቱ ልጆቼ መካከል፣ በጠባዩ ባይተዋርና ግዴላሽ የሆነ፣ በልቡ ምን እንደሚያሰብ የማይታወቅ፣ የሚሰጠውን ትምህርት በቅጡ የማይቀበል፣ እንኳን ለትልቁ ለዜማና ለቅኔ ትምህርት፣ ጻዊት ለመድገም እንኳን ይደርሳል ብዬ የማላሰበው አክሊል ስለሆነ፣ መከራን እሱን ወስዶ የሚፈልገውን ያድርግ። መክብብና አካለወርቅ ግን፣ ቀለም ተቀባይነታቸው የሚያስደስት፣ ትጋትና ንቃት የሚታይባቸው ስለሆኑ፣ የአባታቸው ምትክ ሆነው ራጉኤልን ያገለግላሉ

ብዬ ተስፋ አድርገባቸዋለሁ። እንግዲህ ! መኩንን አክሊሉን ይውሰድ። ከዚህ ሌላ ምንም ነገር መጠየቅም፣ መነጋገርም አያስፈልገም » ብለው የቆረጠ ሁኔታ አሳዩ። እዚህ ላይ መምሬ ገብረዮሐንስም ትንሽ ደነገጡ። ይህች ሴት ቆርጣለች። መስቀሌን አንሥቼ ገዝቼሻለሁ ብላት፣ አልቀበልህም ብላ ልታሳፍረኝ ትችላለች። ስለዚህ የአክሊልን ስጦታ ተቀብያለሁ ብለው ማመስገንና በደህና መንፈስ መለያየትን መረጡ።

አክሊል ብቻውን !

በንስሐ አባት በመምሬ ገብረዮሐንስ ብርታት የእመይቴ የወይዘሮ ያደግድጉ ፈቃድ ከተገኘ በኋላ፣ መኩንን ሀብተወልድ አክሊሉን ለማምጣት ጥር 11 ቀን 1911 ዓ.ም በጥምቀት በዓል እንጦጦ ራጉኤል ሄዱ። እዚያ እንደደረሱ፣ የሦስቱ ወንድሞቻቸው አኗኗር በጣም የሚያሳዝን ሆኖ ታያቸው። ቀን ሲማሩ የሚውሉበት በታ ማታ የሚተኙበት መደብና ቁርበት፣ በቀን ሁለት ጊዜ የሚዘጋጅላቸው የዳቤ ምግብ፣ የችግረኞቹን ዘኬ ለቃሚዎች የሚባሉትን ተማሪዎች ሕይወት መስሎ ታያቸው። እርግጥ ነው ! በአገራችን ቤተሰብ አስተያየት፣ ተቀማጥሎ ካደገው ይልቅ፣ ችግርን የቀመሰና ያየ ልጅ ጨዋና ግብረገብ ይሆናል ተብሎ ይታመናል። በብዙ ረገድ ውጤትም ሰጥቶ ታይቷል። ሆኖም በአድዓ ደንቢና በጨለባ ሁለት ጋሻ ለም መሬት እያረሱ ብዙ ምርት ያላቸው ቤተሰቦች፣ ልጆቻቸውን እስከዚህ ድረስ በችግር መቁላት የሚገባ አይደለም። አባታችን ቢኖሩ ይህ አይደርስም ነበር። እናታችን ተሳስታለች ብለው፣ መኩንን ሀብተወልድ ኃዘን ተሰማቸው። በዚህ ላይ ደግሞ፣ አክሊሉ፣ ከወንድሞቹ ከአካለወርቅና ከመክብብ ተለይቼ ከአንተ ጋር አልሄድም አላቸው። መክብብና አካለወርቅም፣ አክሊል ከእኛ ተነጥሎ መሄድ የለበትም ብለው ጮኹባቸው። እምቤ ያደግድጉ ለአሁኑ የፈቀዱልኝ አክሊልን ብቻ እንድወስድ ነው። ሌሎቻችሁን ቢበዛ ከሁለት ወር በኋላ እንድወስዳችሁ እምቤ ተስፋ ሰጥተውኛል እያሉ፣ ለማባበል ቢሞክሩም፣ ከሄድን አንድነት! ከቀረን አንድነት! ነው ብለው ሦስቱም በአንድ ድምፅ ተባበሩ።

አቶ መኩንን የልጆቹን መለያየት ቀድሞውንም አልወደዱትም ነበር። ልጆቹም አንለያይም ብለው መጠንከራቸው በአንድ በኩል አስደስቷቸዋል። እንግዲህ ምን ማድረግ ይቻላል? ... የደረሰ ይድረስ ብለው ሦስቱንም ልጆች ቢወስዱ፣ የእመይቴ ያደግድጉ እርግማን ይቀስፈኝ ይሆናል ብለው ፈሩ። ከዚህ በላይ ደግሞ ልጆቹን ዳግማዊ ምኒልክ ተማሪ ቤት ለማስገባት አሁን የትምህርቱ ዓመት ስለተጋመሰ፣ መጭውን መስከረም መጠበቅ ያስፈልጋል። ስለዚህ እስከዚያ ድረስ እናቴን እየተለማመጥኩ በተስፋ መጠበቅ ይሻል ይሆናል ብለው ወሰኑ። የልጆቹ አኗኗር ግን በጣም ስለአሳሰባቸው፣ ምግባቸውና መኝታቸው እንዲሻሻልላቸው በየውሩ ገንዘብ ለመክፈል፣ ከጠባቂዎቻቸውና ከአስተማሪዎቻቸው ጋር ስምምነት አድርገው ወደ አዲስ አበባ ተመለሱ።

* ወፍራም አንጻራ

የቃና ዘገሊላ በዓል ተአምር

ጥር 14 ቀን 1911 ዓ.ም መኩንን ሀብተወልድ በጉምሩክ ቢሮአቸው ሲሠሩ ውሳኔ ወደማታ እቤታቸው ሲመለሱ፣ አንድ መላክተኛ ከአድዓ ጨለባ በፈረስ እየጋለበ መጥቶ፣ ከእናታቸው የንስሐ አባት ከመምሬ ገብረዮሐንስ የተጻፈ ደብዳቤ ሰጣቸው።

ይድረስ ከልጅ ከመኩንን ሀብተወልድ፣

እንደምን አድረህ ውላሃል። እኔ በሥላሴዎች ቸርነት ደሀና ነኝ። ይኸን ደብዳቤ የጻፍኩልህ አንድ የምሥራች ልነግርህ ነው። ያች ጸድቅ እናትህ እመት ያደግድጉ ጥር ዐሥራ አንድ ለዐሥራ ሁለት ለቅዱስ ሚካኤል አጥቢያ፣ አንድ ድንቅ ታሪክ የሆነ ሕልም አይታ ትናንት እዚህ ድረስ መጥታ ነገረኝ። አንተ ፣ መኩንን ሀብተወልድ፣ በአብደላ ካኔ ቀሚስ አሽብርቀህ፣ በወርቀዘቦ የተጠለፈ ካባ ደርበህ፣ ባርኔጣ አድርገህ፣ ሦስቱን ወንድሞችህን አስከትለህ፣ ትልቁን ቤተ መንግሥት እየዘርክ ቀላድ ስትጥል አይታህለች። ሕልሚ ግልጽ ነው ፈች አያስፈልገውም። እነዚህ ወንድሞችህ ዕድላቸው በአንተ እጅ መሆኑን ቸሩ ፈጣሪያችን እንደነገራት ተረድታዋለች። ባለፈው ጊዜ ነገሩ ሳይገባኝ ያስቀየምኩህን ይቅርታ አድርገልኝ እያለች፣ ልጆቼን ወስደህ ያሰብከውን እንድታደርግላቸው ፈቅዳልሃለች። አንድ ነገር ብቻ፣ በተሰቀለው ጌታ፣ ደሙ በፈሰሰው፣ አጥንቱ በተከሰከሰው ብላ፣ አጥብቃ የምትለምንህ፣ እነዚህ ልጆች ምንም እንኳን የምንወደው የቅዱስ ራጉኤል አገልጋዮች ይሆናሉ ብዬ ባላስብም፣ ሃይማኖታችንን ጠብቀው እንዲኖሩ አደራ ብላሃለች። እንግዲህ፣ አንተ የተጨነቅክበትንና የለፋህበትን እግዚአብሔር በቸርነቱ ስለአቃናልህ፣ እኔም ደስታዬንና ምርቃቴን እልክልሃለሁ። ልጆቼን ጊዜ ሳታባክን በቶሎ ውሰዳቸው።

አባትህ መምህር ገብረዮሐንስ

ይህን ደብዳቤ በምሽት ካነበቡ በኋላ፣ መኩንን ሀብተወልድ ከደስታቸው ብዛት እንቅልፍ አጥተው አደሩ። በማግሥቱ ጠዋት በሦስት ሰዓት አለቃቸው መሴ ደልቢ ቢሮ ገብተው፣ ወንድሞቻቸውን ለመውሰድ እናታቸው ስለተሰማሙ፣ እንጦጦ ወጥተው ይዘዋቸው ለመምጣት የአንድ ቀን ፈቃድ ጠየቁ። መኩንን የገጠማቸውን ችግር፣ ደልቢ ቀደም ሲል የሚያውቀው ስለነበረ፣ የአንድ ቀን ፈቃድ ብቻ አይበቃህም አላቸው።

- አንድ ቀን፣ ማረፊያቸውን ማዘጋጃ፣
- አንድ ቀን፣ ከእንጦጦ ማምጫ፣
- አንድ ቀን፣ ልብሶቻቸውን ማዘጋጃና ከተማውን ማስገባት፣
- አንድ ቀን፣ ለትምህርታቸው የሚያስፈልጉትን መጻሕፍት፣ ደብተሮችና፣ እርሳሶች ማሰናጃ፣

በድምሩ አምስት ቀናት ስለሚያስፈልጉህ ፈቃድ ሰጥቼሃለሁ ብሎ አሰናበታቸው። ይኸ ደግሞ ለመኩንን ሀብተወልድ ያልተጠበቀ ተጨማሪ ትልቅ ደስታ ሆነ።

* በዚያን ዘመን የነበረ የክብር ልብስ መሬት መለካት

ሦስቱ ተማሪዎች

መክብብ፣ አካለወርቅና አክሊሉ፣ ታላቅ ወንድማቸው መኩንን ሀብተወልድ፣ አባትም እናትም ሆነው እያስተማሩ ለማሳደግ ቅዳሜ ጥር 24 ቀን 1911 ዓ.ም ከእንጦጦ ራጉኤል ይዘዋቸው በበቅሎ ጉዞ አዲስ አበባ ሲደርሱ፣ እነዚህ ልጆች ለመጀመሪያ ጊዜ የሚያዩት የከተማው ውበት፣ ምን ያህል ገነት መስሎ እንደታዩቸው በሕይወት ዘመናቸው ብዙ ጊዜ እያነሡ ይጨዋወቱ ነበር። ከዚህ አድናቆት በኋላ ደግሞ፣ ከመኖሪያቸው ከአቶ መኩንን ቤት ሲደርሱ፣ ቀድሞ በአድዓ ሆነ በእንጦጦ ራጉኤል ያላዩትንና ያልጠበቁትን የመኝታዎቻቸውን ዝግጅት ሲመለከቱ፣ እጅግ አድርገው ተገረሙ።

በአንድ ሰፊ ክፍል ውስጥ ሦስት የጠፍሮ አልጋዎች ከቃጫ ከተሠሩ ፍራሾች ጋር ግሊም በተባሉ ለስላሳ ምንጣፎችና ብርድ ልብሶች ተነጥረው ጠብቀዋቸዋል። ከዚህ በቀር ደግሞ በየአልጋዎቻቸው ራስጌ ለትምህርታቸው ማጥኒያ አንዳንድ አነስተኛ ጠረጴዛና ወንበር ከማሾ መብራት ጋር ተዘጋጅተዋል። በየጠረጴዛው ላይም ደብተሮች፣ እርሳስና ወረቀቶች ተደርድረውላቸዋል። ለእነዚህ ልጆች ይህ ሁሉ ዝግጅት ከዚህ ቀደም ያላዩትና ያላለሙት አዲስ ነገር ሆነባቸው። "ደንቢ" ተወልደው ባደጉበት ዘመንና ከዚያም ወደ እንጦጦ ራጉኤል ተዛውረው በቆዩበት ጊዜ፣ የመኝታቸው ዝግጅት በድንጋይና በጭቃ ተገንብቶ በተለሰነ "መደብ" ላይ ሣር ተጉዝጉዞ፣ በላዩ ላይ ቁርበት ተነጥፎ፣ ከላይ እቤት ውስጥ ተፈትሎ የተሠራ ጋቢ እየለበሱ ይተኙ እንደነበረ ያስታውሳሉ። የአዲስ አበባው ዝግጅት ግን፣ አልጋውም ሆነ ፍራሾ፣ የግሊሙ ምንጣፍ ሆነ ብርድ ልብሱ፣ ከፍተኛ ምሻትና ገጽሕና ስላለው፣ የልጆቹ ደስታ ወሰን የሌለው ሆነ። በልብሶቻቸውም በኩል የሁለት ጊዜ መቀየሪያ የሚሆኗቸው ዘመናዊ ኮቶችና የቁምጣ ሱሪዎች፣ ከመርዶፋና ከካኪ የጨርቅ ዓይነቶች እየተመረጠ፣ ልብስ ሰፊ እቤት ድረስ መጥቶ በየልካቸው ሰፍቶ ሰጣቸው። በዚህ አኳኋን ዝግጅቱ ከተጠናቀቀላቸው በኋላ፣ በመስከረም 1912 ዓ.ም በዳግማዊ ምኒልክ ተማሪ ቤት መደበኛ ትምህርታቸውን እስከሚጀምሩ ድረስ፣ ለስድስት ወራት ያህል አሊያንስ ፍራንሴዝ እየተመላለሱ የፈረንሣዊኛ ፊደልና ሒሳብ እያጠኑ እንዲቆዩ ተደረገ።

ለኛ መስከረም 20 ቀን 1912 ዓ.ም ሦስቱ ሀብተወልዶች፣ በዳግማዊ ምኒልክ ተማሪ ቤት ትምህርታቸውን ሲጀምሩ፣ ቀደም ሲል በአሊያንስ ፍራንሴዝ ለስድስት ወራት የፈረንሣይ ፊደልና ሒሳብ ሲያጠኑ በመቆየታቸው፣ ከሌሎቹ አዲስ ጀማሪዎች ከሆኑት ጓደኞቻቸው ይበልጥ በመምህራኖቹ ዘንድ የተሻለ ግምት ተሰጣቸው። በዚያን ዘመን የምኒልክ ተማሪ ቤት የትምህርት አሰጣጥ በፈረንሣዊኛና በእንግሊዝኛ ቋንቋዎች በሁለት ዓይነት ክፍሎች የተመደቡ ስለሆኑ፣ ከሦስቱ የሀብተወልድ ልጆች መካከል አካለወርቅ፣ ወደ እንግሊዝኛው ክፍል ካልተዛወርኩ ብሎ አስቸግሮ ነበር። አቶ መኩንን ግን፣ ሦስቱም ልጆች በውጭ አገር ትምህርት እንዲለያዩ አልፈለጉም። በእሳቸው አስተያየት፣ ሦስቱም አንድ ዓይነት ትምህርት መማራቸው፣

- 1ኛ/ የትምህርታቸውን አያያዝ ለመቆጣጠር ይመቻል።
- 2ኛ/ ሦስቱም በተማሪ ቤት የሚሰጣቸውን ትምህርት በየደብተራቸው

እየመዘገቡ እቤታቸው ሲመለሱ፣ በአንድነት ለማጥናትና አንዱ ያልገባውን ሌላው እያስረዳ ተባብረው ለመሥራት ያስችላቸዋል።

3ኛ/ ዕድላቸው አምሮ የአንደኛ ደረጃ ትምህርታቸውን በመልካም ውጤት ካጠናቀቁ፣ ወደፊት ለከፍተኛ ትምህርት በአንድነት ወደ ፈረንሳይ አገር ለመሄድ ይችላሉ፣ ብለው ስለወሰኑ፣ ሦስቱም ልጆች ሳይለያዩ የፈረንሳይ ተማሪዎች ሆነው ቀጠሉ።

የመኩንን ሀብተወልድ ምክር

መኩንን ሀብተወልድ ሦስቱ ወንድሞቻቸው በዳግማዊ ምኒልክ ተማሪ ቤት የፈረንሳይኛ ትምህርታቸውን ከቀጠሉ በኋላ፣ በየጊዜው የሚመክሯቸውና የሚቆጣጠሯቸው ተግተው በመማር ጥሩ ውጤት ይዘው እንዲገኙ ብቻ አልነበረም። በዚያን ዘመን የነበረችው ኢትዮጵያ፣ አስተዳደሯ በምን ሁኔታ ላይ እንደሚገኘና፣ የወደፊቷ ኢትዮጵያ ደግሞ የተማሩ ወጣቶች ሲደርሱላት በሥልጣኔ ምን ያህል ለመራመድ እንደምትችል፣ በወንድሞቻቸው አዕምሮ ላይ እንዲቀረፅ ብዙ ለፍተዋል።

መክብብ፣ አካለወርቅና አክሊሉ፣ የአንደኛ ደረጃ ትምህርታቸውን ፈጽመው ለከፍተኛ ትምህርት ወደ ፈረንጅ አገር እስከተላኩበት ድረስ፣ ወንድማቸው ቤት በኖሩበት በስምንቱ ዓመታት ዘመን ውስጥ ቢያንስ በወር አንድ ጊዜ፣ ለአንድ ሰዓት ተኩል የመኩንን ሀብተወልድ "ምክር መስጫ" የተባለ ፕሮግራም ይዘጋጅላቸው ነበር። በዚያን ዘመን የመኩንን ሀብተወልድ አስተሳሰብ ምን እንደሆነና፣ ለወንድሞቻቸውም የሚሰጡት ምክር በምንና በምን ጉዳይ ላይ የተመሠረተ እንደነበረ፣ በተለያዩ ጊዜያቶች የዚህ መጽሐፍ ደራሲ ከሦስቱ የሀብተወልድ ልጆች ጋር በመነጋገር፣ የያዘኳቸውን ዋና ዋና ነጥቦች እንደሚከተለው አቀርባቸዋለሁ።

- ሀ/ ወደፊት፣ ኢትዮጵያ የፈረንጆቹን ሥልጣኔ ለመቀበል የምትችለው፣ ከገባር ጭቆና አስተዳደርና ከመኳንንት ገዥነት ስትላቀቅ ነው።
- ለ/ መኳንንትና የመኳንንት ወገኖች ዘመናዊውን ትምህርት አንማርም በማለታቸው፣ ለድሆች ልጆች ጥሩ ዕድል ከፍተዋል።
- ሐ/ የድሆች ልጆች ጠንክረው ከተማሩ፣ በዕውቀታቸው የአስተዳደሩን ሥልጣን ወስደው የኢትዮጵያን ሕይወት ማሻሻል ይችላሉ።
- መ/ ወደፊት የመኳንንት ወገን ሳይማር እንደዚሁ ከቀጠለ፣ የአባቱን ሀብት እንጂ፣ አባቱ ይዞት የነበረውን ሥልጣን አይወርስም።
- ሠ/ የአልጋወራሽ ተፈሪ መኩንን አመራር ብዙ ተስፋ የሚሰጥ ነው። በዚህ አኳኋን ከቀጠለ፣ ኢትዮጵያ ከጨለማ ወደ ብርሃን ለመሻገር ዕድል አላት ...

መኩንን ሀብተወልድ ለወንድሞቻቸው ባዘጋጁት የምክር መስጫ ፕሮግራም፣ በቅደም ተከተል የሚያደርጓቸው ንግግሮች ከዚህ በላይ በተዘረዘሩት በአምስቱ ዋና ዋና ነጥቦች ላይ የተመሠረቱ ሲሆኑ፣ በየጊዜው የገለጹቸው

አስተያየቶች ሁሉ በአንድነት ተደምረውና ተዋህደው ፍሬ ነገሮቹ ቢጨመቁ፣ ከዚህ በታች የቀረቡትን አጠቃላይ ሐሳቦች ሊሰጡ ይችላሉ።

“ ... የወደፊት ኢትዮጵያ የሥልጣኔውን መንገድ ለመከተልና የሕዝቦቿን ኑሮ ለማሻሻል የምትችለው፣ ከገባር ጭቆና አስተዳደር ስትላቀቅና መኪንንት አለአግባብ የሚጠቀሙበትን ሥልጣን፣ የሕዝብ ተቆርቋሪዎች ለሆኑት የድሆች ወገኖች በሰላም አስረክበው ሲወጡ ነው። ለአገር አስተዳደር አስፈላጊው ዕውቀት ላላቸው ለሕዝብ ወገኖች ሥልጣን መሰጠት አለበት ሲባል፣ መኪንንትን ለማጥፋት የሚያመለክት ሄራ መስሎ እንዳይገመት መጠንቀቅ ያስፈልጋል። መኪንንት ከነቤተሰቦቻቸውና ከነሀብታቸው በሰላም የመኖር መብታቸው መከበር አለበት። ነገር ግን ሥልጣንና ሀብትን በአንድነት አጣምረው በሕዝብ ጉዳይ ላይ ፈላጭ ቆራጭ መሆን አይገባቸውም። እኛ የምንቃወመው ይኸንን ነው። ስለዚህ፣ የድሆች ወገኖች በዘመናዊ ትምህርት ታንፀው፣ በዕውቀት መኪንንትን በልጠው ሥልጣን ለመቀበል ዝግጁ መሆን አለባቸው። እናንተም የሀብተወልድ ልጆች፣ የድሀው ሕዝብ ወገን ስለሆናችሁ፣ ለአገር አስተዳደር ተካፋይ ለመሆን ዕድላችሁ ሰፊ ነው።

የአገራችን መኪንንትና የመኪንንት ቤተሰብ የሆኑት ሁሉ፣ "ዕውቀትን ተጉናጽፈን የተወለድን" ስለሆነ፣ ለኛ ትምህርት አያስፈልገንም ብለው መከዳቸውን ተደግፈው ቁጭ ብለዋል። ነገር ግን ተወደደም ተጠላም፣ የወደፊት ኢትዮጵያ ወደ ፈረንጆቹ ሥልጣኔ ማምራት ግዴታዋ ስለሆነ፣ የተማሩና ለሕዝብ የሚያስቡ ሰዎች ያስፈልጋታል። እነዚህም ሰዎች የሚመረጡት እናንተን ከመሰሉት ተማሪዎች ውስጥ ነው። እኔ ይህን ሁሉ ስነግራችሁ፣ መኪንንትን ይጠላል ብላችሁ ታስቡ ይሆናል። አዎን ! መኪንንት ነኝ ብሎ የሚመጸደቀውን አልወድም። ነገር ግን መኪንንት ሆኖ ሕዝብ የሚያከብርና ለሕዝብ የሚያስብ ከሆነ አልጠላውም። እኔ የምጠላው፣ በመኪንንትነቱ ሳይሆን በአድራጎቱ ነው። "ሀብቱ የእኔ፣ ሥልጣኑም የእኔ" ብሎ በሕዝብ ላይ ፍርድ እያንደለ የሚፈጽመውን ግፍ እያየሁ፣ እጅግ አዝናለሁ። እጅግም እበሳጫለሁ። መቸም ፈጣሪያችን አገራችንን ስለሚጠብቃት፣ የአልጋ ወራሽ ተፈሪ መኩንን አመራርና ያላቸው ፍላጎት፣ ከጨለማው ወደ ብርሃን ሊያሻግራት ይችላል የሚል ዕምነት አለኝ። በአልጋ ወራሽ ተፈሪ ላይ ያየሁት ትልቁ ቁም ነገር፣ ዘመናዊ ትምህርትን ለማስፋፋትና የሕዝቡን ልጆች ለማስተማር ቆርጠው መነሣታቸው ነው። እኔ እንኳ በአቅሜ እናንተን ከባላገር አውጥቼ ለማስተማር ከእናታችን ጋር ያንን ሁሉ ትግል ያደረግሁት፣ የአልጋ ወራሽ አመራርና የወደፊት ዕቅድ ብዙ ተስፋ ስለአሳደረብኝ ነው።

መክብብ፣ አካለወርቅና አክሊሉ በዳግማዊ ምኒልክ ተማሪ ቤት ትምህርታቸውን እስከፈጸሙበት ጊዜ ድረስ፣ አባት ሆነው ካሳደሩቸው ወንድማቸው ከአቶ መኩንን ሀብተ ወልድ በየወሩ የሚሰጣቸው ምክር አስተሳሰቡም ሆነ መንፈሱ ከዚህ በላይ በተገለጸው አኳኋን እንደነበረ፣ ሦስቱም በሕይወት ዘመናቸው ሲያስታውሱት ናረዋል።

ለከፍተኛ ትምህርት ወደ ፈረንጅ አገር

መኩንን ሀብተወልድ እንደ ተመኙትና እንደ ደከሙበት ከ1912 ዓ.ም እስከ 1919 ዓ.ም ድረስ ለሰባት ዓመታት በዳግማዊ ምኒልክ ተማሪ ቤት ሲማሩ የቆዩት ሦስቱ ወንድሞቻቸው፣ (መክብብ፣ አካለወርቅ፣ አክሊሉ) የመጀመሪያውን ደረጃ

ትምህርት ፈጽመው ወደ ፈረንጅ አገር እንዲላኩ ከተመረጡት ወጣቶች መካከል ሆነው ቀረቡላቸው።

ህዳር 21 ቀን 1919 ዓ.ም፣ አልጋ ወራሽ ራስ ተፈሪ መኩንን እነዚህን ለከፍተኛ ትምህርት ወደ ውጭ አገር የሚላኩትን ሠላሳ ሦስት (33) ተማሪዎች ሲያሰናብቱ በተደረገው ሥነ ሥርዓት ላይ፣ ከወላጆች ጋር ተካፋይ የሆኑት መኩንን ሀብተወልድ፣ ከደስታቸው ብዛት ከዓይናቸው የሚወርደውን እንባ ማገድ አቅቷቸው እንደነበረ ወንድሞቻቸው በሕይወታቸው ዘመን ሲያስታውሱት ናረዋል። መኩንን ሀብተወልድ ፊታቸው በእንባ እየራሰ የገለጹት የደስታ ስሜት፣ ከብዙ ሁኔታዎች ጋር የተያያዘ መሆኑን መገንዘብ ይቻላል። ለሰባት ዓመታት ባለማድረጥ ወንድሞቻቸውን እያተጉ በማስተማር ከዚህ ደረጃ በማድረሳቸው፣ የመጀመሪያው ትልቁ ደስታቸው መሆኑ አያጠራጥርም። ቀጥሎ ደግሞ እነዚህ ለከፍተኛ ትምህርት ወደ ፈረንጅ አገር ለመሄድ የተመረጡት ሠላሳ ሦስት (33) ወጣቶች በሙሉ፣ እሳቸው እንደ ተመኙት ከትምህርታቸው በስተቀር ሌላ ወገን የሌላቸው የሕዝብ ልጆች በመሆናቸው፣ እጅግ አድርጉ አርክቷቸዋል። ቀደም ሲል እንደተገለጸው በመኩንን ሀብተወልድ ዕምነት፣ ራስ ተፈሪ መኩንን ሀገራቸውን ወደ ሥልጣኔ ለማሻገር ለሚያደርጉት ከፍተኛ ጥረት፣ ረዳቶቻቸውና ታማኞቻቸው መሆን የሚችሉት፣ እነዚህ የእገሌ ዘር ... የእገሌ ወገን ... የማይባሉት የሕዝብ ልጆች ናቸው።

አልጋወራሽ ተፈሪም አስተሳሰባቸው በዚህ መንፈስ ላይ የተመሠረተ ስለሆነ፣ እነዚህን ወጣቶች ሲያሰናብቱ፣ « እኔ ሰው ነኝ ሚች ነኝ። ለማትሞተው አገራችን ቁም ነገር ይዛችሁላት እንድትመለሱ፣ እግዚአብሔርን እለምንገኝለሁ። » ሲሉ የተናገሩት ቃል፣ ተማሪዎቹን ምን ያህል ኃላፊነት እንደጣሉባቸውና ተስፋ እንዳደረጉባቸው ያሳያል።

« ዓለምን ያዳኑ ጌታችን ኢየሱስ ክርስቶስ ደቀመዝሙርቹን የመረጠው፣ ከታናናሽ ወገን እንጂ ከታላላቆቹ አልነበረም።... እነሆ እርስዎም ልዑል አልጋወራሻችን ኢትዮጵያን ከጨለማ ወደ ብርሃን ለማሻገር፣ ረዳቶቻችን እንድንሆን የመረጡንን ደቀመዝሙርቶች ፍሬያችንን ለማየት እንዲያበቃዎ አምላክን እንለምንዋለን። » ሲል በተማሪዎቹ ስም ሞገስ ወልደዮሐንስ ያደረገው ንግግር፣ የራስ ተፈሪን ትክክለኛ መንፈስ የሚገልጽ ስለሆነ፣ ለመኩንን ሀብተወልድና ለመሰሉቻቸው ሁሉ፣ ከዚህ የበለጠ ደስታ ሊሰማቸውና ከዚህ የበለጠ ተስፋ ሊያድርባቸው አይችልም።

አልጋወራሽ ካዘዙ፣ እኔ ምን እጨምርበታለሁ?
እማሆይ ያደግድጉ

ሦስቱ የሀብተወልድ ልጆች ለከፍተኛ ትምህርት ወደ ፈረንጅ አገር ከመጓዛቸው በፊት በምንኩስና ሕይወት ላይ የሚገኙትን እናታቸውን እማሆይ ያደግድጉን እንዲሰናበቱ፣ ህዳር 23 ቀን 1919 ዓ.ም መኩንን ሀብተወልድ ይዘዋቸው “ደንቢ” ሄዱ። እነዚህ ልጆች፣ ወደ ፈረንጅ አገር ለትምህርት መሄዳቸው ስለሆነ፣ መርቀው ያሰናብቷቸው ብዬ ስናገር፣ እናቴን አሳዝናቸው ይሆናል በማለት መኩንን ሀብተወልድ ስለፈሩ፣ ዋና ደጋፊያቸው የሆኑት የቤተሰቡ ንሰሐ አባት መምሬ ገብረዮሐንስ፣ ከእማሆይ ያደግድጉ አጠገብ እንዲገኙ አስቀድመው አዘጋጁ።

ልጆቹ የተናፈቁ እናታቸውን አግኝተው ምሳ ከተበላ በኋላ፤ እማሆይ ፊታቸውን ወደ መኩንን መለስ አድርገው፤ ታዲያስ ? ... የነዚህ ልጆች ትምህርት የት ላይ ደረሰ ? ... ተገባደደ ? ወይስ ገና ብዙ ይቀራቸዋል ? ... ሲሉ ጠየቁ። አቶ መኩንን ቀደም ብለው መልሱን አዘጋጅተዋል። « ስለ ልጆቹ ትምህርት ዛሬ ልነግርዎ የመጣሁት፤ በጣም ደስ የሚያሰኝና የሚያከራ ነገር ነው። አልጋወራሽ ልዑል ራስ ተፈሪ መኩንን፤ እነዚህ ልጆችዎ በጻግማዊ ምኒልክ ተማሪ ቤት ለሰባት ዓመታት በትጋት ተምረው የፈጸሙትን የፈረንሳይ ትምህርት ተመልክተው፤ ከዚህም ከፈረንጅ ትምህርት ጋር አጣምረው ሲያጠኑት የነበረውን ዋናውን የአገራችንን ትምህርት አይተው፤ የኢትዮጵያ ኦርቶዶክሳዊ ሃይማኖታችን አባት መንበር ከሆነውና፤ ኢየሩሳሌም አጠገብ ወደሚገኘው ወደ እስክንድርያ ተማሪ ቤት ሄደው፤ የሊቃውንቶች ትምህርት እንዲማሩ አዘዋል። እኔም ይህንኑ ትዕዛዝ ተቀብዬ፤ ልጆቹ በመሬት ባቡር ጉዞአቸውን ከመጀመራቸው በፊት፤ እናታችን መርቀው እንዲያሰናብቷቸው አልጋወራሽን አስፈቅጆ ይገርካቸው መጥቻለሁ። » አሏቸው። ወዲያውም የንስሐ አባት መምሪ ገብረዮሐንስ ተነሥተው፤ « አቶ መኩንን እንደነገረኝ እነዚህ ልጆችን ለከፍተኛ ዕውቀት በአልጋወራሽ ትዕዛዝ የሚላኩበት እስክንድርያ የተባለው አገር፤ ከብዙ ዘመናት በፊት፤ እነ አባ ፍሬምናጠስ፤ እነ አባ ማቴያስ፤ የተማሩበት ስለሆነ በውነቱ ልጆቻችን ላጋጠማቸው ይህን የመሰለ ትልቅ ዕድል፤ ከዚህ የበለጠ ደስታ ሊኖረን አይችልም » አሉ።

መኩንን ሀብተወልድና መምሪ ገብረዮሐንስ በቅድሚያ ተስማምተው ይህን የመሰለውን ዲስኩር ያደረጉት፤ የእማሆይ ያደግድጉን መንፈስ ለመማረክ መሆኑ ለማንም ግልጽ ነው። ይሁን እንጂ የተፈጥሮ ብልህነትና አስተዋይነት ያላቸው መነኩሲት የሰጡት መልስ፤ የተነገራቸውን ሁሉ ከልባቸው አምነው የተቀበሉት አይመስልም። « ... ጌታችን አልጋወራሽ በዚያ ሁሉ ከባድ ሥራቸው ላይ ለእኔ ለአልባሌ፣ ልጆች በማሰብ፤ ወደ ፈረንጅ አገር ሄደው የፈረንጅ ትምህርት እንዲማሩ ያዘዙት እሳቸው ከሆኑ፤ እኔ ምን እጨምርበታለሁ? እግዚአብሔር በደህና ጠብቆ በሰላም ወስዶ እንዲመልሳቸው ከመጸለይ በስተቀር በእኔ በኩል የሚደረግ ነገር የለም። » ካሉ በኋላ ፊታቸውን ወደ ንስሐ አባታቸው መለስ አድርገው፤ « ... አባቴ አሁን ሲናገሩ፤ መኩንን ያስጠናዎትን አስታውሰው፤ ልጆቻችን የሚሄዱት ታላላቆቹ ጸድቃኖች ወደተማሩበት አገር ስለሆነ፤ መደሰት አለብን ብለዋል። እንደእኔ እንደ መኃይሚ ሐሳብ ከሆነ ደስታ በጅምሩ ላይ ከሚሆን፤ መጨረሻው ምን እንደሚሆን ሲታይ ይሻላል። » ካሉ በኋላ ፊታቸውን ወደ ልጆቻቸው መልሰው፤ « ... እናንተ ልጆች ! ይኸው የፈረንጅ ትምህርት ለመማር ወደ ፈረንጅ አገር እንድትሄዱ ታዛቸኋል ተብሏል። ፈረንጅ አገር ሄዳችሁ ምን ተምራችሁ፤ ምን መስላችሁ እንደምትመለሱ ባላውቅም፤ በምትኖሩበት አገር ሁሉ የሃይማኖታችንን ጉዳይ በቅጡ እንድታስቡበት አጥብቄ አደራ እላችኋለሁ። ወንድማችሁ መኩንን በቶሎ እንደምትሄዱ ሲነገረኝ፤ ትምህርታችሁ ምን ያህል ጊዜ እንደሚያቆያችሁ አልገለጸልኝም። ስትመለሱ፤ ምናልባት ልታገኙኝ ወይም ላታገኙኝ ትችላላችሁ። ትልቁ ቁም ነገር የኔ መኖርና አለመኖር አይደለም። እንደተመለሳችሁ፤ ለደጉና ለታዋቂው አባታችሁ ለአለቃ ሀብተወልድ ስም ማስጠሪያና መታሰቢያ ሆኖ የሚኖር፤ በደብረ ኃይል ራጉኤል አንድ ነገር እንድታቆሙላቸው እለምናችኋለሁ። ትንንሾች ልጆች በነበራችሁበት ጊዜ እንደምጨቀቁቃችሁ፤ የራጉኤል ደብራችንን እንደአባታችሁ አገልግሉ

* በዚያን ጊዜ አቶ መኩንን የርሻና የመሥሪያ ሚኒስቴር ዋና ዲሬክተር ነበር።
 * የማይታወቁ ... ያልታወቁ



የሀብተወልድ ልጆች ለከፍተኛ ትምህርት ወደ ውጭ አገር ሲላኩ፤
ከግራ ወደ ቀኝ የቆሙት አክሊሉና መክብብ ሲሆኑ ወንበር የያዙት አካለወርቅ ናቸው።

አልላችሁም። ዛሬ ጊዜው ተለውጧል። እናንተም ተለውጣችኋል። ግን፤ አንድ መታሰቢያ የሚሆን ቋሚ ነገር መሥራት አያቅታችሁም አላለሁ። ... » በሚቋቋም ቃል እማህይ ያደግድጉ ልጆቹን አሰናበቷቸው።

በዘመነ ሉቃስ በገዳር ወር 1919 ዓ.ም እነዚህ የሀብተወልድ ልጆች የሚገኙበት ሠላሳ ሦስት (33) ተማሪዎች በአንድነት ለከፍተኛ ትምህርት ወደ ውጭ አገር ሲላኩ፤ ከወጣቶቹ ወላጆች አጠናቃ፤ በአልጋወራሽ ራስ ተፈሪ ላይ ምን ያህል ቅሬታ እንዳሳደሩና ምን ያጭል እንዳዘኑ፤ በዚያን ጊዜ የነበሩት ሰዎች ሁሉ ሲያስታውሱት ኖረዋል። የቤተሰቡ ተቃውሞ፤ ለሥልጣኔ ትምህርት እየተጣዘ ወደ ፈረንጅ አገር የሚላኩት ልጆቻችን ሃይማኖታቸውን ይለውጣሉ በሚል አስተሳሰብ ጠላቱን፤ ይህ ሥጋት መሠረት የሌለው መሆኑን አስረድቶ የትምህርትን ጠቃሚነት ለማሳመን የተደረገው ጥረት ሁሉ ሙሉ በሙሉ ተቀባይነት ሳያገኝ ቀረ። አንዳንዶቹ ቤተሰቦችም፤ ለከፍተኛ ትምህርት የተመረጡ ልጆቻቸውን አስረው፤ ከጉዞአቸው ለማስቀረት ብዙ ሙከራ አድርገው ነበር። በተለይም በጣም አስደንጋጭ ሆኖ ሲተረክበት የነበረው የሁለቱ ተማሪዎች፤ የመሸሻና የአርጋያ ሥላሴ አባት የሆኑት ቀኛዝማች ኃይሌ ኪዳነወልድ፤ ልጆቻቸው እንዳይሄዱ ለማስቀረት የወጡት የጭካኔ ዕቅድ ነው። ቀኛዝማች ኃይሌ፤ የሁለቱ ልጆቻቸውና የሌሎቹም ጓደኞቻቸው ወደ ፈረንጅ አገር መሄድ፤ በትምህርት ሳቢያ የኦርቶዶክስ ሃይማኖታቸውን የሚያስለውጥና ወደ ካቶሊክ ዕምነት የሚያስጠምቅ ነው ብለው ከልባቸው ስለአመኑበት፤ እእምሮአቸው በትክክል ማሰቡን እንዲስት አስደርጉታል። ስለዚህ፤ ልጆቹ እዚህ ወጥመድ ውስጥ ገብተው ወላጆቻቸውንና አገራቸውን ከባድ ኃዘን ላይ ከሚጥሉ፤ ባሕር ሳይሻገሩ አገራቸው መሬት ላይ ሞተው ብንቀብራቸው ይሻላል በማለት፤ ልጆቹ የተሳፈሩበት ባቡር ከአዲስ አበባ ተነሥቶ ጉዞውን እንደ ጀመረ፤ አቃቂ ላይ የሐዲዱን መስመር ቆርጠው ባቡሩን ለመገልበጥና ሁሉም እንዲያልቁ ለማድረግ ከባድ ውሳኔ አደረጉ። ቀኛዝማች ኃይሌ፤ ይህንን ያሰቡትን ለመፈጸም ሰዎቻቸውን አስከትለው በሰጋር በቅሉ እየገሰገሡ አቃቂ ሲደርሱ፤ በምሥጢር ያዘጋጁት አደጋ ቀደም ብሎ በፀጥታ ጠባቂዎች ተደርሰበት ስለነበረ፤ አንዳች እርምጃ ሳይወስዱ ወዲያውኑ ተያዙ።

ወደነበርንበት የታሪክ ምዕራፍ ስንመለስ፤ የሀብተወልድ ልጆች እናት ይቶት ያደግድጉ፤ ምንም እንኳ ወንዶቹ ልጆቻቸው እንደ አባታቸው የራጉኤል አገልጋይዎች በመሆን ፋንታ ወደ ፈረንጅ ትምህርት በመዘለቃቸው ቢያዝኑም፤ አልጋወራሽ ተፈሪ አዘዋል ስለተባለ፤ መርቀው አሰናብተዋቸዋል። በሰንብቱ መጨረሻ ላይ ከምትሄዱበት አገር ስትመለሱ፤ እኔን ልታገኙኝ ወይም ላታገኙኝ ትችላላችሁ። የሚል ቃል በመወርወራቸው፤ በልጆቹ አዕምሮና በተለይም በአቶ መኩንን ላይ ተቀርጾ ቀርቶ ነበር። እናታቸው የመጨረሻ ሕይወታቸውን በተሟላ ደስታ እንዲያሳልፉ የመኩንን ሀብተወልድ ጥልቅ ምኞት ስለሆነ፤ በ1922 ዓ.ም የገንዘብ ሚኒስቴር ዋና ዲሬክተር በነበሩበት ጊዜ፤ " አቢሲኒያ " የተባለውን ባንክ ከእንግሊዞች ማህበር ላይ ለመግዛት ተልከው ወደ ካይሮ ሲሄዱ፤ እግረ መንገዳቸውን እናታቸውን ኢየሩሳሌም ወስደው ካሳለሟቸው በኋላ፤ የተናፈቁ ልጆቻቸውም ከእስክንድርያ ካይሮ መጥተው እንዲያይዘዋቸው አደረጉ። በኢየሩሳሌም ጌታችን ኢየሱስ ክርስቶስ የተወለደበትን ቤተልሐምንና ያደገበትን ናዝሬትን፤ የተጠመቀበትን ዮርዳኖስንና፤ ታምራት የፈጸመበትን ቃና ዘገሊላን እየተዘዋወሩ

* ታሪኩን ለደራሲው የገለጹት፤ መክብብ ምጤ፤ አላወርቅ ሀብተወልድ፤ ጌታሁን ተሰማ፤ እና ሌሎችም ናቸው።

በመሳሰሉት ጊዜዎች፣ እሳታዎች ያደገውን የተሰማቸውን ደስታ መለካት አልተቻለም። ቀደም ሲል፣ ይቶት ያደገውን አንጋፋው ልጃቸው መኩንን ሀብተወልድ ልቡ ወደ ከተማ ሕይወትና ወደ ፈረንጅ ጉዳይ ተመርቶ፣ የአባቱን ታላቅ ደብር ራጉኤልን ረስቷል። በማለት፣ የያዙባቸውን ቅሬታ በሙሉ ከዚህ ከአየሩሳሌም ጉብኝት በጊላ ሰርዘውሳቸዋል። “ልጄ በአምላክ ፈቃድ የንጉሥ ባለሟል ለመሆን በቅተሃል። እነዚህ አባት ሆነህ ያሳደግካቸውም ልጆች፣ ያንተን ፈለግ ተከትለው ለወግ ለማዕረግ እንዲበቁ ሐሳብህን ፈጣሪያችን ይፈጽምልህ” ብለው መርቀዋቸዋል።

ከጠላት ወረራ በጊላ ነፃነት ሲመለስ፣ የእሳታዎች ያደገውን ዋና ጸሎት በውጭ አገር የተበታተኑት ልጆቹ በሙሉ ተመልሰው ለማየት ያብቃኝ የሚል ነበር። ጦርነቱ ከመጀመሩ ከጥቂት ወራት በፊት ትምህርቱን ፈጽሞ ወደ አገሩ የተመለሰውን አካለወርቅን ብቻ ለማግኘት ሲችሉ፣ ሌሎቹን ስደተኛውን መኩንንን፣ ተማሪዎች የነበሩትንና ጊላም በስደት ከወንድማቸው ጋር የቀሩትን፣ መከብብንና አክሊሉን ለማየት ሳይታደሉ ቀሩ። ነፃነት ከተመለሰ ከጥቂት ጊዜ በጊላ፣ ሳይታሰብ በድንገት እሳታዎች ያደገውን በተወለዱ በስድሳ አምስት (65) ዓመታቸው ከዚህ ዓለም በሞት ተለዩ።

የመኩንን ሀብተወልድ የሥልጣን ዕድገት

ቀደም ሲል በምዕራፍ አንድ ላይ እንደተገለጸው፣ መኩንን ሀብተወልድ ከላጋር ጉምሩክ ወደ ዋናው የጉምሩክ መሥሪያ ቤት ተዛውረው የሒሳብ ሹም ከሆኑ በጊላ፣ የዋናውን ዲሬክተር የሙሴ ደልቢን አድናቆት በሰፊው አገኙ። የሚሰጣቸውን የሥራ መምሪያ፣ ቃል በቃል እየተከተሉ የሚያጠናቅቁ፣ የሥራቸውን ሰዓት የሚያከብሩ፣ የተፈጸሙትን ሥራዎች በመዘገብ የሚይዙ፣ ከጉምሩክ ቀረጥ ለመንግሥት የሚሰበሰቡትን ገንዘብ ሒሳብ፣ በስታቲስቲክ እየለዩ የሚያቀርቡ በመሆናቸው፣ በጥቂት ወራቶች ውስጥ የሙሴ ደልቢን አድናቆት ብቻ ሳይሆን መታመንና መወደድንም አተረፉ።

ግብፃዊው ደልቢ፣ በእሱ መሪነት የሚካሄደው የጉምሩክ ዋና መሥሪያ ቤት ከማናቸውም የመንግሥት መሥሪያ ቤቶች ሁሉ፣ የቀለጠፈና በዘመናዊ አመራር የሚካሄድ ነው ብሎ ስለአመነ፣ አልጋወራሽ ራስ ተፈሪ መኩንን መጥተው እንዲገቡባቸው አስፈቅዶ ፕሮግራም አዘጋጀ። በዚህ መሠረት የኢትዮጵያ ንጉሠ ነገሥት አልጋ ወራሽ በመስከረም 1913 ዓ.ም ይህን የጉምሩክ ዋና መምሪያ ለመገባቸው ከሥፍራው ሲደርሱ፣ ሙሴ ደልቢ ሠራተኞቹን አሰልፎ ያሸበረቀ አቀባበል አደረገላቸው። በጉብኝቱ ፕሮግራም ላይ ሙሴ ደልቢ ይህ መሥሪያ ቤት ለመንግሥቱ መተዳደሪያ ገቢ የደም ሥር ነው በማለት ገለጻ ከአደረገ በጊላ፣ ስለ ሥራው አመራር ሲያስረዳ፣ የመኩንን ሀብተወልድን ትጋትና የሥራ ጥራት ልዑል አልጋወራሹ እንዲመለከቱት አቀረበ። መኩንን፣ ከሰው ቀድሞ ሥራው ላይ የሚገኝ፣ ከሰው መጨረሻ ቢርውን የሚለቅ፣ ተወዳዳሪ የሌለው ትጉህ ሠራተኛ መሆኑን ሙሴ ደልቢ ካስረዳ በጊላ፣ መኩንን በሒሳብ ሹምነቱ ከጉምሩክ የተገኘው የመንግሥት ገቢ፣ የየቀኑና የየሳምንቱ፣ የየወሩና የየዓመቱ ምን ያህል እንደሆነ በሰንጠረዥ የሠራውን አልጋወራሽ ሲመለከቱ፣ እሳቸውም ከፍ ያለ አድናቆት አደረገባቸው። ወዲያውም ፊታቸውን ወደ መኩንን መልሰው አንዳንድ ጥያቄዎችን አቀረቡ።

አልጋወራሽ፤ የት ተወልደህ አደግህ ? እስከ ምን ድረስ ተምረሃል ?

መኩንን ሀብተወልድ፤ የተወለድኩት በአድዓ ወረዳ "ደንቢ" በተባለው ቀበሌ ነው። አባቴ አለቃ ሀብተወልድ የእንጦጦ ደብረጋይል ራጉኤል ታዋቂ ደብተራ የነበሩ ናቸው። እኔንም በዝቋላ ወንበር ማርያም፣ ዜማና ቅኔ ካስተማሩኝ በኋላ፤ በራጉኤል ዲቁና ተቀብዬ እንዳገለግል አደረጉ። ቀጥሎም ዳግማዊ አፄ ምኒልክ በታመሙ ጊዜ ከወንድሜ ከታከለ ወልደሐዋርያት ጋር ተመርጠን ድርሳን በመድገም በጠበል አጠማመቁ ሥርዓት ላይ አገልግያለሁ።

አልጋወራሽ፤ ታዲያ የራጉኤል አገልግሎትህን ለምን አቋረጥክ ? ...

መኩንን ሀብተወልድ፤ እንጦጦ በኖርኩበት ዘመን የአስም ሕመም ስለአደረብኝ፤ መጀመሪያ ወደ አሩሲ ቀጥሎም እዚሁ አዲስ አበባ ተዛውራ መኖር ግዴታ ሆነብኝ።

አልጋወራሽ፤ ሒሳብ የት አጠናህ ?

መኩንን ሀብተወልድ፤ ለፍልውሃ መግቢያ ገንዘብ ተቀባይ ሆኜ ስሠራ፤ በትርፍ ጊዜዬ አሊያንስ ፍራንሴዝ እየተመላለስኩ፤ የአራት መደብ ሒሳብ ካጠናሁ በኋላ፤ የፈረንሳይኛም ቋንቋ ተምራ የተጻፈ ማንበብና መረዳት ችያለሁ።

አልጋወራሽ፤ ለምን እንዲህ ከሣህ ? ያምሃል ?

መኩንን ሀብተወልድ፤ ክሳብ የተፈጥሮ ነው። ምግብ አልደፍርም። ቅባትና ሥጋ አልበላም። መጠጥ አልቀምስም። በተፈጥሮዬም ሥጉ ነኝ። በአንድ ሌሊት ከአራት፣ ቢበዛ ከአምስት ሰዓት በላይ መተኛት አልችልም።

አልጋወራሽ፤ አሁን ባሳየኸን የሒሳብ መግለጫ ከጉምሩክ የተገኘው ገቢ ባለፉት ጥቂት ወራቶች ውስጥ በጣም ማደጉን ያሳያል። ይኸ ከምን የተነሣ ነው ? ... እናንተ እንደፈለጋችሁ ታክሱን ከፍ በማድረግ የከፋዩን ወገን አልተጫናችሁትም ወይ ? ...

መኩንን ሀብተወልድ፤ እርግጥ ነው ! ካለፉት ጥቂት ወራቶች ጀምሮ በጠቅላላው ከባሕር ማዶ በሚመጡ ዕቃዎች ላይ ታክሱን በተገቢው መንገድ ጨምረናል። ልዑል ጌታችን እንደሚያውቁት፤ ከውጭ ተገዝተው በሚመጡ ዕቃዎች ላይ ታክስ መጨመሩ ኑሮውን ለማሻሻል ሌት ተቀን የሚደክሙለትን ድህውን ሕዝብምን ጨርሶ አይነካውም። ጉዳዩ ቀጥታ የሚመለከታቸው ለሕይወታቸው ምቹት በመፈለግ ልዩ ልዩ የሉክስ ዕቃዎች ከፈረንጅ አገር የሚያስመጡትን ገንዘብ ያላቸውን ራስ ደጃዝማቾችን እና ሀብታም ነጋዴዎችን



አቶ መኩንን ሀብተወልድ የላጋር ጉምሩክ ዋና የሂሳብ ሹም፤

ነው። እነሱም ቢሆኑ ታክስ በመጨመሩ እስካሁን ወቀሳ ሲሰነዘሩ አልተሰማም። ከውጭ የሚያስመጧቸውንም ዕቃዎች እያሰፉት ሄዱ እንጂ፤ በታክሱ ማደግ ምክንያት አልቀነሱም ። እንዲያውም በእኔ በትንሹ ሠራተኛ አስተያየት ታክሱ አሁንም እንደገና ተጠንቶ መጨመር ይኖርበታል።

አልጋወራሽ፤

ቅድም አለቃህም አንተም ስታስረዱን፤ ከጉምሩክ የሚገኘው ገቢ ለመንግሥታችን መተዳደሪያ እንደ ደም ሥር የሚቆጠር ነው ብላችኋል። ይህ የምትሉት ትክክል ከሆነ፤ የምታስከፍሉትን ታክስ ቶሎ ቶሎ በማሳደጋችሁ ዛሬ እንኳ ባይሆን፤ ነገ ዕቃ አስመጭዎችን አስመርር፤ ወደፊት ምንም ዓይነት ዕቃ አናስመጣም ቢሉ፤ ለመንግሥት የተመኛችሁትን ገቢ የሚቀንሰባችሁ ሊሆን አይችልም ወይ ?

መኩንን ሀብተወልድ፤

በእኔ በትንሹ ሠራተኛ አስተያየት ፤ ባለጸጉቹ የሕይወታቸውን ምቹት አጥብቀው ስለሚወዱ፤ የጉምሩኩ ቀረጥ ምንም ቢጨምር፤ የሚፈልጓቸውን ዕቃዎች ከማስመጣት አይታገዱም። እዚህ ላይ ልዑል ጌታዬ ቢፈቅዱልኝ ፤ እኔ በዚህ በጉምሩክ ሥራ ላይ ከተሠማራሁበት ጊዜ ጀምሮ አንድ የሚሰማኝ ነገር አለ። የጉምሩክ ገቢ ምንም እንኳ በአሁኑ ሰዓት ለመንግሥት ማስተዳደሪያ እንደ ደም ሥር የሚቆጠር ነው እየተባለ ቢነገርም፤ በዚህ ዓይነት አሠራር መቀጠሉ ለዘላቂታው ልዑል ጌታዬ ለሚደክሙለት ሕዝብም ጠቃሚነቱ አልታየኝም።

አልጋወራሽ፤

በምን ምክንያት ?

መኩንን ሀብተወልድ፤

እኔ እንዳየሁት ከውጭ የሚመጡት ዕቃዎች ሁሉ፤ ለአንዳንድ የጤና መከላከያ ከሆኑት ጥቂቶች መድኃኒቶች በስተቀር፤ ከመቶ ዘጠና ዘጠኝ፤ ለባለጸጋዎቹ ሕይወት ምቹት የሚሰጡ ናቸው። አንዳንዶቹን ዕቃዎች ለምሳሌ ያህል ብንጠቅሳቸው፤ ከሐር የተሠሩ ጨርቃጨርቆች፤ ጫማዎች፤ የብርድ መከላከያ የሱፍ ልብሶች፤ ከወርቅና ከአልማዝ የተሠሩ ጌጣጌጦች፤ የኪስና የእጅ ሰዓቶች፤ ከመጠጦችም ሻምፓኝ፤ መደቅሳ ኮኛክና ፈርኔት ብራንካ፤ ልዩ ልዩ ሽቶዎችና የፀጉር ቅባቶች ወዘተ ናቸው። ባለጸጋዎቹ እነዚህን የመሳሰሉትን ዕቃዎች ከባሕር ማዶ ለማስመጣት የሚችሉት፤ መንግሥታችን የወርቅ ዋስትና ባለው የውጭ አገር ገንዘብ እየከፈለላቸው ነው። እነሱ ግን ለመንግሥታችን ገቢ የሚያደርጉት በአገራችን ውስጥ ያመረቱትን ገንዘብ ነው። ስለዚህ፤ በአንድ በኩል ከጉምሩክ ቀረጥ የሚገኘው ገቢ የሚያጓጓ መስሎ ቢታይም፤ በሌላ ወገን ደግሞ የመንግሥታችን የወርቅ ሀብት ለጥቂቶች

ሀብታሞች ምቹት ወጭ መሆኑ ለዘለቄታው ጉዳት ይመስለኛል። ስለዚህ፤ የሀገራችን የወርቅ ሀብት ይህን ለመሳሰለ ወጭ እንዳይውል ቢቆጠብ፤ ልዑል ጌታችን ኢትዮጵያን ለማሠልጠን ባለዎ ሰፊ ዕቅድ፤ ለምሳሌ እንደ ጨርቃ ጨርቅ ፣ እንደ ሳሙና እና እንደ ምስማር የመሳሰሉትን ጥቃቅን ፋብሪካዎች ለማቋቋም የሚጠቅም ይሆናል ብዬ አስባለሁ።

አልጋወራሽ፤

ስለመኪንንትና ስለ ባለጸጉች ኑሮ ስትናገር ቂምና ጥላቻ ያለህ ይመስላል። በተለይ የደረሰብህ በደል አለ ?

መኩንን ሀብተወልድ፤

እኔ ለልዑል ጌታዬ የምናገረው የማስበውን ብቻ ነው። በመኪንንት ሆነ በባለጸጉች ላይ ቂምም ጥላቻም የለኝም። በራሴም ላይ በቀጥታ ያደረሱብኝ በደል የለም። ነገር ግን ልዑል ጌታችን ኢትዮጵያን ወደ ሥልጣኔ ለማሻገር ያለ ዕረፍት ብዙ ጥረት ሲያደርጉ፤ መኪንንት ሁሉ የየራሳቸውን ሕይወት ለማመቻቸት እንጂ፤ በምንም ጉዳይ ተካፋዮች ሆነው ባለመታየታቸው ቅር ይለኛል። ይኸም የኔ የግል አመለካከት ነው።

አልጋወራሽ፤

አንተ በተለየ አካሄድ የምትመለከታቸው እነዚህ ሰዎች፤ እኛ አገራችንን ለማሻሻል በምናደርገው መከራ በምን መንገድ ሊረዱን ይችሉ ነበር ?

መኩንን ሀብተወልድ፤

የቀረው ቢቀር ለሥልጣኔ መሠረት የሆነውን ዘመናዊ ትምህርት ለማስፋፋት ልዑል ጌታዬ የግል ገንዘብምን ጭምር እያወጡ ሲደክሙ፤ መኪንንትና ባለጸጉች ለምን ተካፋይ አይሆኑም ? ሕዝብ ይህንን አተኩሮ የሚመለከት ይመስለኛል።

አልጋወራሽ፤

የምታስበውንና የሚመስልህን ሁሉ ሳታመነታ ገልጠህ መናገርህ እውነተኛ ሰው መሆንህን ያመለክታል። ሐሳብህን ተረድተነዋል። ወደፊት እንደአስፈላጊነቱ እናነጋግርሃለን። ትጋትህን ቀጥል ! » በሚል ቃል ልዑል አልጋወራሽ የመኩንን ሀብተወልድን ሞራል በጣም ከፍ አድርገው፤ የጉምሩክ ጉብኝታቸውን ፈጸሙ።

ያልታለመ ሹመት በድንገት

ራስ ተፈሪ መኩንን የጉምሩክን ዋና መሥሪያ ቤት ከጉብኙ ከሁለት ሳምንት በኋላ ዋናው ዲሬክተር ሙሴ ደልቢ በሁለት ዝግ እንጤሉፖች የተላኩ ሁለት ደብዳቤዎች ደረሱት። እንደኛው ከጽሕፈት ሚኒስቴር የተላከ ሲሆን ሁለተኛው « ብርቱ ምሥጢርና እጅግ አስቸኳይ » የሚል ነበር። እንደተለመደው ሙሴ ደልቢ ጸሐፊውን ጠርቶ በመጀመሪያ ይህን ብርቱ ምሥጢር የሚለውን ከጽሕፈት ሚኒስቴሩ ደብዳቤ አስቀድሞ እንዲያነብሉት አዘዘው። በደልቢ አስተያየት፤ ከጽሕፈት ሚኒስቴር የመጣው ደብዳቤ ያለጥርጥር ለአንዳንድ ራሶችና

ደጃዝማች የሚፈቀድ የቀረጥ ነፃ ጉዳይ ነው በማለት ቁምነገር አልሰጠውም። ብርቱ ምሥጢር በሚል ርዕስ ደብዳቤውን የጻፈው፣ በጉምሩኩ ዋና መሥሪያ ቤት የአስተዳደር ኃላፊ የሆነ ሰው ነው። « እርስዎ ከመሬት እንጋደው የሒሳብ ሹም አድርገው የሚያንቀባርሩት መኩንን ሀብተወልድ! የርስዎን የደጉን ጌታዩን ሥራ እያጥላላ እርስዎን ለማሻር የተገኘል አድማ ሲጠነስስ ደርሼበታለሁ። እኔንም ትሁት ታዛዥዎን ከእሱ ጋር እንድሆን ያለማቋረጥ ይለምነኛል። ዋና ሐሳቡ፣ አድማ ተደርጎ ሁላችንም የምንፈርምበት ደብዳቤ ለአልጋ ወራሽ ተጽፎ እርስዎን ለማሻርና በምትክዎ ሌላ ግብፅ ያልሆነ ኢትዮጵያዊ ለማሸም ነው። እኔ በዚህ ሐሳብ አልሰማማም ብዬ ሞግቼዋለሁ። ከመኩንን ጋር የማልሰማማበትም ዋናው ምክንያቱ፣ እርስዎ ደጉ ጌታዩ መሥሪያ ቤታችንን እንደ ፈረንጅ አገር መሥሪያ ቤት ለማድረግ የሚያደርጉትን ድካምና ለኛም ለሠራተኞችዎ ያሳዩትን ደግነት ደህና አድርጌ ስለማውቅና ስለማምንበት ነው። ስለዚህ ያደረጉለትን ታላቅ ውለታ ረስቶ ጠላትዎ ከሆነው ከዚህ ሰው እንዲጠነቀቁ አደራ እልዎታለሁ። »

ሙሴ ደልቢ በዚህ በደረሰው ደብዳቤ በጣም ተናደደ። በጣምም አዘነ። ለካስ እኔ የማሳድገው ዋናውን ጠላቴን ኖርዋል። አንድ መንገድ ፈልጌ ከሥራው ነቅዬ እጥለዋለሁ ካለ በኋላ፣ ሁለተኛውን ከጽሕፈት ሚኒስቴር የመጣለትን ደብዳቤ እንዲያነብ ጸሐፊውን አዘዘ። « ይድረስ ለሙሴ ደልቢ! እርስዎ በሚመሩት መሥሪያ ቤት የሒሳብ ሹም የሆነው አቶ መኩንን ሀብተወልድ! በልዑል ራስ ተፈሪ መኩንን የኢትዮጵያ ንጉሠ ነገሥት ባለሙሉ ሥልጣን እንደራሴና አልጋወራሽ ፈቃድ የአገር ግዛት ሚኒስቴር ዋና ጸሐፊ ሆኖ እንዲሠራ ስለተወሰነ፣ በምትኩ ለጉምሩክ ዋና መሥሪያ ቤት ሒሳብ ሹም የሚሆን በአስቸኳይ እንዲመድቡ መታዘዙን አስታውቃለሁ። »

ፊርማ ቀኛዝማች ደህኔ ወልደማርያም
የጽሕፈት ሚኒስቴር ዋና ዲሬክተር

ክቡር ደልቢ ይህን ሲሰማ በድንጋጤ የሚያደርገው ጨነቀው። ማንም ሳይጠይቀው እሱው ራሱ አስቦ መኩንን ሀብተወልድን እንደዚያ ክቦ ከአልጋወራሽ ተፈሪ ጋር ማስተዋወቁ፣ ስሕተት ነው የሚል ቁጭት አደረሰት። ሆኖም በዚህ ጉዳይ የአልጋወራሽን ትዕዛዝ በአክብሮት ከመቀበል በስተቀር ምንም ማድረግ እንደማይችል ተገነዘበ። ይልቁንም ከእንግዲህ ወዲህ ይህን ሰው በወዳጅነት አጥብቄ ካልያዝኩት! በአገር ግዛት ሚኒስቴር ዋና ጸሐፊነቱ ነገር ጠምጥሞ ሊያስጠቃኝ ወይም የውጭ ዜጋ በመሆኔ ከአገር ሊያስወጣኝ ይችል ይሆናል የሚል ሥጋት ሳያድርበት አልቀረም። ምን ማድረግ እንደሚሻለው ሲያወጣና ሲያወርድ፣ መኩንን ሀብተወልድ በሊጋባው በኩል ቤተመንግሥት ተጠርተው አዲሱ ሹመታቸውን በወግ ከተቀበሉ በኋላ፣ በቀጥታ ወደ አለቃቸው ቢሮ ሄደው ስሜታቸውን ገለጹ። « እኔ ዛሬ በልዑል አልጋወራሽ ለዚህ ከፍተኛ ሥራ የታጩሁት በርስዎ ነው። ገና ከመጀመሪያው ፍልውሃ ገንዘብ ተቀባይ ሆኜ ስሠራ፣ በዕረፍቴ ጊዜ እየተማርኩ ራሴን እንዳሻሽል ያደረጉልኝን እርዳታና ማበረታቻ ምንጊዜም አልዘነጋውም። ቀጥሎም በሒሳብ ሥራ ከተቀጠርኩበት ከላጋር ጉምሩክ ወደዚህ ወደ ዋናው መሥሪያ ቤት ተዛውራ የሒሳብ ሹም እንድሆን ከባዱን ኃላፊነት የሰጡኝ እርስዎ ነዎት። በመጨረሻም ስለሥራዬ ጥራትና ስለ ትጋቴ ለልዑል አልጋወራሽ አቅርበው በማስረዳትዎ፣ ዛሬ ይህንን ከፍተኛ ኃላፊነት ለመቀበል በቅቻለሁ። ልዑል ጌታችን አልጋወራሽ ይህንን እርምጃ የወሰዱት በርስዎ ላይ

ሙሉ ዕምነት በማሳደራቸው ነው። ይኸውም እርስዎ ሰውን አትግተውና አስተምረው ባጭር ጊዜ ውስጥ ለጋላፊነት ለማብቃት የተለየ ጥበብ ያለዎት ስለሆነ፤ በእኔ ምትክ ችሎታ ያለው ሰው ለመመደብ አይችገሩም ብለው ስለአሰቡ ነው። እንግዲህ የኔ ዕድል በሩ የተከፈተው በርስዎ ስለሆነ፤ ጥልቅ ምስጋናዬን ከማትረብ በስተቀር ሌላ የምጨምረው የለም። » መኩንን ሀብተወልድ ያደረጉት ንግግር፤ የሙሴ ደልቢን መንፈስ ስለማረከ፤ ከወንበሩ ብድግ ብሎ የእጅ ሰላምታ በመስጠት የጋለ ደስታውን ከገለጸላቸው በኋላ፤ ያ በመኩንን ላይ ወንጀል ተጽፎ የቀረበለትን ደብዳቤ፤ እኔ አላመንኩበትም ሆኖም ብታነበው የተገባ ነው ብሎ ሰጣቸው። አቶ መኩንን፤ የተጻፈውን አንብበው ከተረዱ በኋላ፤ « እንግዲህ ይህን የደረሰዎትን መረጃ እስከ መጨረሻው ተከታትለው እውነቱን ከውሸቱ መለየትና ለዛሬውም ሆነ ለወደፊቱ አስፈላጊውን መድኃኒት ማግኘት የርስዎ ፋንታ ስለሆነ፤ እኔ ምንም ዓይነት አስተያየት አልሰጥዎትም። » አሉት። ደልቢ በመገረም መልክ፤ አስተያየትህን ከመስጠት ለምን ትቆጠባለህ ? ብሎ ጠየቃቸው። ለአቶ መኩንን መልሱ ቀላል ነበር። « ለርስዎ የተጨነቀና ያሰበ አንድ የሥራ ንደኛችን ጽፎ በወግ አቅርቦልዎታል። የጉዳዩ ወንጀለኛ እኔ ነኝ። ስለዚህ፤ እርስዎ በዳኝነት ወንበር ላይ ተቀምጠው፤ እኔን ወንጀለኛውንና ከሳሹን ፊት ለፊት አጋጥመው ማነጋገር ነው እንጂ የእኔን ሐሳብ በተለይ መጠየቅ ተገቢ የሆነ የአስተዳደር ሥርዓት አይደለም። በዚህ ጉዳይ ከርስዎ የሚጠበቀው ሁለት ነገር ነው። በደረሰዎ መረጃ የሚያምኑበት ከሆነ፤ እራስዎን ለመጠበቅ በእኔ ላይ አስፈላጊውን እርምጃ መውሰድ ይኖርብዎታል። አላምንም ካሉ ደግሞ ቀጣፊና አታላይ በሆነው ሰው ላይ ተገቢውን ቅጣት መስጠት ግዴታዎ ይሆናል። » ብለውት ከቢሮው ወጡ።

የአገር ግዛት ሚኒስቴር ዋና ጸሐፊ

የቀድሞው የአዲስ አበባ ፍልውሃ መጠመቂያ ገንዘብ ተቀባይ መኩንን ሀብተወልድ፤ በላጋር ጉምሩክና በዋናው መሥሪያ ቤት ተዘዋውረው ለስድስት ዓመታት ያህል ከሠሩ በኋላ፤ ከራስ ተፈሪ መኩንን የኢትዮጵያ ባለሙሉ ሥልጣን እንደራሴ ጋር በተዋወቁ በሁለተኛው ሳምንት፤ ባልታሰበና ባልተጠበቀ ሁኔታ በአንድ ጊዜ የአገር ግዛት ሚኒስቴር ዋና ጸሐፊነትን በመሾማቸው፤ ያልደነገጠና ያልተገረመ አልነበረም። በንጉሠ ነገሥቱ መንግሥት ውስጥ የሚኒስቴር ዋና ጸሐፊነት የሥራ መደብ ምንም እንኳ ቀደም ሲል እንደ ውጭ ጉዳይና እንደ ጽሕፈት በመሳሰሉት ሚኒስቴሮች የተቋቋመ ቢሆንም፤ በ1913 ዓ.ም ለአገር ግዛት ሚኒስቴር የመጀመሪያው ዋና ጸሐፊ ሆነው የተሾሙት አቶ መኩንን ሀብተወልድ ናቸው።

በዚያን ዘመን የአገር ግዛት ሚኒስትር የነበሩት ሊቀመኳስ ከተማ፤ መኩንን ሀብተወልድን ለመጀመሪያ ጊዜ ሲያይዋቸው፤ ከሲታና ፊተ ኮስታራ በመሆናቸው ሕመምተኛ ናቸው በማለት ተገኝረውን ላለመቀበል፤ ወደ አልጋውራሽ ዘንድ ሄደው፤ « ምነው ? ምን በድየዎታለሁ? ይህን ለምት አንድ ሐሙስ የቀረውን በሽተኛ ይሾሙብኛል ? » ብለው ጠየቁ። አልጋውራሽ ተፈሪም፤ « የሰውን ሕይወት በአንድ ሐሙስና በአንድ ዓርብ እያሉ መወሰን በእግዚአብሔር ሥራ መግባት ነው። ይህን ሰው ለአገር ግዛት ሚኒስቴር ዋና ጸሐፊነት የሾምነው ፊቱን ሰውነቱን አይተን አይደለም። የጉምሩክን ዋና መሥሪያ ቤት ስንጉብኝ፤ በሒሳብ ሹምነቱ ያሳየውን የሥራ ጥራትና ትጋት በማየታችን፤ ቀጥሎም እንደ ፈተና

አድርገን ለጠየቅነው ሁሉ በሰጠን መልስ ችሎታውን በመመልከታችን፣ ለዚህ ሥራ ተገቢ ሆኖ ስለአገኘነው ነው። እርስዎም በመጀመሪያ በሥራው ላይ ጠንካራነቱንና ደካማነቱን ሳያመዛዝኑ፤ እንዲሁ ክሳቱንና ኮስታራነቱን አይተው ፍርድ መስጠት ተገቢ ስላልሆነ፤ ለስድስት ወራት ይሞክሩትና ውጤቱን ይገነዘቡ። ... » ብለው መሰረታቸው። በዚህ በአልጋውራሹ ውሳኔ የአገር ግዛት ሚኒስትሩ አልተደሰቱም። ሊቀ መኳንን ከተማ የቀድሞ የምኒልክ ሚኒስትር፣ በተፈጥሮ ጠባያቸው የሚያስቡትንና የሚታያቸውን ሁሉ በግልጽ የሚናገሩ፣ ኃይለኛና ደፋር ሰው ናቸው እየተባለ ቢነገርላቸውም፤ በዚያን ጊዜ ራስ ተፈሪ በኢትዮጵያ ንጉሠ ነገሥት እንደራሴነታቸው ሥልጣናቸውን ቀስ በቀስ ያጠናክሩበት ዘመን ስለሆነ፤ በትዕዛዙ መሠረት መኩንን ሀብተወልድን ተቀብለው የሚኒስቴሩን ማሕተም ከማስረከብ በስተቀር እምቢታቸውን መቀጠል አልቻሉም።

የመጀመሪያው የአገር ግዛት ሚኒስቴር ዋና ጸሐፊ ሆነው የተሾሙት መኩንን ሀብተወልድ፣ በጥንታዊው የቤተመንግሥት ሥርዓት መሠረት ነጭ የሐር ቀሚስ አጥልቀው ሥራቸውን ከጀመሩ በኋላ፤ ገና ሲያይዋቸው የጠሏቸው አለቃቸው መልካም አስተያየት እንዲያሳድሩባቸው ለመለወጥ ጊዜ አልፈዱም።

ዳግማዊ ምኒልክ በ1901 ዓ.ም ለመጀመሪያ ጊዜ በታሪክ የካቢኔ ሚኒስትሮች ሲያቋቁሙ፤ ለአገር ግዛት ሚኒስትሩ የሰጡት ተግባርና ሥልጣን፤

- 1ኛ/ ንጉሠ ነገሥቱ ለየአገረ ገዥዎቹ የሚሰጠውን ትዕዛዝ እየተቀበለ የሚያስተላልፍ፤
- 2ኛ/ አገረ ገዥዎቹን እያስተባባረ፣ በእያንዳንዱ አውራጃና ወረዳ በሕይወት ያለውን የሕዝብ ብዛት፣ እንዲሁም በየጊዜው አዲስ የተወለዱትንና የሚሞቱትን እያስቆጠረ የሚመዘግብ፤
- 3ኛ/ በእያንዳንዱ አውራጃና ወረዳ ያለውን የእርሻ መሬት ስፋት፣ ለሙንና ጠፉን እየለየ የሚለካና የሚመዘግብ፤
- 4ኛ/ በእያንዳንዱ አውራጃና ወረዳ ያለውን የሕዝብ ሕይወትና ደህንነት የሚጠበቅ፤

ነው ይላል።

ይህ ከዚህ በላይ የተዘረዘረው የአገር ግዛት ሚኒስትር ሥልጣን በአዲሱ ዋና ጸሐፊ አስተያየት በቂ ሆኖ ስላልተገኘ፤ ሚኒስትሩ በየአገረገዥዎቹ ላይ ስለ አገር አስተዳደር ጉዳይ የሚኖራቸውን ኃላፊነትና ተደማጭነት ከፍ የሚያደርግ አዲስ ፕላን መኩንን ሀብተወልድ አዘጋጅተው አቀረቡ። ይኸውም፡-

- 1ኛ/ በንጉሠ ነገሥቱ የሚሾሙት አገረ-ገዥዎች ሁሉ፤ በሕዝብ አስተዳደር ጉዳይ መጀመሪያ ተጠሪነታቸው ለአገር ግዛት ሚኒስትሩ መሆን አለበት።
- 2ኛ/ እያንዳንዱ አገረ ገዥ በንጉሠ ነገሥቱ መልካም ፈቃድ ከተሾመ በኋላ፤ ሕዝቡን የሚያስተዳድርበትን ደንብና ሥርዓት የሚቀበለው ከአገር ግዛት ሚኒስትሩ ሲሆን፤ በተሰጠው መምሪያ መሠረት

በግዛቱ ውስጥ የተፈጸመውንና የደረሰውን ሁኔታ ሁሉ በየወሩ ራፖርትን የሚያቀርበው ለአገር ግዛት ሚኒስትሩ መሆን አለበት።

3ኛ/ የአገር ግዛት ሚኒስትሩም ከየገዥዎቹ በየወሩ የሚደርሱትን ራፖርት በዝርዝር እያጠና፤ ፍሬ ነገሩን በዓቃቤ ሰዓት ለንጉሠ ነገሥቱ በማቅረብ ካስወሰነ በኋላ፤ አስፈላጊውን መምሪያ ለየገዥዎቹ ይልክላቸዋል።

4ኛ/ እያንዳንዱ አገረገዥ በተሾመበት ግዛት የሕዝቡን ፀጥታና ደህንነት የመጠበቅ ኃላፊነት አለበት። ይኸውም ወንበዴዎችንና ቀማኞችን ለማጥፋት ብቻ ሳይሆን፤ በመንግሥት ላይ ለማመፅ ሤራ የሚያዘጋጁትንና ፀጥታን ለማደፍረስ የሚጥሩትን ወንጀለኞች ሁሉ እየተከታተለ መያዝና ለፍርድ ማቅረብ ሲሆን፤ የዚህንም ሁኔታ በየዕለቱ በምሥጢር ኮድ ለአገር ግዛት ሚኒስትሩ ማስታወቅ አለበት።

5ኛ/ እያንዳንዱ አገረ ገዥ በሚያስተዳድረው ግዛት፤ የጊዜውን የእርሻ ምርትና የከብት እርባታውን በቅርብ መከታተል ቅድሚያ ተግባሩ ሲሆን፤ በድንገት ድርቅ ደርሶ በሕዝቡ ላይ ረኃብ የሚያስከትል መስሎ ሲታየው አደጋው ተስፋፍቶ ከቁጥጥር ውጭ ከመሆኑ በፊት ሁኔታውን በየዕለቱ ለአገር ግዛት ሚኒስትሩ በአስቸኳይ ማስታወቅ አለበት።

የአገር ግዛት ሚኒስትሩም ከአገረ ገዥው በደረሰው ራፖርት መሠረት፤ ጉዳዩን ለንጉሠ ነገሥቱ እያቀረበ በማስፈቀድ፤ የዘመኑ የሰብል ምርታቸውና ክምችታቸው ማለፊያ ከሆነበት ከአካባቢው አገሮች፤ በተፋጠነ መንገድ እህል እየተጫነ ለተጉዳው ሕዝብ እርዳታው እንዲደርስ እርምጃ ይወስዳል።

6ኛ/ በመላ ኢትዮጵያ ባሉት አውራጃዎችና ወረዳዎች የተሾሙት አገረ ገዥዎች ቢቻል በየዓመቱ፤ ባይሆን ደግሞ በሁለት ዓመት አንድ ጊዜ አዲስ አበባ እየመጡ፤ በአገር ግዛት ሚኒስትሩ ሰብላቢነት በየግዛታቸው ስለሚከናወነው ጠቅላላ የሕዝብ አስተዳደር ሁኔታና ስለ ፀጥታ አጠባበቅ ጉዳይ፤ የአንድ ወር ወይም ቢያንስ የሁለት ሳምንት ጊዜ የጥናትና የውይይት ፕሮግራም ሊዘጋጅላቸው ይገባል። በዚህም የውይይትና የጥናት ፕሮግራም፤ አገረ ገዥዎቹ ለሚጠበቃቸው ኃላፊነትና የተግባር አፈጻጸም የሚረዳቸው ጠቃሚ ነገሮችን ለማግኘት ከመቻላቸውም በላይ፤ ከልዩ ልዩ የንጉሠ ነገሥቱ ሚኒስትሮች ጋር ቀጥታ በመነጋገር፤ መንግሥት ያሰበውን ዕቅድና የአገረ ገዥዎቹን ትብብር የሚጠይቀውን የልማት ፕሮግራም በይበልጥ ለማወቅ ያስችላቸዋል።

ሲቀ መኳንን ከተማ የመጀመሪያው የምኒልክ ካቢኔ አባል፤ ይህንን የአገር ግዛት ሚኒስትሩን ሥልጣን እጅግ ከፍ የሚያደርግ ፕላን ነድፈው መኩንን ሀብተወልድ ሲያቀርቡላቸው፤ ከመጠን በላይ ደስታ ተሰማቸው። ወዲያውም ወደ ልዑል አልጋወራሽ ተፈሪ ዘንድ ሄደው፤ መርጠው የሾሙላቸው ዋና ጸሐፊ ምን ያህል አስተዋይና ዐዋቂ መሆናቸውን ከከፍተኛ የአድናቆት ስሜት ጋር በመግለጽ፤

በጥልቀት አጥንተው ያቀረቡትን ጥላን የኢትዮጵያ ንጉሠ ነገሥት ባለሙሉ ሥልጣን እንደራሴ እንዲያጸድቁላቸው ልመና አቀረቡ።

በመሠረቱ ይህን የመሳሰለውን የማዕከላዊውን መንግሥት ሥልጣን የሚያጠናክር ጥላን፤ ተፈሪ መኩንን ከልባቸው የሚፈልጉትና አጥብቀው የሚደግፉት ስለሆነ፤ በሐሳቡ ተስማምተው ወዲያውኑ ጸድቆ በጽሕፈት ሚኒስቴር ማዘዣ እንዲተላለፍ ሙሉ ፈቃዳቸው ሆነ። መኩንን ሀብተወልድም ከአልጋወራሹ ዘንድ ተጠርተው ላደረጉት ጥናትና ላሳዩት ትጋት የማበረታቻ ምስጋና ተሰጣቸው።

የመኩንን ሀብተወልድ ጥላን በተግባር እንዲውል ጉዳዩ ለሚመለከታቸው ሁሉ የጽሕፈት ሚኒስቴር ማዘዣ ሲደርሳቸው፤ ከዋና ዋና ገዥዎቹ መካከል ታላላቆቹ መኳንንቶች፤ አዲ ምኒልክ በአዋጅ ያቋቋሙትን የሚኒስትሮች ሥልጣን ማሻሻል ካስፈለገ፤ ለሁሉም ሚኒስትሮች ይደረጋል እንጂ፤ እንዴት የአገር ግዛት ሚኒስትሩ ለብቻው ተነጥሎ የሥልጣን ማሻሻያ ደንብ ይወጣለታል ? በማለት ተቃውሞአቸውን አሰሙ። አልጋወራሽ ተፈሪም፤ ወደፊት የሌሎቹም ሚኒስትሮች ሥራና ሥልጣን እየተጠና እንደሚሻሻል ካስታወቁ በኋላ፤ አሁን በመጀመሪያ ደረጃ ለአገር ግዛት ሚኒስትሩ የተወሰነው በተግባር መዋል አለበት ብለው፤ የቀረበላቸውን አቤቱታ ሳይቀበሉት ቀሩ።

መኩንን ሀብተወልድ ይህን ጥላን አጥንተው በማቅረባቸው የአለቃቸውን የሚኒስትሩን ከፍተኛ አድናቆትና እምነት ከማግኘታቸውም በላይ፤ ለአፈጻጸሙም ሙሉ ሥልጣን ስለተሰጣቸው በጥቂት ጊዜ ውስጥ እጅግ ታዋቂ ሰው ሆኑ። ነገር ግን፤ የአገር ግዛት ሚኒስቴር የበላይነት ሥልጣን ጉልቶ እንዲታይ በማድረጋቸው፤ አገረገዥዎቹ በጥላቻ ብቻ ሳይሆን እንደ ክፉ ጠላት አድርገው ተመለከቷቸው። በተለይ አልጋወራሹ ከሚያዝያ 1916 ዓ.ም ጀምሮ ለአራት ወራት የልዩ ልዩ አውሮፓን አገሮች ጉብኝተው እስከተመለሱበት ጊዜ ድረስ፤ ታቦትና ንጉሥ እውጭ እድሮ ምን እንቅልፍ ይተኛል ? በሚል አስተሳሰብ፤ መኩንን ሀብተወልድ በአገር ግዛት ዋና ጸሐፊነታቸው በየዕለቱ ከእኩሰ ሌሊት ጀምሮ እስከ ንጋቱ ዐሥራ ሁለት ሰዓት ድረስ፤ ከእያንዳንዱ የአውራጃ ገዥ ጋር ስለ ፀጥታው አጠባበቅ በስልክ ሲነጋገሩና ሲጨቃጨቁ ይነጋጋላቸው ነበር። ከእያንዳንዱ አውራጃና ወረዳ የሰበሰቧቸውን መረጃዎች ጠዋት ሲነጋ የራስ ተፈሪ ተጠባባቂ ባለሥልጣን ለሆኑት ለጦር ሚኒስትሩ ለሌታውራሪ ሀብተጊዮርጊስ ያቀርባሉ። ቀጥሎም በጦር ሚኒስትሩ አማካይነት አገር ሰላምና ጤና መሆኑን ንግሥተ ነገሥታት ዘውዲቱ እንዲያውቁት ያደርጋሉ።

አንድ ቀን አባ መቻል ሀብተጊዮርጊስ ስለ ፀጥታ ጉዳይ መኩንን ሀብተወልድን ጠርተው ካነጋገሩ በኋላ፤ « በአሠራርህና በንቃትህ የአገር ግዛት ሚኒስቴርን እጅግ አስከበርከው አይደለም ወይ ? » ይሏቸዋል። መኩንን ሲመልሱ፤ « ይህን የገመቱት ታላቁ አስተዋዩ ጌታዬ እርስዎ ነዎት። አገረገዥዎቹ ግን " ይኸ ሲባጉ " በሚል የቅጽል ስም ያፈዙብኛል » ይላሉ። አባ መቻል ከፍ ባለ ፈገግታ ፤ « ይኸማ መልካም ነው። ሲባጉ መባል የጥንካሬህ መግለጫ ስለሆነ አትጥላው ፤ ታውቅ የለም ? እኔን " አንካሳ " እያሉ እንደሚያሙኝ ? ታዲያ ከአንካሳ ሲባጉ አይሻልም ? » አሏቸው ይባላል።

መኩንን ሀብተወልድ የአገር ግዛት ሚኒስቴር ዋና ጸሐፊ ከሆኑበት ጊዜ ጀምሮ አገረ ገዥዎች ያሳደሩባቸው ጥላቻ ከጊዜ ወደ ጊዜ እየባሰ ሄደ እንጂ አንዳች

የመሻሻል ምልክት አልታየም። ዋናው ጸሐፊ ከአገረ ገዥዎችና ከመኪንንት ጋር ያላቸውን የሥራ ግንኙነት ለማሻሻል የሚችሉት፤ ለአገር ግዛት ሚኒስቴር የተሰጠውን ደንብ እያጠበቁ መቆጣጠሩንና መጨቃጨቁን ቢያለሰልሱት ነበር። አቶ መኩንን በዚህ ረገድ የሚበገሩ አልሆኑም። ከዚህም የተነሣ፤ ስማቸው እንደሚመሆናቸው ባይገለጹም፤ አንዳንዶቹ የአውራጃ ገዥዎች በስውር የላኩባቸውን ማስጠንቀቂያና ዛቻ ችላ በማለታቸው፤ አንድ ቀን ከቢሮአቸው አምሽተው ሲወጡ፤ ሕይወታቸውን ለማጥፋት ያልታወቁ ሰዎች በድንገት ተከሰውባቸው፤ ተከታቸው የፀጥታ ጠባቂ ወታደር በጽኑ ሲቆሰል፤ እሳቸው በተአምር ድነዋል። ይህም የተሞከረባቸው አደጋ እንዴት እንደነበረና፤ እሳቸውም በምን አኳኋን ለመዳን እንደቻሉ፤ በዝርዝር ታሪኩ አልተገለጸም። በዚያን ጊዜ አብረዋቸው የሚኖሩት እንደልጆቻቸው የሚያላድጓቸውና የሚያስተምሯቸው ሦስቱ ወንድሞቻቸው (መክብብ፣ አካለወርቅ፣ አክሊሉ) እንዲሁ በደፈናው ከብርቱ አደጋ መዳናቸውን እንጂ ዝርዝሩን ታሪኩ አላወቁትም። ከዚህ አደጋ በኋላ፤ ልዑል አልጋወራሽ ተፈሪ፤ አገረ ገዥዎቹ በመኩንን ሀብተወልድ ላይ በክፋ መነሣታቸውን ስለተገነዘቡ፤ የዚህን ሰው ሕይወት ማዳን ያስፈልጋል በማለት፤ ከአገር ግዛት ዋና ጸሐፊነት አንሥተው፤ ደረጃ በመጨመር፤ በጥር ወር 1917 ዓ.ም የርሻና የመሥሪያ ሚኒስቴር ዋና ዲሬክተር አድርገው ሾሟቸው።

ወደ እርሻ ሚኒስቴር ቢዛወሩም፤ ለገዥዎች ጤና የሚሰጡ አልሆኑም።

ንጉሠ ነገሥት ዳግማዊ ምኒልክ፤ በ1901 ዓ.ም ለርሻና የመሥሪያ ሚኒስቴር በአዋጅ የሰጡት የኃላፊነት ደንብ፤ በኢያሱም ሆነ በዘውዲቱ ዘመን ሳይነካ በመቆየቱ፤ ለመኩንን ሀብተወልድ ትልቅ ደስታ የሚሰጥ ሆነ። ይኸውም፤ ምኒልክ ባወጡት ደንብ ላይ የተገለጹት ዋና ዋና መመሪያዎች፤ የእርሻ ሚኒስቴር በየአገረ ገዥዎች ላይ ያለው የመቆጣጠር ሥልጣን ከፍተኛ መሆኑን የሚያመለክቱ ስለሆኑ ነው። በደንቡ ውስጥ ከተጠቀሱት ዋና ዋና ጉዳዮች መካከል፦

- 1ኛ/ መሬት በደሀና እንዲታረስና ብዙ የእህል ምርት እንዲገኝ፤
- 2ኛ/ ብዙ ከብቶች እንዲረቡና ጤናቸው በከብት ሐኪሞች እንዲጠበቅ፤
- 3ኛ/ ዛፎች ያለአግባብ እንዳይቆረጡና የአገር ጫካ እንዲጠበቅ፤
- 4ኛ/ በመኪንንት ግዛት ውስጥ ስንት የለማና ያልታረሰ መሬት እንዳለ ለማወቅ፤ ወይም በጠቅላላው የለማውንና ያልለማውን እየለየ ለመቆጣጠር፤
- 5ኛ/ አገር ሀብታም እንዲሆን፤ ብዙ ከብቶች ያረቡትንና ብዙ አርሰው ብዙ ምርት የሰበሰቡትን ገበሬዎች፤ እንዲሁም ብዙ ዛፎች ተክለው ውጤቱ ያማረላቸውን ሰዎች በክብር ለመሸለም፤

6ኛ/ በእርሻ ምርት ሆነ በከብት ርቢ፣ ግዛታቸውን በሚገባ ተገተው ሳያሠሩ የቀሩትን እየተቆጣጠረ ለማስቀጣት፣ ኃላፊነቱ የእርሻ ሚኒስቴር ነው ይላል።

አዲስ የተሾሙት ዋና ዲሬክተር፤ ይህንን አፄ ምኒልክ ያወጡትን ደንብ ሲመለከቱ፤ ለእርሻ ሚኒስቴር ከዚህ የበለጠ ሥልጣን አያስፈልገውም በማለት እጅግ ፈነደቁ። ከዚህ ቀደም መኩንን ሀብተወልድ ከአገረ ገዥዎች ጋር ከፍተኛ ጠብ ላይ የደረሱት፤ አዲስ ደንብ በማውጣት የአገር ግዛት ሚኒስቴርን ሥልጣን አስፋፍተዋል በመባል እንደሆነ ይታወሳል። አሁን ግን አፄ ምኒልክ ለእርሻ ሚኒስቴር የሰጡት ኃላፊነትና ሥልጣን አንዳች መሻሻል ሳይደረግለት፤ በቀጥታ በተግባር ቢፈጸም፤ አገረ ገዥዎቹ ለመቃወም ምንም ዓይነት መንገድ አይኖራቸውም የሚል ዕምነት አደረገባቸው። ወዲያውም ወደ አለቃቸው ወደ ሚኒስትሩ አዛዥ ደገፌ ዘንድ ሄደው፤ « እኔ በተሰጠኝ የዋና ዲሬክተርነት ተግባር መሥራት የምፈልገው በ1901 ዓ.ም ንጉሠ ነገሥት ምኒልክ ለእርሻ ሚኒስቴር በሰጡት ሥልጣን መሠረት ስለሆነ፤ የክቡርነትዎን ፈቃድ እጠይቃለሁ » አሉ። የእርሻ ሚኒስትሩ ምንም እንኳ፤ የመኩንን ሀብተወልድ አቀራረብም ሆነ የሐሳብ አገላለጽ የጠነከረ ሆኖ ባይጥማቸውም፤ ጥያቄውን አልተቃወሙም። ይሁን እንጂ ሐሳቡን ሲቀበሉ « ... የምትሠራው ሁሉ በተለይ ከአገረ ገዥዎች ጋር የሚግባባ እንዲሆን ድክምባት ... » የሚል ቃል በመወርወር ነክተዋቸዋል።

መኩንን ሀብተወልድ፤ የአለቃቸውን አረንጓዴ መብራት ካገኙ በኋላ፤ ወደ ልዑል አልጋወራሽ ዘንድ ሄደው፤ የተሰጣቸውን ኃላፊነት ከዚህ ቀደም በነበረው ደንብ መሠረት በተግባር ለማሳየት ዝግጁ መሆናቸውንና ስለ አሠራሩም የእርሻ ሚኒስትሩ መስማማታቸውን ገለጹ። ራስ ተፈሪም ይህን ሐሳብ ካደመጡ በኋላ፤ የሰጧቸው ጥልቀት ያለው ከፍተኛ ምክር፤ መኩንን ሀብተወልድ እስከ ሕይወታቸው ፍጻሜ ድረስ ሲያስታውሱት የኖረ ሆነ።

« ... እኛ አንተን ያቀረብንህና ለኃላፊነት ደረጃ ያበቃንህ፤ እኛው ራሳችን የሥራ ችሎታህንና ጥንካሬህን መዝነን ነው። ይኸው እስተያየታችን አሁንም አልተለወጠም። የአገር ግዛት ሚኒስቴርን ዋና ጸሐፊነት ሥራ ለመጀመሪያ ጊዜ የሰጠነው ለአንተ ነው። በዚህም ሥራ አጀመማመርህና አያያዝህ የሚደነቅ ሆኖ ነበር። ነገር ግን በአፈጻጸም ላይ ትዕግሥትና ዘዴን ሳታክልበት ቀርተሃል። አገረ ገዥዎቹ መጀመሪያ የዋና ጸሐፊነት ሥራ ምን መሆኑን የሰሙት በአንተ ሹመት ነው። ሁለተኛ ባላሰቡት መንገድ አንተ ባዘጋጀኸው ደንብ የአገር ግዛት ሚኒስትሩ ተቆጣጣሪያቸውና አለቃቸው መሆኑን ሲያውቁ፤ ይኸ ነገር የተጸነሰው በአንተ ነው ብለው አቁሙብህ። ከዚያም አልፎ እንደ ጠላት ተመለከቱህ። በተለይ እነዚህ አፄ ምኒልክ አሳድገው ሕዝብ እንዲያስተዳድሩ ግዛት የሰጧቸው መኳንንቶች እንኳን ለአንተ ለኛም ምቹ አይደሉም። ስለዚህ ከእነሱ ጋር በሰላም እየሠሩ ለመኖር ዘዴና ትዕግሥት ያስፈልጋል ... ። አሁን ደግሞ ለእርሻ ሚኒስቴር በሰጠንህ ኃላፊነት፤ አገረ ገዥዎቹን በሚመለከት ነገር፤ በአፄ ምኒልክ ዘመን የወጣውን ደንብ ተከትሎ ልሥራ ብለሃል። ሐሳቡ ማለፊያ ነው። ደንቡን ተከትሎ መሥራት ኃጢአት የለውም። ነገር ግን ችግሩ ሊፈጠር የሚችለው፤ በአሠራሩ ዘዴና በአፈጻጸሙ ላይ ነው። አገር ግዛት ሚኒስቴር በነበርክ ጊዜ ጠቡን ያጋነነው፤ በአዲሱ ደንብ መሠረት ለየአገረ ገዥዎቹ የተላለፉት ትዕዛዞች ሁሉ የተፈረሙት በአንተ በመሆኑ ነው። ይኸ ትናንት የጉምሩክ ሒሳብ ሠራተኛ የነበረ አልባሌ፤ ከየት መጥቶ ነው ይህን



አቶ መኩንን ሀብተወልድ የእርሻና የሥራ ሚኒስቴር ዋና ዲሬክተር፤

ሁሉ ትዕዛዝ የሚያገርፍብን ብለው ተቆጡ። ነገሩን እነሱ ቦታ ሆነው ብታስተውሉ፤ ምን ያስቆጣቸዋል ? ማለት አትችልም። አንድ ሰው በሥራው ታዋቂ ሆኖ ሊከበርና ሊደመጥ የሚችለው፤ በአንድ ልዩ ተአምር ካልሆነ በስተቀር በሁለትና በሦስት ዓመት አገልግሎት አይደለም። በቂ ጊዜ ይጠይቃል። ስለዚህ፤ ባለፈው ጊዜ የደረሰው ትምህርት ስለሚሆንህ፤ ከአገረ ገዥዎቹ ጋር የሚያግባባህንና ሥራህን ወደ ፍሬ የሚመራውን መንገድ ፈልገህ ማግኘት ይኖርብህል። እንግዲህ ፤ እሁን በእርሻ ሚኒስቴር በሰጠንህ ኃላፊነት ደንቡን ተከትሎ እንድትሠራ ሲፈቀድልህ፤ ወደ አገረ ገዥዎቹ የሚተላለፈው ማናቸውም ጉዳይ የሚፈረመው በሚኒስትሩ መሆን እንደሚገባው መዘንጋት የለብህም። አንተ እያዘጋጀህ አለቃህ ፈርመውበት ከተላለፈ፤ የአፄ ምኒልክ አገረ ገዥዎች ጉዳያቸው ከአፄ ምኒልክ ሚኒስትር ጋር ስለሚሆን አንተን ነፃ ያደርግህል። በእኛ በኩል ትጋትህ እንደዚሁ ከቀጠለ፤ ታማኝነትህም እንደዚሁ ከዘለቀ፤ ድጋፋችንም ሆነ እርዳታችን ምንጊዜም አይለይህም። » ብለው፤ የወደፊቷ ኢትዮጵያ ንጉሠ ነገሥት ለአዲሱ የእርሻ ሚኒስቴር ዋና ዲሬክተር ቅንና እውነተኛ የሆነ ምክራቸውን ለገሡዋቸው።

መኩንን ሀብተወልድ ከአልጋውራሹ ባገኙት ምክር መሠረት ከአፄ ምኒልክ ከተሰጠው ዝርዝር ደንብ ውስጥ በጣም ጠቃሚዎች ናቸው ብለው የሚያስቡትን እየመረጡ፤ በተግባር እንዲውል በሚኒስትሩ ፊርማ ለየገዥዎቹ እንዲደርስ አደረጉ። ከተዘረዘሩት ደንቦች ውስጥ በተለይ ታላላቅ መኳንንት ናቸው የሚባሉትን ገዥዎች ያስቆጣቸውና ያበሳጫቸው፤ « የእርሻ ሚኒስቴር በየዓመቱ እህል በሰፊው ያመረቱትንና የክብት እርባታውን በደህና ሁኔታ ያስፋፉትን ግዛቶች እየመረጠ የክብር ሽልማት ሲሰጥ፤ በሚገባ ሳይሠሩና ሳይሠሩ የአዝመራውን ወቅት በግዴለሽነት በማሳለፍ ውጤታቸው የተራቆተውን ደግሞ ተከታትሎ በመንግሥት ለማስቀጣት ይችላል። ... » የተባለው ሥልጣን ነው።

መኳንንት ገዥዎች ምንም እንኳን ይህን የደረሳቸውን መምሪያ እጅግ አድርገው ቢጠሉትና ከባድ ቅሬታ ቢያድርባቸውም፤ የምኒልክን ሕግ በተግባር አንፈጽምም ለማለት መድፈር አልቻሉም። ሌሎቹ ይህን ያህል የመኳንንትነት መከዳ የሌላቸው ገዥዎች ደግሞ፤ ይህ ደንብ በመካከላቸው ውድድርን የሚፈጥር መሆኑ ባያስደስታቸውም፤ ያለ ልማዳቸው ሳይወዱ በግድ አራሹን ገበሬ በቅርብ ሆነው ለማትጋትና በአዝመራውም ላይ ያለበትን ችግር እያዳመጡ፤ ለእርሻ ሚኒስትሩ ማስታወቅ አስፈላጊነቱ ታያቸው።

በጠቅላላው አብዛኛዎቹ ገዥዎች እየደጋገሙ የሰጡት ትችት « ለእርሻ ሚኒስቴር አፄ ምኒልክ የሰጡት ሥልጣን እስከዛሬ ድረስ በተከበረ ማሕደር ውስጥ ተጠብቆ ከሚኖርበት ቦታ ገላልጦ በማውጣት፤ በእኛ ላይ ሳናስበው ከባድ ሥራ ያስጫነብን፤ ያ አገር ግዛት ሆኖ ሲጠጠብጠን የቆየ መኩንን የተባለ "ሲባጉ" ነው። » የሚል ነበር። ይህንን መኩንን ሀብተወልድ በሚገባ ሰምተዋል። ይሁን እንጂ፤ « ገዥዎች ሁሉ በእኔ ላይ ምንም ቢማረሩና ከመስመር አልፈው ቢሰድቡኝ፤ በሲባጉ ገመድ በሚገባ ተቋጥሮ ከተላከላቸው መምሪያ መቸውንም ሊያመልጡ አይችሉም » በማለት «ሲባጉ» የሚል ስም የተሰጣቸው መኩንን አጻፋውን መልሰዋል እየተባለ በአድናቆት ሲነገርላቸው ቆይቷል።

ከየገዢዎቹ ብዙ ጥላቻና ወቅሳ ቢገርፍባቸውም፤ መኩንን ሀብተወልድ የእርሻ ሚኒስቴር ዋና ዲሬክተር ሆነው በሠሩባቸው በአራቱ ዓመታት ውስጥ፤ አራሹን ገበሬ ለመርዳት የፈጸሟቸው አንዳንድ ሥራዎች ከመታወቅ አልታገዱም። ከሁሉ ይበልጥ ጉልህ ሆኖ የታየላቸው የሥራ ፍሬ፤ የገበሬዎችን ችግር ለማቃለል፤ የልዩ ልዩ እህል ዘርፎችን ከአገር ውስጥና እንዲሁም ከውጭ አገር አስባስበው፤ በአዲስ አበባ ከተማ በአንድ አማካይ ቦታ ላይ ዘወትር የሚታይ ኤግዚቢሽን ማቋቋማቸው ነው። ገበሬዎቹ ከያሉበት አገር በእርሻ ሚኒስቴር ወጭ ተጋብዘው አዲስ አበባ እየመጡ ኤግዚቢሽኑን ከጉብኝ በኋላ፤ ከቀረቡት ልዩ ልዩ የእህል ዘርፍ ውስጥ እየመረጡ ወስደው ለመዝራትና ለመግባር እንዲችሉ ስለተደረገ፤ ብዙዎቹ አራሾች መልካም ውጤት በማግኘታቸው ደስታቸውን ገልጸዋል። በዚህ ጉዳይ አገረ ገዢዎቹ ምንም እንኳን የመኩንን ሀብተወልድን ሥራ ማድነቅ እጅግ ቢከብዳቸውም፤ በአዲስ አበባ የተደራጀው ቋሚ ኤግዚቢሽን፤ ዕድሜ ለልዑል አልጋውራሽ "ለገበሬዎቹ ጠቃሚ ነው" የሚል አስተያየት ከመስጠት አልተቆጠቡም።

እንደዚሁም፤ በአድጋ ወረዳ በቢሽፍቱ ከተማ አካባቢ መኩንን ሀብተወልድ በመሠረቱት አንድ ትልቅ የእርሻ ድርጅት ውስጥ ስለ ከብት እርባታ ጉዳይ፤ ለገበሬዎች የቋቋሙላቸው የሥልጠና ፕሮግራም ከፍ ያለ ውጤት መስጠቱ ተመስክሯል። ገበሬዎቹ ከልዩ ልዩ አውራጃ በየተራ እየመጡ፤ ለከብቶቹ የሚያደርጉላቸውን የበሽታ መከላከያና የአመጋገብ ዘዴ እንዲያጠኑ በመደረጉ፤ እርባታውን ለማስፋፋት የረዳቸው መሆኑን ለእርሻ ሚኒስቴር ከምስጋና ጋር የገለጹት ስሜት እጅግ የጋለ ነበር። አንዳንዶቹ ገዢዎችም ለገበሬዎቹ የሚሰጠው ትምህርት ጠቃሚነቱን ስለአመኑበት የሞቀ አስተያየት ለመስጠት ፈቃዳቸው ባይሆንም፤ የተጀመረው እንዲቀጥል ለእርሻ ሚኒስትሩ ማሳሰቢያ ልከዋል።

ከእነዚህ ሌላ ደግሞ፤ በመኩንን ሀብተወልድ አስተሳሰብ፤ የዓሣን ምርት ማስፋፋት ጋላፊነቱ የእርሻ ሚኒስቴር ነው በማለት፤ የወሰዷቸው አንዳንድ እርምጃዎች የሚደነቁ ሆነው ተገኙ። ለምሳሌ፤ ከመተሐራና ከዝዋይ የዓሣዎቹን ዕንቁላሎች እያስመጡ በቢሽፍቱ ሐይቅ በመዝራታቸው፤ በጥቂት ጊዜያት ውስጥ የዓሣው ምርት ተስፋፍቶ፤ በተለይ በጸሙ ወራት ብዙዎቹን ታላላቅ ሰዎች እና በአዲስ አበባ ነዋሪ የሆኑትን የውጭ አገር ዜጎችን ለማርካት ችሏል።

እንግዲህ እንደሚታየው ይህ ሁሉ ጥረት በዘመናዊው አስተያየት የእርምጃ ጉዳይ ነው ተብሎ ቢደነቅም፤ መኩንን ሀብተወልድን ከአገረ ገዢዎች ጥላቻ የሚያድን አልሆነም። ያልታደሉት ብቸኛው ታታሪ፤ በመጨረሻው ከአገረ ገዢዎች ጋር ትልቁን ጦርነት የከፈቱት፤ እኔ ምኒልክ ለእርሻ ሚኒስቴር በሰጡት ሥልጣን በአራተኛውና በአምስተኛው አንቀጽ ላይ « መሬታቸውን በደህና አርሰው ትልቅ ውጤት ያመጡትን ገበሬዎችና ያሠሩትን ሹሞች የእርሻ ሚኒስቴር ክብርና ገንዘብ ይሸልማል። በደህና ሳይሠሩ የቀሩትን ደግሞ ያስቀጣል » በሚለው ደንብ አፈጻጸም ላይ ነበር። በዚህ ጉዳይ የመኩንን ሀብተወልድ አቋም፤ ሥልጣኑ የተሰጠው ለእርሻ ሚኒስቴር ስለሆነ፤ ደንቡንም የሚያስፈጽመው እርሻ ሚኒስቴር ብቻውን ነው ሲል፤ የአገረ ገዢዎቹ ሐሳብ ደግሞ ይህን ጉዳይ በተግባር ለማዋል እኛም ከእርሻ ሚኒስቴር ጉን ሆነን የውሳኔው ተካፋይ መሆን አለብን የሚል ነበር።

* ዝብረ ነገር ገጽ 318 ላይ ተመልከት (ማ.ሥ.ወ.መ.)

ነገሩ እየተተራመሰ የአገረ ገዥዎቹ ጉም ጉምታ ማስተጋባት ሲጀምር፤ የእርሻ ሚኒስትሩ ዋና ዲሬክተሩን ጠርተው፤ « ይህን አስፈላጊ ያልሆነ ጠብ የሚርከው እንተ ስለሆነክ! ሰላም እንዲሰፍን ማድረግ ያንተ ኃላፊነት ነው። እኔ የለሁበትም። » ብለው ቢሮአቸውን ዘጉ። ከዚህ በኋላ አቶ መኩንን እልህ ውስጥ ስለገቡ፤ የሚሠሩት ሁሉ ጠቡን የሚያፋፍም እንጂ፤ የሚያበርድ አልሆነም።። በራሳቸው ሥልጣን የእርሻ ኤክስፐርቶች መርጠው የሽልማትና የቅጣት ወሳኝ ኮሚቴ በማቋቋም፤ የእገሌ ግዛት የእርሻ ውጤቱን በማሳመሩ ይህን ያህል የገንዘብ ሽልማት አግኝቷል። የእገሌ ግዛት ደግሞ ምንም ሳይሠራ ወቅቱን በከንቱ በማሳለፉ፤ ይህን ያህል የገንዘብ ቅጣት ተወስኖበታል እያሉ፤ በገቡን በየለበት ማፈንዳት ቀጠሉ። በዚህ ጊዜ አገረ ገዥዎች በሙሉ በተለይም ራስ ደጃዝማቾቹ ተባብረው ለንግሥተ ነገሥታት ዘውዲቱና ለባለሙሉ ሥልጣን እንደራሴው ለራስ ተፈሪ ባቀረቡት የጠነከረ አቤቱታ፤ « እኛ መጀመሪያ ታላቁ ንጉሠ ነገሥታችንን እየተከተልን ለአገር ነፃነት ከጠላት ጋር ስንዋጋ የኖርንና መሥዋዕትነትን የተቀበልን፤ ቀጥሎም በንጉሠ ነገሥታችን ትዕዛዝ አገር በማቅናት ያንን ሁሉ መከራ ያሳለፍን፤ እንዴት በአንድ ሰው ሥልጣን ብቻ የግዛታችን ልማትና ጥፋት እየተመረመረ ይፈረድብናል ? » የሚል ቃል ተጠቀሙ። ንግሥትና አልጋውራሽ በዚህ በደረሰቸው አቤቱታ ብዙዎቹ ራሶችና ደጃዝማቾች እጅግ ማዘናቸውን ከተረዱ በኋላ፤ የሚሻለው መኩንን ሀብተወልድን ከእርሻ ወደ ሌላ ሚኒስቴር ማዛወር ነው ብለው ተስማሙ።

በዚያን ዘመን ተፈሪ መኩንን ምንም እንኳ ለሰውጥና ለፈጣን እርምጃ ታጋይ ቢሆኑም፤ ከዚህም በላይ በአልጋውራሽነታቸው ዘውድ ጭነው ንጉሥ በመባል ተጨማሪ ሥልጣን ቢኖራቸውም፤ የመኳንንቶቹን ቅያሜ በቸልታ ለማሳለፍ ባለመቻላቸው፤ ዋና አገልጋያቸውን ነሐሴ 21 ቀን 1921 ዓ.ም ከእርሻ ሚኒስቴር አንሥተው የገንዘብ ሚኒስቴር ዋና ዲሬክተር አደረጉቸው። ይህን እርምጃ በመውሰዳቸው፤ አልጋውራሽ ተፈሪ ከአገረ ገዥዎችና ከራስ ደጃዝማቾች ጋር የገጠማቸው ችግር ተወገደ ብለው ተስፋ ሲያደርጉ፤ መኳንንትም በበኩላቸው ያ "ሲባግ" መኩንን ከእርሻ ሚኒስቴር ተነቀለልን በማለት በጣም ደስ አላቸው።

በዚያን ዘመን አገራችን ላይ በነበረው ፍጹም የሆነ ፊዎዳላዊ ሥርዓት ገባሩን ሕዝብ አስተዳዳሪዎቹ ምን ያህል እንደሚጨክኩበትና እንደሚያሰቃዩት ገና በልጅነታቸው የአንድ ክፍለ ሀገር የአሥራት ግብር ጸሐፊ ሆነው የተመለከቱት መኩንን ሀብተወልድ፤ ከእርሻ ወደ ገንዘብ ሚኒስቴር ቢዛወሩም፤ ለገዥዎች ሰላም ለመስጠት የሚተኙ አልነበሩም። በዚያን ዘመን ለእያንዳንዱ ክፍለ ሀገር የሚሾመው አገረ ገዥ፤ ከሕዝቡ ላይ አንዳሰኘው የመሬት ግብርና ታክስ እየሰበሰበ ለመተዳደሪያው የሚያውል፤ የግዛቱንና የጠረፉን ፀጥታ የማስከበር ኃላፊነት አለኝ በማለት፤ የግል ጠሩን እንደተቻለው የሚያስታጥቅ፤ በፍርድም በኩል የራሱን ችሎት እያስቻለ ያለ አንዳች ሕግና ሥርዓት በታየው የሚፈርድ፤ በመሰለው የሚቀጣ ስለሆነ፤ መኩንን ሀብተወልድ ይህን ሁሉ ግፍ በማየት እጅግ ያዘኑና የተበላጩ ናቸው። እርግጥ ! ይህን የመሰለው የመከራ ቀንበር ከወደቀበት ከእርሶ አዳሪው ሕዝብ ትከሻ ላይ ለማላቀቅ፤ የአልጋውራሽ ተፈሪ ብርቱ ምኞት መሆኑን ስለሚያውቁ ጽኑ ተስፋ ያደርጋሉ። ይሁን እንጂ፤ ይህን ሁሉ የሕዝብ ችግር በአንድ ጊዜ ለመደምሰስ ኃይልና አቅም ስለሌለን፤ ደረጃ በደረጃ እንሥራ የሚለውን የራስ ተፈሪን ዕምነት ለማፋጠን፤ የታዋቂው የራጉኤል ደብተራ የአለቃ ሀብተወልድ ልጅ እየሮጡ ብዙ ጠላት በማፍራታቸው፤ ለአልጋውራሹ የፖለቲካ አመራር ምቹ መሆን አልቻሉም።

- የአገር ግዛት ዋና ጸሐፊ ከሆኑ በኋላ፤ የየክፍለ ሀገሩ ገዥዎች ሁሉ የሕዝቡን አስተዳደር በሚመለከት ጉዳይ መጀመሪያ ተጠሪነታቸው ለአገር ግዛት ሚኒስትሩ መሆን አለበት ብለው የታገሉት፤
- የእርሻ ሚኒስቴር ዋና ዲሬክተር ሲሆኑ፤ ገዥዎች በልማት ሥራዎች ላይ በግዴታ ተካፋይ እንዲሆኑና ገበሬዎችም ከመንግሥት ጋር ቀጥታ ግንኙነት እያደረጉ የሚያስፈልጋቸውን እርዳታ እንዲያገኙ ያንን ያህል የተዋጉት፤ የማዕከላዊው የንጉሠ ነገሥቱ መንግሥት ሥልጣን እንዲጠነክርና፤ ኢትዮጵያ በአንድ አስተዳደር ውስጥ አንድ-ትጠቃለል ለማድረግ ነበር። ሆኖም፤ መኩንን ሀብተወልድ ከጉምሩክ ሒሳብ ሹምነት ተነሥተው፤ በእነዚህ በሁለት ሚኒስቴሮች ውስጥ ሁለተኛ ሰው በመሆን ብዙ ሥልጣን አግኝተው በሠሩባቸው በስምንቱ ዓመታት ውስጥ፤ ብዙ የሥራ ፍሬዎች ቢያሳዩም በዚያው መጠን ብዙ ጠላቶች አፍርተዋል።
- ምድረ መኪንንት፤ ዓይናቸውን ማየት አይፈልጉም። እሳቸውም መኪንንትን አይወዱም።
- አገረ ገዥዎች፤ መጥላት ብቻ ሳይሆን ሊያጠፏቸውም ይፈልጋሉ። እሳቸውም፤ ገዥዎች ሕዝቡን በአስተዳደር የሚበድሉ፤ ፍርድ የሚያዛቡ፤ ለሥልጣኔ እንቅፋቶች ናቸው ብለው ያማርራሉ።
- ሚኒስትሮች፤ ችኮ የሆነ ሰው ነው እያሉ አያስጠንቀቅውም።
- እሳቸውም፤ ሚኒስትሮቹ ችሎታ የሌላቸው በመሆናቸው አልጋወራሽን አይረዱቸውም እያሉ ይነቅፋሉ።

እንግዲህ ምን ይሻላል ? መኩንን ሀብተወልድ አገር አፍቃሪና ለሕዝብ ተቆርቋሪ መሆናቸውን አልጋወራሽ ተፈሪ ተረድተውላቸዋል። ነገር ግን በየምክንያቱ ከየመኪንንቱ ጋር የሚከፍቱት ጦርነት፤ እንኳንስ ለአገር መሻሻልና ልማት ያላቸውን ዓላማ ከግብ ለማድረስ ይቅርና፤ ለግል ሕይወታቸውም ዋስትና የሚኖራቸው አልሆነም። ስለዚህ፤ ለገንዘብ ሚኒስቴር ዋና ዲሬክተርነት የተሰጣቸውን አዲሱን ኃላፊነት ከመጀመራቸው በፊት፤ መኩንን ሀብተወልድ መመከር አለባቸው ተብሎ፤ ከቅርብ ወዳጆቻቸው መካከል ጥቂቶቹ ተመርጠው ተመደቡላቸው። ለመካሪዎቹ የተሰጣቸው ሚሊዮን፤ መኩንን ሀብተወልድ ከእንግዲህ ወዲህ ከየመኪንንቱ ጋር በሥራ ምክንያት ቀጥታ መጋጨትንና መጋተርን አቋመው፤ የተሰጣቸውን ሥልጣን በለሰለሰ መንገድና በዘዴ እንዲያከናውኑ ነበር። በዚህ ጉዳይ አቶ መኩንን አቋማቸውን ሲገልጹ፤ « እኔ በምንም ምክንያት ለመኪንንት ሆነ ለገዥዎች አልሰግድም። እርግጥ ! መንግሥት የሰጣቸውን ሹመትና መብት አኩባሪሁ። ነገር ግን ለአገር እርምጃ ይጠቅማል ብዬ የማስበውን እውነቱን ከመናገር ወይም በጽሑፍ ከመግለጽ አልቆጠብም። እኔ ቀርቤ ገዥዎቹን እንዳስተዋልኳቸው፤ እነሱ ድሀን ይንቃሉ። በተጨማሪም ድሀው መታዘዝና መስገድ ግዴታው ነው ብለው ያምናሉ። ከዚህ በላይ ደግሞ ድሀውን እያስጨነቁ እንደፈለጋቸው እያሳረሱ፤ እንዳላኛቸው እያስገበሩ፤ ተንደላቀው የሚኖሩት፤ ወደዚህ ዓለም ሲመጡ አብረውት እንደተወለዱት የተፈጥሮ መብት አድርገው በመቁጠር ነው። ይህንን ግፍ የሚከላከል የምድራዊ ሕግ ለጊዜው ባይኖርም፤ ክርስቲያኖች በመሆናቸው የሰማዩን ሕግ በማሰብ ድሀውን ከማሠቃየት

ማቆም ነበረባቸው። ግን ምን ይሆናል ? እነሱ እንደዚህ አያሰቡም። አንድ ቀን የዚህን ሕዝብ እንባ ፈጣሪ ሰምቶ ፍርዱን እስከሚሰጥ ድረስ ሁላችንም መታገሥ ቢኖርብንም፤ የእነሱ ተገዢዎች አለመሆናችንን በየአጋጣሚው እንዲገነዘቡት ለማድረግ መድፈር አለብን። »

የተላኩት ሽማግሌ መካሪዎች፤ የመኩንን ሀብተወልድ ንግግር እጅግ ከበዳቸው። ምን ቢደርስበት ይሆን ? በታላላቆቹ ሰዎች ላይ እስከዚህ የተማረረው ? እያሉ ሲጨነቁ፤ ከመካከላቸው አንደኛው በድንገት ተነሥተው፤ « ለመሆኑ አንተን እስከዚህ ደፋር ያደረገህ ምንድነው ? ለዚህ ደረጃ ያበቁህን አልጋወራሽ ተፈሪን ተማምነህ ነው ? ወይስ ሌላ ምክንያት አለህ ? » ብለው ጠየቋቸው። መኩንን ሲመልሱ፤ « ባታስብበት ነው እንጂ፤ ደህ ምንጊዜም ደፋር ነው። ከዚህ ከሚሠቃይበት ዓለም ምን ይቀርብኛል ብሎ የሚፈራ ይመስልሃል ? ... በዚህ ዓለም ፍርሃት የሚያስጨንቀው መኪንንትን ነው። ይህን የመሰለ የምችት ሕይወት፤ ይህን የመሰለ ወርቅ፤ ይህን የመሰለ መከዳ፤ እንዴት ትቺ እሄዳለሁ ? ብሎ የሚሠጋ እሱ ነው። ደህ ግን ይህ ሁሉ ጭንቅ የለበትም። እኔ ይህን ሁሉ ከልቤ የሚሰማኝን የምነግራችሁ በአልጋወራሽ ላይ ተመርኩዬ አይደለም። እርግጥ በአልጋወራሽ ተፈሪ ላይ አንድ ትልቅ ዕምነት አለኝ። ይኸውም፤ ኢትዮጵያን ከጨለማ ወደ ብርሃን የሚያሻግሯት አላቸው ብቻ ናቸው ብዬ የማምን ነኝ። በዚህ ምክንያት ከልቤ እውዳቸዋለሁ። በቅን አገለግላቸዋለሁ። እስከ መጨረሻም እሠዋላቸዋለሁ። ከዚህ ሌላ ግን እኔ ከመኪንንት ጥላቻና ዛቻ የምድነው ወይም የምተርፈው በእሳቸው ነው ብዬ ስማቸውን አላስነሣም። እኔ ለሕይወቴ መኖርና አለመኖር የምተማመነው በፈጣሪዬ ብቻ ነው። ... »

ከዚህ በላይ እንደታየው የመኩንን ሀብተወልድ አቋም፤ በጊዜው ከነበረው አስተሳሰብና ሁኔታ ጋር ሲመዘን፤ እንደ ዕብራተኛና እንደ ማን አሰብኝ የሚቆጠር ይሆናል ። ሆኖም "መካሪ" የሆኑት ሽማግሌዎች የአልጋወራሹ አደራ ስለከበዳቸው፤ በአቡ-በሥላሴ ብለው በመለመን፤ መኩንን ሀብተወልድ አዲሱ ሥራቸውን በረጋና በለሰለሰ መንፈስ እንዲጀምሩ አስደረጉ። በዚህ ጉዳይ አንዳንዶቹ ታላላቅ ሰዎች፤ ይኸን መኩንን ሀብተወልድ የተባለ የአንድ ደብተራ ልጅ ይህን ያህል መለማመጥና መታገሥ ለምን አስፈለገ ? እያሉ አልጋወራሹን ሲጠይቁ፤ « ሰውየው ሥራ ዐዋቂና በሚያምንበት የሚፀና ጠንካራ ሰው ከመሆኑም በላይ፤ በአገር ወዳድነቱና በታማኝነቱ ብዙ ሊረዳኝ ይችላል ብዬ በማሰብ ነው » የሚል መልስ አግኝተዋል። እንደ እውነቱ ከሆነ፤ ይህ አልጋወራሽ ተፈሪ ያደረገባቸው አስተያየት ወደፊት ጊዜው ሲደርስ በተግባር ላይ ውሎ የምናየው ይሆናል።

መኩንን ሀብተወልድ በተመከሩት መሠረት፤ በገንዘብ ሚኒስቴር ዋና ዲሬክተርነታቸው ድምፃቸውን አጥፍተው ከማንም ጋር ሳይጋጨ፤ ስለአስተዳደርም ጉዳይ ምንም ዓይነት ጥናት ወይም አስተያየት ሳያቀርቡ ለብዙ ወራት በመቆየታቸው፤ አንድ ቀን አልጋወራሹ ጠርተዋቸው፤ « ምነው ወደ ገንዘብ ሚኒስቴር ከሄድክ በኋላ መኝታ አበዛህ ? ያን ሁሉ ንቃት፤ ያን ሁሉ ትጋት የት አደረስከው ? » ብለው ጠየቋቸው። መኩንን፤ ለመልሱ ማሰብ አላስፈለጋቸውም። እርሻ ሚኒስቴር ሆኜ የነበረብኝን ከባድ ኃላፊነትና ብርቱ ድካም ተረድተውልኝ፤ ወደ ገንዘብ ሚኒስቴር ካዛወሩኝ ዕለት ጀምሮ ያገኘሁት ሰላምና የተደገፍኩት መከዳ፤ ተኝቶ እንቅልፍ መጥገብን እንጂ ንቃትን አልሰጠኝም አሏቸው። በሌላ አነጋገር መኩንን የገለጹት ስሜት፤ እንቅልፋን ያበዙብኝና ንቃቱን

ያቋረጡብኝ እርሰዎ ነዎት ለማለት መሆኑን አልጋወራሽ ስለተረዳላቸው፤ ቆይ ግዴለም ፤ የምትወደውን እስከ አሸክምህ ድረስ በትዕግሥት ጠብቅ። ብለው የሚፈልጉትን እንደሚያገኙ ተስፋ ሰጧቸው።

ከዚህ በኋላ፤ መኩንን ሀብተወልድ በአዲስ መንፈስ አእምሮአቸውን ማነቃቃት ሲጀምሩ፤ ሳያስቡት በድንገት በመልዕክት ወደ ግብፅ አገር ሄደው በእንግሊዞች ማሕበር ሲካሄድ የነበረውን "አቢሲኒያ" የተባለውን ባንክ በኢትዮጵያ መንግሥት ስም ተደራድረው እንዲገዙ፤ የአልጋ ወራሽ ንጉሥ ተፈሪ ትዕዛዝ ደረሳቸው። መኩንን ሀብተወልድ ምንም እንኳን ስለ ባንኩ ግዥ በተደረገው ጥናት የተካፈሉና ጉዳዩን ደህና አድርገው የሚያውቁት ቢሆኑም፤ ወደ ግብፅ አገር ሄደው ግዥውን የሚፈጽሙት አለቃቸው የገንዘብ ሚኒስትሩ በጅሮንድ ዘለቀ አግደው ናቸው እንጂ እኔ እሆናለሁ ብለው አልጠበቁም ነበር።

" ባንክ ኦፍ አቢሲኒያ " በ1897 ዓ.ም በንጉሠ ነገሥት አፄ ምኒልክ መልካም ፈቃድ በእንግሊዞች ማሕበር ከተቋቋመ በኋላ፤ በመላ ኢትዮጵያ የሞኖፖል ሥልጣን ይዞ ሲሠራ የቆየ ነው። ባንኩ በዚህ አቋሙ ከሐያ ሁለት ዓመታት በላይ አገልግሎት ከሰጠ በኋላ፤ የነበረው ካፒታል ተገዝቶ፤ " የኢትዮጵያ መንግሥት ባንክ " እንዲባል ንጉሥ አልጋወራሽ ተፈሪ ስለፈለጉና እንግሊዞችም ስለተስማሙ፤ የግዥውንና የሥልጣን ዝውውሩን ጉዳይ ተደራድሮ ለመፈራረም፤ አቶ መኩንን ሀብተወልድ ወደ ካይሮ የተላኩት ከአቶ አየለ ገብሬ (ኋላ ብላታ) ጋር ነበር። የንጉሥ ተፈሪ መልዕክተኞች የባንኩን ግዥ ውል ለመፈጸም በግብፅ አገር በቆዩባቸው በሁለቱ ወራቶች ውስጥ፤ መኩንን ሀብተወልድ ከአገሩ የፊናንስ ሰዎች ጋር ግንኙነት በመፍጠር፤ የግብፅ የገንዘብ ሚኒስቴር የሚካሄደው በምን መልክ እንደሆነና እንዲሁም ስለ መሬት ግብርና ታክስ አሰባሰብ፤ ከዚያም በላይ ለመንግሥት መሥሪያ ቤቶች መተዳደሪያ የሚዘጋጀው የበጀት ድልድል እንዴት እንደሆነና፤ በዚህም ጉዳይ የገንዘብ ሚኒስትሩ ሥልጣን ምን መሆኑን ለማጥናት ጥሩ አጋጣሚ ሆነላቸው። በዚህ አኳኋን የባንክ ኦፍ አቢሲኒያን ግዥ ፈጽመው አዲስ አበባ ከተመለሱ በኋላ፤ የመኩንን ሀብተወልድ የመጀመሪያ እርምጃ የሚከተለውን ሐሳብ ለንጉሥ አልጋወራሽ ተፈሪ ማቅረብ ነበር"።

**አገረ ግዥዎች በበጀት ይተዳደሩ
ገበሬው ቀጥታ ለመንግሥት ይገባር!**
(መ.ሀ.ወ.)

« ባንክ ኦፍ አቢሲኒያን ለመግዛት የንጉሥ አልጋወራሽን መልዕክት ይገባ ግብፅ አገር በቆየሁባቸው ቀናቶች ውስጥ፤ በትርፍ ጊዜዬ እንዳንድ ጠቃሚ መሰለው የታዩኝን ጉዳዮች ሳጠና ሰንብቻለሁ። ከነዚህም ውስጥ፤ ዋና ነገር አድርጌ የተመለከትኩት፤ የግብፅን የገንዘብ ሚኒስቴር ሥልጣንና የሥራ አፈጻጸም ነው። ንጉሥ አልጋወራሽ ከማንም የበለጠ እንደሚያውቁት፤ እንደ ኢትዮጵያ ጥንታዊ የታሪክ ሀብት ያላት ግብፅ፤ ምንም እንኳን እስካሁን ድረስ ከእንግሊዞች አስተዳደር ያልተላቀቀች ብትሆንም፤ ከአውሮፓ የሚተላለፈውን ሥልጣን በቀላሉ ለመቀበል መንገዱ ላይ በመገኘቷ፤ ከማንም የበለጠ ዕድል ነበራት። ነገር ግን ሕዝቡ የሃይማኖቱ ጉዳይ እጅግ የተጫነው ከመሆኑም በላይ፤ በየሰዓቱ ሻይ እየተጋተ፤ ጫት እያኘከ፤ ለመኝታው ቅድሚያ የሚሰጥ በመሆኑ፤ ከአውሮፓ ተነሥቶ እደጃ ድረስ የሚመጣለትን ሥልጣን በሚገባ ተቀብሎ አለመጠቀሙን በቀላሉ መረዳት

ይቻላል። ይህ ሕዝብ ምናልባት ወደፊት ከእንግሊዞች አስተዳደር ወጥቶ ሙሉ ነፃነቱን ሲያገኝ፤ ለሥልጣኔ ዕድገት እጅግ ሊበረታና ሊፈጥን ይችላል እየተባለ ሲነገር ሰምቻለሁ። እኔ ግን አልመሰሰኝም። ከዚህ ከለመደው የሰንፍና ሕይወት ለመላቀቅ ረዥም ጊዜ ሳይወስድበት አይቀርም።

ቀደም ብዬ እንደጠቀስኩት፤ ባሪያዎ ረጋ ብዬ ያስተዋልኩት፤ ስለ ገንዘብ ሚኒስቴር አቋምና አሠራር ነው። በዚቹ በማውቃት ፈረንሳይኛ፣ ከዋና ዋና ኃላፊዎቹ ጋር በቀጥታ በመነጋገርና የሚሰጡኝንም ዶክመንቶች በማንበብ፤ አንዳንድ ጊዜም የጉዳዩ አገላለጽ ጠንክር ሲልብኝ፤ አሌክሳንድሪያ ከሚማሩት ወንድሞቼ መካከል በአማርኛ ሻል የሚለውን መክብብን ቅዳሜና እሁድ እያስመጣሁ በትርጉም ስለረዳኝ፤ ጠቃሚ መሰለው የታዩኝን ሁሉ በማስታወሻ ይገኙታል።

በእኔ በባሪያዎ አስተያየት፤ ንጉሥ ጌታችን የሚደክሙላትን አገራችን ኢትዮጵያን ለማሻሻል፤ የገንዘብ ሚኒስቴርዎ ድርሻውን ማበርከት የሚችለው፤

1ኛ/ በመላ ኢትዮጵያ ከመሬት ግብር እና ከልዩ ልዩ ታክስ፤ እንዲሁም ከልዩ ልዩ የሚኒስቴር መሥሪያ ቤቶች የሚገኙትን ገቢዎች እየሰበሰበ፤ የመንግሥት ሀብት እንዲሆን የማድረግ ሥልጣን ሲኖረው፤

2ኛ/ በተገኘው ገቢ መሠረት፤ ለመንግሥት ሥራዎች ማካሄድና ለልማት ማንቀሳቀሻ፤ ለአያንዳንዱ ሚኒስቴርና ክፍለ ሀገር፤ የዓመት በጀት የመደልደልና ወጭውን የመክፈል ኃላፊነት ሲሰጠው ነው።

በዚህ አኳኒን እንዲሠራ ከተደረገ፤ የገንዘብ ሚኒስቴርዎ በአራት የሚከፈሉ የሥራ ዘርፎች ይኖሩታል ማለት ነው። እነዚህም፡-

- ሀ/ ጠቅላላ የመንግሥት ገቢዎች መሰብሰቢያ፤
- ለ/ የመንግሥት መሥሪያ ቤቶች በጀት መደልደያና ማዘጋጃ፤
- ሐ/ የሥራ ማስኬጃዎች ወጭ መክፈያ፤
- መ/ የገቢዎችና የወጭዎች መቆጣጠሪያ፤ ናቸው።

በዚህ በቀረበው ሐሳብ ላይ ለንጉሥ ጌታችን አልጋወራሽ ውሳኔ እጅግ ከባድ ሆኖ የሚታየኝ፤ የጠቅላላ ገቢዎችን መሰብሰቢያና የበጀቱን መደልደያ ሥልጣን ለገንዘብ ሚኒስቴር መስጠቱ ነው። በዚህ በኩል ትልቁ ችግር የሚፈጠረውም፤ በበጀት መተዳደርን እንደ ትልቅ ጥቃት አድርገው ከሚቆጥሩት፤ ከየክፍለ ሀገሩ ገዥዎች ጋር እንደሚሆን በግልጽ ይታያል። ስለዚህ፤ በእኔ በባሪያዎ አስተያየት፤ ከሁሉ በፊት መወሰን ያለበት፤ አገረ ገዥዎች በየግዛታችን ጠረፍ ያገር ነፃነት ተከላካዮች ነን ብለው በየግላቸው የሚያቋቁሙትን ጦር አፍርሱ፤ ለመላዋ ኢትዮጵያ በሚያገለግል በአንድ የንጉሠ ነገሥት የጦር ሠራዊት ድረጅት ውስጥ ማጠቃለል ነው። ባለንበት ጊዜ፤ ዕድሜ ለመሪያችን ለንጉሥ አልጋወራሽ ተፈሪ፤ ኢትዮጵያ የዓለም መንግሥታት ማሕበር አባል ሆና የተከበረ ወንበር ስለያዘች፤ እንደ ቀድሞው ዘመን ማንም የውጭ መንግሥት በጥጋብ ተነሥቶ ነፃነቷን ለመድፈር ይቃጠል ተብሎ አይጠበቅም። ሆኖም እንደ ኢትዮጵያ የመሰለው አልሠለጠነም እየተባለ የሚወቀስ አገር፤ በዚህ ማሕበር ላይ ብቻ ተመክቶ መኖር ስለማይቻል፤ የመላዋን ኢትዮጵያን ዳር ድንበር ለመጠበቅ የሚቋቋመው የንጉሠ

ነገሥቱ የጦር ኃይል፤ የሚያስተማምን ድርጅት ያለው መሆን አለበት። ይህ ሐሳብ ጸድቆ በአዋጅ ከተገለጠ በኋላ፤ ቀጥሎ የሚወሰደው ትልቁ እርምጃ፤ ገበሬና ገባር የሆነውን ሕዝብምን እስከዛሬ ካለበት ሥቃይና መከራ ለማላቀቅ የሚያስችለውን መንገድ ነው። ይኸውም፤ ገበሬው ሕዝብም በቀጥታ የሚገብረው ለመንግሥት እንዲሆን በማድረግና፤ መንግሥትም በሚያገኘው ገቢ አገሩን ለማስተዳደር የዓመት በጀት መድቦ ለገዢዎቹና ለሠራተኞቻቸውም የወር ደሞዝ ወስኖ በመስጠት ነው። በተለይም ገበሬው ሕዝብም አርሶ ከሚያገኘው ምርት በሕግ የተተመነለትን ግብር በቀጥታ ለመንግሥት ገቢ በማድረግ ከመንግሥት ጋር ቀጥታ ግንኙነት ስለሚኖረው፤ መብቱ በሕግ የሚጠበቅለት፤ እሱም ግዳጁን በሕግ የሚፈጽም ይሆናል። በዚህ ዓይነት አሠራር ሕዝቡ በመንግሥት ላይ ሙሉ ዕምነት ስለሚያድርበት የአገር አንድነትንም በበለጠ ለማጠናከር ሊረዳ ይችላል።

ይህ ውሳኔ በአዋጅ ተገልጦ በሥራ ላይ እንዲውል ከመደረጉ በፊት፤ በየክፍለ ሀገሩ አንዳንድ "የአስረጂ ኮሚሲዮን" ተቋቁሞ፤ በአንድ በኩል እስካሁን ሲሠራበት የኖረው የግብር አከፋፈል ገበሬውን ሕዝብ እጅግ አድርጎ የጉዳ እና መንግሥትን ያልጠቀመ መሆኑን፤ በሌላ በኩል ደግሞ አዲስ የታሰበው አሠራር፤ የአገሩን ልማት ለማስፋፋት የሚያፋጥን እና የገበሬውን ችግር የሚያቃልል፤ መንግሥትንና ሕዝብንም በማናቸውም ጉዳይ የሚያቀራርብና የሚያስተባብር መሆኑን ለሕዝቡ እንዲያስረዳ ማድረግ፤ እጅግ አስፈላጊ መስሎ ታይቶኛል። በእኔ በባሪያዎ ግምት፤ በዚህ በአዲሱ አሠራር አገረ ገዢዎቹ ምንም እንኳ ተቃዋሚነታቸው ባያጠራጥርም፤ የመተዳደሪያ በጀት የሚደለደልላቸው፤ እንደየግዛታቸው ስፋት፤ እንደየገባቸው ሕዝብ ብዛት፤ እንደየልማቱ ወይም ምርቱ ዕድገት ተጠንቶ መሆኑ ሲነገራቸው፤ እኔ ከሌላው አንሳለሁ፤ ወይም አድሎ ይደረግብኛል የሚል ሥጋት ላያድርባቸው ይችላል። ይሁን እንጂ፤ በዚህ በቀረበው ሐሳብ ላይ አስተያየት ሰጡበት ተብለው ከተጠየቁ፤ ግዛታቸውን መንግሥት ለክቶ በሚሰጣቸው በጀት ለማስተዳደር፤ እነሱም በወር በሚቆረጥላቸው ደሞዝ ለመተዳደር አይሆንልንም የሚል ተቃውሞ እንደሚያቀርቡ መጠበቅ አይከፋም። እንደዚህም በማለት ደፍረው ከመጡ፤ መልሱ የሚችግረን አይደለም። ንጉሥ መሪያችን ኢትዮጵያን የዓለም መንግሥታት ማሕበር አባል ለማስደረግ ፤ አገሬን ወደ ሥልጣኔ ለማሻገር፤ የሰውን ልጅ ሰብዓዊ መብት ለማስከበር፤ አስተዳደሩን ከፊደል አመራር ወደ ሕጋዊ ሥርዓት፤ ከገባር ጭቆና ወደ ትክክለኛ ፍርድ እለውጣለሁ ብለው፤ ቃል መግባትን አጠናክሮ ማስታወስ ያስፈልጋል። በዚህም መሠረት ፈረንጆቹ የተባለውን ሁሉ እንደሚከታተሉ፤ የተሠራውንና ያልተሠራውን እያመሳከሩ ለዓለም መንግሥታት ማሕበር እንደሚጽፉብን ማስረዳት አለብን። ንጉሥ መሪያችንም አገርዎን ለማሠልጠንና ለማሳደግ ሌት ተቀን መድከምዎን አላቋረጡም። አሁንም ይህን በገባሩ ሕዝብም ላይ የኖረውን ችግር ለማቃለል መወሰንንም ሕዝብም እንዲያውቀው ቢደረግ፤ የአገረ ገዢዎቹና እንዲሁም የጥቂቶቹ ባለ ጉልቶች ተቃውሞ፤ ከአፍ ወደ አፍ የሚተላለፍ ወሬ ከመሆኑ በስተቀር፤ ወደ ትልቅ ጉዳይ ተሻግሮ የሚያሳስብ ሊሆን አይችልም።

እንግዲህ! ከ1897 ዓ.ም ጀምሮ በአንግሊዞች ማህበር ተቋቁሞ በአገራችን ላይ ሲነግድ የኖረውን ባንክ አፍ አቢሲኒያን ገዝተው የኢትዮጵያ መንግሥት ሀብት እንዲሆንና የተሟላ አገልግሎት እንዲሰጥ ሲያደርጉ፤ ባንኩም በምስልዎ ገንዘብ እያተመ ለመንግሥትም ሥራ ማካሄድና ለሕዝብም መገበያያ እንዲሆን ሥልጣን ሲሰጡት፤ ለአገራችን የሥልጣኔ እርምጃ መንገድ ከፋች ስለሆነ፤ ከዚሁ ጋር ገባር

ሕዝብምን ከአስገባሪዎች ጭቆና ለማዳን በሚወስዱት እርምጃ፤ መላው የኢትዮጵያ ሕዝብ ከርስዎ ጋር ነው እያልኩ ሐሳቤን እዚህ ላይ አቆማለሁ።

ባሪያዎ መኩንን ሀብተወልድ

መኩንን ሀብተወልድ ይህን ከዚህ በላይ የተገለጸውን ሐሳብ ለንጉሥ አልጋወራሽ ተፈሪ ሲያቀርቡ መጀመሪያ የአለቃቸውን የገንዘብ ሚኒስትሩን ስምምነት በማግኘት ነበር። በዚያን ጊዜ ሚኒስትር የነበሩት በጅርንድ ዘለቀ አግደው፤ የውጭ አገር ትምህርት የተማሩና የዘመኑን የአውሮፓን ሥልጣኔ የሚከታተሉ በመሆናቸው መኩንን ሀብተወልድ ግብፅ አገር በቆዩበት ጊዜ አጥንተው ያቀረቡት ሐሳብ እንዲጸድቅ ከልባቸው ቢደግፉም፤ ንጉሥ አልጋወራሽ፤ ከሁሉ በፊት ንግሥተ ነገሥታት ዘውዲቱ፤ ቀጥሎም ታላላቆቹ መሳፍንትና መኳንንት እንዲሰማሙበት ለማድረግ ሳይሳካላቸው ቀረ። በተለይም ታላላቅ መኳንንት የሆኑት አገረ ገዥዎች ይህን ሥልጣናቸውን የሚበታትን ፕላን መዘጋጀቱን ሲሰሙ፤ ያልተጠበቀ ችግር ያመጡ ይሆናል የሚል ሥጋት ስለተፈጠረ፤ ንጉሥ አልጋወራሽ ወደፊት ንጉሠ ነገሥት ሆነው የምኒልክን የሥልጣን ዘውድ እስኪጭኑ ድረስ፤ የመኩንን ሀብተወልድ ሐሳብ በምሥጢር ተይዞ ቢቆይ ይሻላል አሉ። ይህም ከተወሰነ በኋላ፤ መኩንን ሀብተወልድ በዚህ በገንዘብ ሚኒስቴር ዋና ዲሬክተርነት ሥልጣናቸው አገረ ገዥዎችን ከመተነካኩስ አላርፍ ብለው ማስቸገራቸውን ስለቀጠሉ፤ አልጋወራሽ ተፈሪ የንጉሠ ነገሥትነት የንግሥ በዓላቸውን ከማክበራቸው በፊት መኩንን ሀብተወልድን በየዙት ማዕረግ ወደ ንግድ ሚኒስቴር ማዛወር ግዴታ ሆነባቸው።

አልጋወራሹ ይህን እርምጃ የወሰዱት፤ ታማኝ አገልጋዩ በሚሏቸው ሰው ላይ ያላቸውን ዕምነትና መልካም አስተያየት ለውጠው አይደለም። ዘውዲቱ ምኒልክ ከሞቱ በኋላ፤ የንግሥ በዓላቸውን በጥሩ ዝግጅት ለማክበር በሚደክሙበት ወራት፤ የመኳንንትና የመሳፍንትን፤ በተለይም የአገረ ገዥዎችን ሙሉ ትብብር ማግኘት እጅግ አስፈላጊያቸው ስለሆነ፤ መኩንን ሀብተወልድ በገንዘብ ሚኒስቴር ሥራ ላይ ሆነው በአንዳንድ ጉዳዮች ላይ የሚጭሩት እሳት ችግር እንዳይፈጥርባቸው በመሥጋት ነበር። በመሠረቱ፤ የአልጋወራሹ ሥጋት ትክክል መሆኑን መገንዘብ የተቻለው፤ የመኩንን ሀብተወልድ ከገንዘብ ወደ ንግድ ሚኒስቴር መዛወር በይፋ በተገለጠ ጊዜ፤ አብዛኛዎቹ ገዥዎች « ይኸ ሲባጉ ወደ ንግድ ሄዶ በዚያ ከነጋዴዎች ጋር እየተናነቀ ይኑር » የሚል ትችት በመስጠታቸው ነው።

ተፈሪ መኩንን “ቀዳማዊ ኃይለሥላሴ” ተብለው ከነገሡ በኋላ፤ ጠላት ኢትዮጵያን እስከ ወረረበት እስከ 1928 ዓ.ም ድረስ፤ መኩንን ሀብተወልድ ከበላይ ሚኒስትር ሳይሾምባቸው በዋና ዲሬክተርነት የንግድ ሚኒስቴርን በሚመሩበት ዘመን፤ ከመሳፍንትና ከመኳንንት ጋር ሳይጋጩ በሰላም በመቆየታቸው እንኳንስ የሥራ ጓደኞቻቸውን ይቅርና ንጉሠ ነገሥቱንም ጭምር ሳያስደንቃቸው አልቀረም። ከበርቴ ከሆኑት ከታላላቆቹ ነጋዴዎች ጋር መልካም ግንኙነት ከዘረጉ በኋላ፤ ለኢትዮጵያ የውጭ ምንዛሪ ገቢ ለማስገኘት የውጭውን ንግድ ማስፋፋት የመኩንን ሀብተወልድ የመጀመሪያ ጥረት ሆነ። የአገራችንን የቡና ምርትና ቆዳዎችን፤ ከነዚህም ጋር ልዩ ልዩ የቅባት እህሎችን በብዛት ወደ ውጭ አገር ለመላክ የንግድና የገንዘብ ሚኒስቴሮች ፎርማሊቲያቸውን እንዲያቃልሉ በማስደረጋቸው፤ ነጋዴዎች በዚህ ሥራ ለመግፋት እጅግ ደስ አላቸው። በዚህ

መሠረት ጠላት ኢትዮጵያን ከመውረሩ ከሁለት ዓመት በፊት፤ ከአገራችን ወደ ውጭ አገሮች የተላኩት ያገር ምርቶች፤ ከውጭ አገር ወደ ኢትዮጵያ ከገቡት ሸቀጣ ሸቀጦች በእጥፍ በመብለጣቸው፤ ለአገራችን ወደ ዐሥር ሚሊዮን ብር የሚጠጋ የውጭ ምንዛሪ መገኘቱ ይነገራል።

የአገራችን የውጭ ምንዛሪ አቅም እያደገ ከሄደ፤ ለሕዝቡ እጅግ አስፈላጊ የሆነውን የጨርቃ ጨርቅ እንዲሁም እንደ መርፈና ክር፤ እንደ ክብሪትና ሽማ፤ የመሳሰሉትን ጥቃቅን ፋብሪካዎች ለማቋቋም፤ መኩንን ሀብተወልድ ብርቱ ምኞት አደረገባቸው። በሕንድ አገር የጨርቃ ጨርቅ እንዲሁም ካላቸው ከአንዳንድ የውጭ አገር ሰዎች ጋር በመነጋገር፤ በኢትዮጵያ ከሱፍና ከጥጥ ልዩ ልዩ የሆነ የልብስ ጨርቅ በቀላሉ ለመሥራት እንደሚቻል በቂ መረጃ ካገኙ በኋላ፤ ፋብሪካውን ከማቋም በፊት ባለሞያው ቀድሞ እንዲዘጋጅ፤ ውጭ አገር ተልከው በትምህርት ላይ ከሚገኙት ሦስቱ ወንድሞቻቸው መካከል አንዱ፤ ስለ ጨርቃ ጨርቅ እንዲሁም ለመራር እንዲያጠና በጥብቅ አሳሰቡ። በዚህ መሠረት ወጣቱ አካለወርቅ ሀብተወልድ፤ አባት ሆነው ያሳደጉትን የታላቅ ወንድሙን ምክር ተቀብሎ፤ በግብፅ አገር በሊሴ አሌክሳንድርያ ጣሎራክውን ካለፈ በኋላ፤ በፈረንሳይ አገር ሙሉዝ (MULHOUSE) በተባለው ከተማ የጨርቃጨርቅ እንዲሁም ሥራ አመራር አጥንቶ በዲፕሎም ተመረቀ። ይሁን እንጂ፤ ወጣቱ አካለወርቅ ትምህርቱን ፈጽሞ ወደ አገሩ ሲመለስ፤ ኢትዮጵያ ከፋሽስት ጣልያን ጋር በጦርነት ላይ ትገኝ ስለነበረ፤ ታላቅ ወንድሙ መኩንን እንዳሰቡለት የተማረውን በሥራ ላይ ለማጥፋት የሚያስችል ዕድል ሳይገጥመው ቀረ።

የመኩንን ሀብተወልድ ያገር ፍቅር ማኅበርና ዓላማው፤

ጠላት ኢትዮጵያን ለመውጋት በተዘጋጀበት ወራት፤ በሐምሌ 11 ቀን 1927 ዓ.ም፤ አቶ መኩንን ሀብተወልድ ለኢትዮጵያ ሕዝብ ያገር ፍቅር ማህበርን ያቋቋሙት በመጀመሪያ ደረጃ ለሁለት ዓላማ ነበር። ይኸውም ሾኛ በዘመናዊ ጦር ግማሽ ሚሊዮን የሚደርሱ ወታደሮቹን አሰልፎ አገራችንን ለመውጋት በመንዝ ላይ የሚገኘው የፋሽስት ጣልያን ዋና ግብ፤ ከአርባ ዓመታት በፊት ዳግማዊ ምኒልክ አድዋ ላይ ያደረሱበትን ውርደት ለመበቀልና ነፃነታችንን ቀምቶ ቅኝ ግዛቱ ሲያደርገን መሆኑን ለኢትዮጵያ ሕዝብ ለማስረዳት ሲሆን፤ ጅኛው ደግሞ፤ ጀግናው የኢትዮጵያ ሠራዊት የመጣብንን ጠላት ለመውጋትና ድንበራችንን ለማስከበር፤ የዘመቻውን ጉዞ በቅርቡ ስለሚጀምር፤ መላው የኢትዮጵያ ሕዝብ ባለው አቅምና ባለው ችሎታ፤ ስንቅ እያዘጋጀ ለየሻለቃው ጦር እንዲያቀርብ ለማሳሰብ ነበር።

በዚህ ሐሳብ መሠረት፤ መኩንን ሀብተወልድ ከአክስታቸው ልጅ ከብላታ ታክለ ወልደሐዋርያት፤ በዚያን ጊዜ የአዲስ አበባ ማዘጋጃ ቤት ዲሬክተር ጋር በመተባበር፤ በዳግማዊ ምኒልክ ሐውልት አደባባይ፤ በየሳምንቱ እሁድ በብዙ ሺህ የሚቆጠር ሕዝብ እየተሰበሰበ፤ በኢት.አቆ. ከሐምሌ 11 ቀን 1927 ዓ.ም ጠላት እስከገባበት እስከ ሚያዝያ 23 ቀን 1928 ዓ.ም ድረስ፤ ስለ አንድነትና ስለ አገር ፍቅር ስሜት ከፍ ያለ ትምህርት ሲሰጥ ቆየ። የጦር መሣሪያዎች ፋብሪካ ያለው የፋሽስቱ የሙሶሊኒ መንግሥት፤ የዓለምን የመንግሥታት ማኅበር ሕግ ጥሶ፤ የኢትዮጵያን ሕዝብ ለመጨረስ ያደረገው ዝግጅት መጠን የሌለው መሆኑ እየታወቀ፤ ለነፃነታችን መከላከያ የሚያስፈልገንን የጦር መሣሪያ በገንዘባችን ለመግዛት፤ ንጉሠ ነገሥታችን ቀዳማዊ ኃይለሥላሴ የአውሮፓን መንግሥታት ቢጠይቁ፤ መከላከላቸውንና እነዚህም ወዳጅ የተባሉት አገሮች ኢትዮጵያን

ለመርዳት ፈቃደኞች አለመሆናቸውን፤ መኩንን ሀብተወልድ በመረረ ስሜት ሲያስረዱ፤ የተሰበሰበው ሕዝብ ምን ያህል እንዳዘነና ምን ያህል እንደ ተቆጩ፤ መጠኑን ለመሰካት የሚቻል አልነበረም። አቶ መኩንን ንግግራቸውን በመቀጠል፤ “ ... ኢትዮጵያ አገራችን ዛሬ በደረሰባት ግፍ ከዓለም መንግሥታት ማህበር እውነተኛ ፍርድ አገኛለሁ ብላ አትጠብቅም። እንዲሁም፤ ወዳጅ ከተባሉ አገሮች በዚህ በክፉ ዘመን አጠገቤ የሚቆሙ ይኖራሉ ብላ ተስፋ አታደርግም። ኢትዮጵያ ያለ ፈጣሪዋና ያለ ጀግናቹ ልጆቿ ማንም ረዳት የሌላት ስለሆነ፤ ለአገራችን ነፃነትና ለአገራችን ክብር መሥዋዕትነትን ለመቀበል መዘጋጀት ያለብን እኛው ነን ... ” ካሉ በኋላ፤ የማህበሩ መሥራች ንግግራቸውን የፈጸሙት ከዚህ በሚከተለው ቃል ነበር። “ ... ሞት ለማናችንም የማይቀር ጽዋ ነው። በድንገተኛ አደጋ፤ በድንገተኛ ሕመም በቀላሉ ሊደርስ ይችላል። ነገር ግን፤ ለአገር ነፃነትና ክብር መሥዋዕትነትን መቀበል፤ ለፈረንጅ አልገዛም ብሎ ተዋግቶ መሞት፤ እውነተኛው ጽድቅ ነው። እስከ ዛሬም አገራችን ነፃነቷን ይዛ የኖረችው፤ በዚህ ቆራጥ በሆነው ዓላማችን እግዚአብሔር ረድቶን ነው። ዛሬም ፈጣሪያችን ከእኛው ጋር መሆኑን ከልብ እናምንበታለን። እንግዲህ፤ የአገሬ የኢትዮጵያ ሕዝብ ሆይ ፤ ያለንበት ሁኔታ ከፍተኛ የመከራና የፈተና ዘመን ነው። የምንችል ከሠራዊታችን ጋር ተሰልፈን ጠላታችንን እንውጋ ፤ የማንችል ለጀግናዎቹ አርበኞቻችን ስንቅ በማቀበል እንርዳ ፤ ግዴላችሁም አታሰቡ፤ እግዚአብሔር ከኛው ጋር ነው። በመጨረሻም ድሉ የኛው ነው።

በዚህ መንፈስና ዓላማ የተመሠረተው የመኩንን ሀብተወልድ የኢትዮጵያ ሕዝብ ያገር ፍቅር ማህበር፤ በየሳምንቱ እሁድ እሁድ በዳግማዊ ምኒልክ አደባባይ እየተሰበሰበ፤ ጠላት አዲስ አበባ እስከገባበት ቀን ድረስ ለዘጠኝ ወራት ባደረገው ጥረት፤ ለኢትዮጵያ ሠራዊት እየተዘጋጀ የቀረበው ስንቅና መድኃኒት መጠኑን ለመሰካት ከማይቻልበት ደረጃ ደርሶ እንደነበረ ይነገራል።

ህዳር 18 ቀን 1928 ዓ.ም፤ ቀዳማዊ ኃይለሥላሴ ወደ ትልቁ የጦር ሜዳ ወደ ማይጨው ለመዝመት ከአዲስ አበባ ሲነሡ፤ አቶ መኩንን ሀብተወልድን በያዙት ሥራ ላይ የፖስታና የቴሌጎን ቴሌግራፍ ሚኒስቴርን በተጠባባቂነት እንዲመሩ ሾሟቸው። በዚያን ጊዜ ሁለት ዓይነት ኃላፊነት የተሰጠው ይህ ሚኒስቴር፤ የመጀመሪያ ተግባሩ በመላ ኢትዮጵያ የተዘረጉትን የቴሌጎንና የቴሌግራፍ ሥራዎች ማካሄድ ሲሆን፤ ሁለተኛው ደግሞ ዛሬ “ የማስታወቂያ ሚኒስቴር” የተባለው መሥሪያ ቤት ስላልነበረ፤ በመንግሥትና በሕዝብ መካከል አገናኝ መኩንን ሆኖ የፕሮፓጋንዳውን ሥራ የሚያከናውን ነበር። በዚህ መሠረት፤ ከፋሽስት ጣልያን ጋር ለሚደረገው ውጊያ የኢትዮጵያ ጦር ጠቅላይ አዛዥ የሆኑት ቀዳማዊ ኃይለሥላሴ፤ ደሴ ላይ ካቋቋሙት ዋና መምሪያቸው በየግንባሩ ለተሰለፉት የጦር አዘማኞቻቸው በየጊዜው የሚሰጡት ትዕዛዝ የሚተላለፍላቸው በአዲስ አበባ በኩል ሲሆን፤ እንደዚሁም በየአቅጣጫው የተሰለፉት የጦር አለቆች በየዕለቱ ለንጉሠ ነገሥቱ የሚያቀርቡትን ሪፖርት የሚልኩት በአዲስ አበባ በኩል ነበር። መኩንን ሀብተወልድ ጦርነቱን ደሴ ላይ በሚመሩት በንጉሠ ነገሥቱና በልዩ ልዩ መስመር ሆነው በሚዋጉት የጦር አዛዦቻቸው መካከል የሚለዋወጡትን መልዕክቶች በምሥጢር ኮድ እየተቀበሉ፤ በየአድራሻቸው እንዲያስተላልፉ የተሰጣቸው ኃላፊነት፤ እጅግ የከበደ ከመሆኑ የተነሣ እንቅልፍ አጥተው ይሰቃዩ እንደነበረ አብረዋቸው ይሠሩ የነበሩት ሰዎች ሁሉ ምስክርነታቸውን ሰጥተዋል።



መኩንን ሀብተወልድ የስደቱን ሕይወት ለመጀመር ፓሪስ ከተማ እንደደረሱ።

ከዚህ በቀር ደግሞ፤ ያጋጠማቸው ትልቁ ችግር ሕዝቡ የሚያቀርበውን ጥያቄ መመለስ ነበር።

እንዲህ እንደ ዛሬው ዘመን በራዲዮ የዜና ማሰራጫ ድርጅት ባለመኖሩ፤ በየአቅጣጫው የዘመተው ጦር እስካሁን ምን እንደሠራ፤ ወይም ደግሞ በምን ሁኔታ ላይ እንደሚገኝ ወሬ ለመስማት፤ ከየአውራጃው ወደ አዲስ አበባ የሚጉርፈው ሕዝብ ወሰን የሌለው ሆነ። በዚህ ጊዜ መኩንን ሀብተወልድ ከአክስታቸው ልጅ ከከንቲባ ታክለ ወልደሐዋርያት ጋር በመተባበር፤ ሕዝቡ በየዕለቱ በአዲስ አበባ በዳግማዊ ምኒልክ አደባባይ በቀን አንድ ጊዜ እየተሰበሰቡ፤ ስለ ጦርነቱ ሁኔታ የሚጠይቀውን ዜና እንዲያውቅ አደረጉ። ከእንጨት እንደ ፎቅ ሆኖ የተሠራ አንድ ትልቅ መድረክ ላይ እየቆሙ፤ ሕዝቡ መንፈሱ እንዲጸናና እና ለአገር ፍቅርም ያለው ዕምነት በኩራት እንዲጠነክር፤ የኢትዮጵያ ጦር በየዕለቱ ስለሚፈጽመው ጀብዱ በሰፊው ማስረዳት ቀጠለ። « ... በንጉሠ ነገሥታችን በቀዳማዊ ኃይለሥላሴ መሪነት፤ በሰሜንና በደቡብ የተሠማሩት ጀግኖቻችን ሥፍር ቁጥር በሌላቸው ዘመናዊ የጦር መሣሪያዎች የታጠቀውንና በአውሮፕላን መርዝ እየነዛ የመጣውን የግፈኛውን የፋሽስት ጦር መክቶ በመዋጋት ላይ ነው ... » በማለት፤ መኩንን ሀብተወልድ ለሕዝቡ በሚገልጹበት ጊዜ በየመስመሩ የተሰማራው ጦራችን፤ የተምቤኑ ሆነ የአላገደው፤ የሽሬው ሆነ የአጋዴኑ፤ የባሌው ሆነ የሐረሩ የተቻለውን ያህል ከተዋጋ በኋላ በመዳከም ላይ ይገኝ ነበር። ቀጥሎም ንጉሠ ነገሥቱ ጦራቸው በማይጨው ድል ከሆነ በኋላ፤ ወደ መናገሻ ከተማቸው ተመልሰው ከዚያም ለአቤቱታ ወደ ገጭቭ የመንግሥታት ማህበር ለመሄድ ጉዞአቸውን እስከ ጀመሩበት ጊዜ ድረስ፤ የመኩንን ሀብተወልድ ፕሮፓጋንዳ በአዲስ አበባና በአካባቢው ፀጥታ እንዳይደፈርስ ምን ያህል እንደመከተ፤ አፈንጉሥ ታክለ ወልደሐዋርያት ለዚህ መጽሐፍ ደራሲ በታህሣሥ 25 ቀን 1953 ዓ.ም በሰጡት ኢንተርቪዩ አስረድተዋል።

ሚያዝያ 23 ቀን 1928 ዓ.ም ሌሊት ንጉሠ ነገሥቱ ከአዲስ አበባ በልዩ ባቡር ተነሥተው ወደ ገጭቭ ሲጓዙ፤ የንግድ ሚኒስቴርን እና የፖስታ ቴሌፎን ቴሌግራፍ ሚኒስቴርን በተጠባባቂነት ሲመሩ የቆዩት መኩንን ሀብተወልድም፤ ለስደት ወደ ፈረንሣይ አገር ሄዱ።